



# توحید و شرک

محمد خان منہاس  
خلیل الرحمن چشتی

سندیکار  
انجینیئر محرم علی ٹکڑ

اسری قرآن اکیڈمی

اسری اسلامک فائونڈیشن حیدرآباد

بِسْمِ اللَّهِ الرَّحْمَنِ الرَّحِيمِ

# توحيد ۽ شرڪ

توحيد ۽ شرڪ جي مختلف قسمن جي  
وضاحت ڪندڙ  
هڪ جامع ۽ مستند ڪتاب

محمد خان منهاڻس  
خليل الرحمن چشتي

سنڌيڪار  
انجنيئر محرم علي ٽيگڙ

اسري قرآن اڪيڊمي  
اسري اسلامڪ فائونڊيشن هالاروڊ حيدرآباد



## حق ۽ واسطا قائم

توحيد ۽ شرڪ	:	ڪتاب جو نالو
محمد خان منھاس	:	مرتبين
خليل الرحمن چشتي	:	سنڌيڪار
انجنيئر محرم علي ٽگڙ	:	نگراني
انجنيئر عبدالملڪ ميمڻ	:	ڪمپوزنگ
بختيار احمد پٽو	:	پيسٽنگ
سهيل سلام پٽو	:	ڇپائيندڙ
اسري قرآن اڪيڊمي	:	ڇاپو پهريون
مارچ 2009ع	:	صفحا
208	:	قيمت
مفت ورهاست	:	

## فهرست

نمبر	عنوان	صفحو
1	پہ اکر	4
2	مهاڳ	5
3	توحيد جي اهميت	10
4	نبين سڳورن جي توحيد جي دعوت	20
5	توحيد ذات	33
6	توحيد صفات و اسماء	50
7	توحيد تنزيه	54
8	قرآن ۾ الله جي صفتن جو استعمال	60
9	توحيد صفت علم	69
10	توحيد صفت اختيار	91
11	توحيد في النفع والضّر	101
12	توحيد الوهيت ۽ توحيد ربوبيت	114
13	توحيد في العبادة	129
14	توحيد في الدعاء	145
15	توحيد استغفار	160
16	توحيد استعاذه	164
17	توحيد تشريع ۽ توحيد حاكميت	168
18	تَتُّ يا خلاصو، توحيد جا قسم	194
19	توحيد بابت حديثون	200
20	هوم ورڪ/ڪلاس ورڪ	203



## به اکر

بسم الله والصلوات والسلام على نبينا محمد وعلى آله وصحابه وسلم \_ اما بعد

مرکز اسلامي سنڌ، اسري اسلامڪ فائونڊيشن جو هڪ ادارو آهي جيڪو ويه سالن کان وٺي ديني ۽ اصلاحي ڪمن ۾ لڳل آهي. ان اداري جي ذيلي برانچ قرآن اڪيڊمي تحت سنڌ جي مختلف هنڌن تي قرآني تعليم، ناظره، حفظ ۽ قرآن فهمي جا مرڪز هلي رهيا آهن جتي هزارين شاگرد تعليم حاصل ڪري رهيا آهن.

هن اداري جي مقاصد ۾ قرآن شريف ۽ صحيح حديث پاڪ جي اشاعت ۽ ترويج آهي، جنهن سلسلي تحت هن اداري ڪيترائي ديني ڪتاب ۽ انهن جا ترجما سنڌي زبان ۾ ڇپائي ورهيا آهن. ان سلسلي جي ڪڙي کي قائم رکندي اسان الفوز اڪيڊمي جي ڪتابن جو سنڌي ترجمو عوام جي فائدي لاءِ پيش ڪري رهيا آهيون.

هنن ڪتابن کي شايع ڪرڻ ۾ اسان جو الله پاڪ جي رضا کانسواءِ ٻيو ڪوبه مقصد نه آهي. ان مقصد کي ماڻڻ لاءِ هي ڪتاب جيئن ته خالص قرآن مجيد ۽ صحيح حديثن جي روشنيءَ ۾ تيار ڪيا ويا آهن، تنهن ڪري اميد آهي ته مسلمانن لاءِ دين کي صحيح طور تي سمجهڻ ۽ سکڻ ۾ نهايت لاڀائتا ثابت ٿيندا.

اسين الفوز اڪيڊميءَ اسلام آباد جي محترم سائين انجنيئر محمد خان منهاڻس ۽ محترم سائين خليل الرحمان چشتي صاحب جا دل سان ٿورائتا آهيون جن دل جي خوشيءَ سان هنن ڪتابن کي سنڌيءَ ۾ ڇپرائڻ جي اجازت ڏني. اسين انجنيئر عبدالملڪ ميمڻ صاحب جو به ٿورو سمجهون ٿا جن اسان سان هنن ڪتابن ڇپرائڻ ۾ مڪمل سهڪار ڪيو.

الله رب پاڪ ۾ اميد آهي ته هن ڪوشش کي قبول فرمائي ۽ هن ۾ هر حصي وٺندڙ کي ۽ پڙهندڙ کي پنهنجي رضا ۽ دنيا ۽ آخرت جي ڪاميابي عطا فرمائي. آمين

مارچ 2009

دعا جو طالب

پروفيسر ڊاڪٽر غلام قادر قاضي

صدر، اسري اسلامڪ فائونڊيشن



## مهاڳ

اَلْحَمْدُ لِلّٰهِ نَحْمَدُهٗ وَنُسْتَعِيْنُهٗ وَنَسْتَغْفِرُهٗ وَنُؤْمِنُ بِهِ وَتَتَوَكَّلُ  
عَلَيْهٖ، وَنَعُوْذُ بِاللّٰهِ مِنْ شُرُوْرِ اَنْفُسِنَا وَمِنْ سَيِّاَتِ اَعْمَالِنَا،  
مَنْ يَّهْدِهٖ اللّٰهُ فَلَا مُضِلَّ لَهٗ وَمَنْ يُّضِلِّهٗ فَلَا هَادِيَ لَهٗ. وَنَشْهَدُ  
اَنْ لَا اِلَهَ اِلَّا اللّٰهُ وَحْدَهٗ لَا شَرِيْكَ لَهٗ وَنَشْهَدُ اَنَّ مُحَمَّدًا عَبْدُهٗ  
وَرَسُوْلُهٗ، اَرْسَلَهٗ بِالْحَقِّ بِشِيْرًا وَنَذِيْرًا.

اَمَّا بَعْدُ! فَاِنَّ خَيْرَ الْحَدِيْثِ كِتَابُ اللّٰهِ، وَخَيْرُ الْهَدْيِ هَدْيُ  
مُحَمَّدٍ ﷺ وَشَرُّ الْأُمُوْر مُحَدَّثَاتُهَا، وَكُلُّ مُحَدَّثَةٍ بِدْعَةٌ، وَ  
كُلُّ بِدْعَةٍ ضَلَالَةٌ، وَكُلُّ ضَلَالَةٍ فِي النَّارِ.

محمد خان منھاس صاحب، صدرالفوز اڪيڊمي اسلام آباد اسلام  
جيڪو هڪ سچو داعي آهي. اسلام جي دعوت کي عوام ۾ ڦهلائڻ جو  
هڪ زبردست جذبو رکي ٿو. هو هڪ بيقرار ۽ بي چين روح آهي.  
جيڪو امت مسلمہ کي پيهر خلفاء راشدين واري عروج جي دؤر ۾ ڏسڻ  
چاهي ٿو ۽ موجوده صدي ۾ اسلام جي اجتماعي عدالتي نظام جو  
نظارو پسڻ چاهي ٿو.

منھاس صاحب اليڪٽريڪل انجنيئر آهي ۽ آمريڪا مان اعليٰ تعليم  
حاصل ڪرڻ کان پوءِ هن وقت دنيا جي هڪ وڏي اداري ۾ ڪم ڪري

رھيو آھي. پر گذريل پندرهن سالن کان وٺي هن پنهنجين سڀني صلاحيتن کي اسلامي علوم جي ڄاڻ حاصل ڪرڻ ۽ اسلام جي اصلي ۽ بنيادي تعليمات کي عوام الناس ۾ ۽ خاص طور تي تعليم يافته طبقي تائين پهچائڻ لاءِ وقف ڪري ڇڏيو آھي. سندس گھر نه رڳو بيت الدعوه ۽ دارالارشاد آھي پر دارالتربيت پڻ آھي. اتان بيشمار ماڻھو گذريل ڪيترن ئي سالن کان وٺي مختلف عالمن جي درسن مان فائدو حاصل ڪري چڪا آهن.

سن 1418 هجري جي آخري ڏهاڪي ۾ تراويحن کان پوءِ هن پنهنجي گھر ۾ ڏھ ڏينهن لاءِ هڪ تربيت گاه جو بندوبست ڪيو. ان تربيت گاه جي پهرين ليڪچر لاءِ ڏهن موضوعن جي چونڊ ڪئي وئي. جيڪي هيٺ ڏجن ٿا:

- 1- توحيد ۽ شرڪ. 2- رسالت. 3- آخرت. 4- نماز.
- 5- اسلام جي اخلاقي تعليم. 6- جهاد في سبيل الله.
- 7- انفاق في سبيل الله. 8- معروف ۽ منکر.
- 9- صبر جي حقيقت. 10- تقويٰ جي حقيقت.

ان سلسلي ۾ ٽرنسپيرنسيون (Transparencies) تيار ڪرايون ويون. اهو پروگرام ڏاڍو مقبول ٿيو. ان کان پوءِ انهيءَ ڏھ روزہ تربيت گاه جي موضوعن تي ٻڌل هڪ فهم دين ڪورس ترتيب ڏنو ويو. ريڊ فائونڊيشن (Read Foundation) جي انتظام هيٺ محترم محمد خان منھاس ڪورس اٽڪل پندرهن ڀيرا مختلف استادن کي پڙهائي چڪو آھي. اھي استاد، هڪ هفتي لاءِ ڪل وقتي طور تي شريڪ ٿيندا آهن ۽ محترم منھاس صاحب انهن کان ليڪچر (سوا ڪلاڪ) کان پوءِ ڪاپين تي ڪلاس ورڪ به ڪرائيندو آھي. ڪلاس ورڪ (ڏيڍ ڪلاڪ) ليڪچر تي ئي ٻڌل هوندو آھي هر استاد کي چونڊ آيتن جو ترجمو

ڪاپي تي لکڻو پوندو آهي. تنهن کان بعد انهن کي انفرادي تياري لاءِ ڏيڍ ڪلاڪ جو وقت ڏنو ويندو آهي. پوءِ ايندڙ سوا ڪلاڪ ۾ کين ساڳئي موضوع تي تقرير ڪرڻي پوندي آهي. ان تدريسي طريقي جو فائدو اهو ٿيندو آهي جو ٻڌل ليڪچر جا سڀ مضمون ٻيهر پڙهيا، لکيا ۽ بيان ڪيا ويندا آهن. اهڙي طرح هڪڙي ليڪچر تي ڪل ساڍا پنج ڪلاڪ وقت لڳايو ويندو آهي. تعليم جو اهو طريقو پراڻن طريقن کان وڌيڪ مؤثر آهي. انهن کان سواءِ جيئن ته هر استاد کي قرآن مجيد مهيا ڪيو ويندو آهي ان ڪري هو قرآني سورتن توڙي ان جي نالن کان چڱي طرح واقف ٿي ويندو آهي اهو طريقو استادن کي قرآن مجيد مان فائدو وٺڻ ۽ قرآن مجيد ڏانهن راغب ڪرڻ جو هڪ بهترين طريقو آهي. تنهنڪري تجربو شاهد آهي ته غير محسوس انداز ۾ انهن استادن ۾ انقلاب برپا ٿي ويندو آهي ۽ ٿي ويو آهي. قرآن جي تاثير اٿل آهي ۽ زير تربيت استادن جي عقيدتي، عمل ۽ قول ۾ واضح تبديلي محسوس ڪئي وئي آهي.

شروعات ۾ ٽرنسپيرنسين (Transparencies) جون فوٽو اسٽيٽ ڪاپيون، شاگردن کي ڏنيون وينديون هيون، پر هاڻي محسوس ڪيو ويو آهي ته اهي ڪاپيون ڪتابي شڪل ۾ شايع ٿيڻ گهرجن ته جيئن ڪورس ۾ شامل ٿيندڙ دوستن کان سواءِ ٻيا عام ماڻهو به ان مان فائدو وٺي سگهن. تنهنڪري هر ليڪچر تي مشتمل هڪڙو ڪتابڙو تيار ڪيو ويو آهي. هر ڪتابڙي ۾ قرآني آيتن کان سواءِ مستند حديثون به آهن ۽ آخر ۾ ڪلاس ورڪ/ هوم ورڪ ڏنل آهي.

مون کي يقين آهي ته هي ڪتابڙا به اصل ڪورس وانگر مقبول ٿيندا ۽ تعليم يافتہ طبقي طرفان ان جي تمام سٺي موٽ ملندي. جيئن ته ان ۾ فقط قرآن مجيد جون آيتون ۽ نبي ڪريم ﷺ جون حديثون ئي ڏنل



آهن. ان ڪري هر مڪتبہ فڪر جا ماڻهو بنا ڪنهن هپڪ جي انشاءِ الله  
ان جو مطالعو ڪندا. اها ڪوشش قومي يڪجهتي جي واڌاري ۾ به اهم  
ڪردار ادا ڪندي ۽ هن امت کي جمع ڪرڻ جو طريقو اهوئي آهي ته ان  
کي قرآن ۽ سنت سان ڳنڍيو وڃي.

الله تعاليٰ محمد خان منھاس صاحب جي هنن ڪوششن کي قبول فرمائي  
۽ انهن کي هن لاءِ آخرت جو ثمر بنائي. مولانا حڪيم الله صاحب (بين  
الاقوامي اسلامي يونيورسٽي) ۽ ڊاڪٽر محمد سليم صاحب سان گڏ ڪن  
ٻين ساٿين به هن ڪتاب جي تصحيح ۽ نظر ثاني جا فرض سرانجام ڏنا  
آهن. الله تعاليٰ انهن کي سٺو اجر عطا فرمائي. آمين.

وَمَا تَشَاءُونَ إِلَّا أَنْ يَشَاءَ اللَّهُ

۷ جمادي الاول ۱۴۲۰ھ  
بمطابق ۲۰ آگسٽ ۱۹۹۹ع

دعاء خير جو طالب  
خليل الرحمن چشتي

باب پهريون

توحيد جي اهميت

## توحيد جي اهميت

الله جي هيڪڙائيءَ تي ايمان کي توحيد چئجي ٿو.

● توحيد تي مرڻ واري لاءِ جنت جي ضمانت آهي:

صحيح مسلم ۾ حضرت عثمان رضي الله عنه رسول الله صلي الله عليه وسلم جن جو ارشاد بيان ڪري ٿو:

مَنْ مَاتَ وَهُوَ يَعْلَمُ أَنَّهُ لَا إِلَهَ إِلَّا اللَّهُ دَخَلَ الْجَنَّةَ.

(صحيح مسلم، ڪتاب الايمان، باب 10، حديث 26)

”جيڪو شخص هن حال ۾ مري جو يقين سان ڄاڻندو هجي ته الله کان سواءِ ڪو معبود ناهي ته اهو جنت ۾ داخل ٿيندو.“

اها حديث توحيد جي اجر بابت هئي. هاڻي شرڪ جي باري ۾ الله تعاليٰ جو ارشاد ٻڌو.

● شرڪ اهڙو گناه آهي، جنهن جي مغفرت نه آهي:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ

”الله ان کي نٿو بخشي، جيڪو ساڻس ڪنهن کي پائيوار سمجهي، ان کانسواءِ ٻيو گناه جنهن کي وٽيس بخشي ٿو.“

وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ○ (النساء: 48)

۽ جنهن الله سان ڪو پائيوار بنايو تنهن وڏو بهتان ٻڌو ۽ هڪ تمام وڏو گناه ڪيو.“



## ● مشرڪ تي جنت حرام ڪئي وئي آهي:

ٻئي هنڌ فرمايو ويو:

إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ

”بيشڪ جنهن الله جو ڪو ڀائيوار بنايو، ان تي الله جنت حرام ڪئي

وَمَا لَهُ النَّارُ.

(المائدہ: 72)

۽ سندس جاءِ دوزخ آهي.“

مٿين حديث ۽ آيتن مان هيءَ ڳالهه بلڪل چٽي ٿي وڃي ٿي ته انسان جي ڪاميابيءَ جو اصل دارومدار ”توحيد“ تي آهي. آخرت جي ڪاميابي ئي اصلي ڪاميابي آهي. جيڪو دوزخ جي عذاب کان بچايو ويو ۽ جنت ۾ داخل ڪيو ويو، ان صحيح معنيٰ ۾ ڪاميابي حاصل ڪئي.

## ● توحيد سان ئي اصلي ڪاميابي حاصل ٿيندي آهي:

جيئن قرآن مجيد ۾ ارشاد آهي:

فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ وَمَا الْحَيَاةُ

الدُّنْيَا إِلَّا مَتَاعُ الْغُرُورِ ○

(آل عمران: 185)

”پوءِ جيڪو شخص دوزخ جي باهه کان بچايو ويو ۽ بهشت ۾ داخل ٿيو ته مراد اصل ۾ ان ماڻي ورتي. دنيا جي حياتي ته رڳو ڏوڪي جو سامان آهي.“

توحيد جي عقيدتي تي ئي اسلام جي عبادت، معاشرت، معيشت، اقتصادي، حڪومتي، سياسي ۽ سزائن جو نظام ٻڌل آهي. صحيح

عمل، صحيح عقيدتي تي ٿي پنهنجو اثر ڏيکاري سگهي ٿو. توحيد جي عقيدتي کان سواءِ اسلام ۾ صالح عملن جو تصور ڪري نه ٿو سگهجي. اسلام ۾ رڳو اهوئي عمل مقبول آهي، جيڪو اڪيلي خدا جي رضامندي حاصل ڪرڻ لاءِ ڪيو وڃي. هجرت به اها ئي قبول آهي، جيڪا الله تعاليٰ لاءِ ڪئي وڃي.

توحيد ڇا آهي؟ ان جا ڪيترا قسم آهن؟ شرڪ ڇا آهي؟ اهي آهن اهي بنيادي سوال جا جواب حاصل ڪرڻ هر سمجهدار انسان لاءِ ضروري آهن.

### ● توحيد سان دنيا جي ڪاميابي به حاصل ٿي سگهي ٿي:

توحيد جي نتيجي ۾ آخرت جي ڪاميابي ته يقيني آهي، دنيا جي ڪاميابي به نصيب ٿي سگهي ٿي. نبي اڪرم ﷺ جڏهن مڪه مڪرمه ۾ ماڻهن جي سامهون توحيد جي دعوت پيش ڪئي ته فرمايائون:

أَرِيدُ مِنْ قُرَيْشٍ كَلِمَةً تُدِينُنَ لَهُمْ بِهَا الْعَرَبُ أَمْ تَطِيعُهُمْ وَتَخْضَعُ لَهُمْ.

”مان قریش کان هڪ ڪلمي (توحيد جي ڪلمي) جي پيروي ڪرائڻ چاهيان ٿو، ته جيڪڏهن ان کي مڃين ته سمورا عرب انهن جي تابعداري ڪندا ۽ انهن جي سامهون جهڪي پوندا.“

ٽيويهن سالن جي ٿورڙي عرصي ۾ دنيا ڏٺو ته توحيد جي انهيءَ ڪلمي جي برڪت جي ڪري عرب جي مشرڪ قوم، دوزخ جي باهه کان بچي جنت جي مستحق بڻجي وئي ۽ قریش جي باري ۾ نبي ڪريم ﷺ جي پيشين گوئي بلڪل صحيح ثابت ٿي. اهو توحيد جي ڪلمي جو معجزو آهي.

## توحيد جا ٿي عقلي دليل

قرآن مجيد انسانن کان شرڪ جي انڪار ۽ توحيد جي اقرار ڪرائڻ لاءِ نفلي، نفسي، تاريخي، ۽ نقلي دليلن کان سواءِ عقلي دليل به ڏنا آهن. ته جيئن حق جو ڳولائو انسان توحيد جي حقيقت معلوم ڪري وٺي. اسان هتي انهن مان ٽن دليلن جو ذڪر ڪندا سون.

1- جيڪڏهن ڪائنات ۾ هڪ کان وڌيڪ خدا هجن ها ته زمين ۽ آسمان جو نظام بگڙجي وڃي ها.

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا ۖ فَسُبْحَنَ اللَّهُ رَبِّ الْعَرْشِ عَمَّا يَصِفُونَ ○  
(الانبيا: 22)

”جيڪڏهن آسمان ۽ زمين ۾ الله کان سواءِ ٻيا به معبود هجن ها ته جيڪر ٻئي (زمين ۽ آسمان) تباه ٿي وڃن ها، سو عرش جو مالڪ انهن ڳالهين کان پاڪ آهي جيڪي هوناهين ٿا.“

2- جيڪڏهن ڪائنات ۾ هڪ کان وڌيڪ خدا هجن ها ته هر خدا پنهنجي پنهنجي بنايل شين کي کڻي الڳ ٿي وڃي ها ۽ هر خدا ٻئي تي چڙهائي ڪري ها.

لَذَهَبَ كُلُّ إِلَهٍ بِمَا خَلَقَ وَلَعَلَّ بَعْضُهُمْ عَلَى بَعْضٍ

(المؤمنون: 91)

”(جيڪڏهن الله کان سواءِ ٻيا معبود هجن ها ته) جيڪر هر ڪو معبود



پنهنجي مخلوق کي ساڻ وٺي ڌار ٿي وڃي ها ۽ اهي هڪ ٻئي تي چڙهت ڪن ها.

3- جيڪڏهن ڪائنات ۾ هڪ کان وڌيڪ خدا هجن ها ته اهي سڀ خدا، عرش واري خدا جي حڪومت تي قبضي ڪرڻ لاءِ تدبيرون ڳولين ها.

قُلْ لَوْ كَانَ مَعَهُ إِلَهَةٌ كَمَا يَقُولُونَ

”چئو ته جيڪڏهن ان سان ٻيا به معبود هجن ها جيئن اهي چون ٿا،

إِذَا اللَّابِتَّغُوا إِلَىٰ ذِي الْعَرْشِ سَبِيلًا ○ (بني اسرائيل: 42)

ته پوءِ عرش جي مالڪ تائين پهچڻ جي ضرور ڪوشش ڪن ها.

### • بيان جو ٿڌ:

- (1) ڪائنات جو عدل وارو سلسلو، جيڪو هر قسم جي فساد کان پاڪ آهي، ان ڳالهه جي شاهدي ٿو ڏئي ته هڪ اڪيلي، با اختيار هستيءَ تي اهو سارو نظام هلائي رهي آهي.
- (2) خالق هڪ ئي آهي، جيڪو منتظم به آهي. نه ته ڪائنات ۾ بغاوتون ظاهر ٿين ها.
- (3) عرش تي بادشاهي ڪرڻ واري هستي به رڳو هڪ آهي، نه ته بادشاهيءَ جي تخت حاصل ڪرڻ لاءِ انهن ۾ جهڳڙو شروع ٿي وڃي ها.
- (4) اڪيلو الله ئي خالق به آهي، با اختيار به آهي ۽ حڪمران به آهي.



## شرڪ جي خرابي ۽ تباهي

توحيد جي اهميت کان پوءِ شرڪ جي خرابي ۽ تباهيءَ بابت ڪجهه  
قرآني آيتون ڏسندا:

● شرڪ سڀ کان وڏو ظلم ۽ ناانصافي آهي:

إِنَّ الشِّرْكَ لَظُلْمٌ عَظِيمٌ ○ (لقمان: 13)

”يقيناً شرڪ نهايت وڏو ظلم آهي.“

هن آيت مان معلوم ٿيو ته توحيد، عظيم عدل آهي.

● شرڪ کي حرام ڪيو ويو:

قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ أَلَّا تُشْرِكُوا بِهِ شَيْئًا  
(الانعام: 151)

”چؤ اچو ته جيڪي اوهان تي اوهان جي رب حرام ڪيو آهي، سو آءُ  
اوهان کي پڙهي ٻڌايان، ڪنهن کي به ان سان شريڪ نه ڪريو.“

● شرڪ اهو هڪڙوئي گناهه آهي جيڪو معاف نٿو ڪيو وڃي:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ  
وَمَنْ يُشْرِكْ بِاللَّهِ فَقَدْ افْتَرَى إِثْمًا عَظِيمًا ○ (النساء: 48)

”الله ان کي نٿو بخشي، جيڪو ساڻس ڪنهن کي پائيوار سمجهي. ان  
کان سواءِ ٻيو گناهه جنهن کي وڻيس بخشي ٿو ۽ جنهن الله سان ڪو  
پائيوار بنايو، ان وڏو بهتان ٻڌو.“

● مشرڪ بلنديءَ تان، گڏ ۾ ڪري ٿو پوي:

وَمَنْ يُشْرِكْ بِاللّٰهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ الرِّيحُ فِي مَكَانٍ سَحِيقٍ ○ (الحج: 31)

”۽ جيڪو الله سان پائيوار بنائيندو، اهو ڄڻ ته آسمان مان ڪري پيو.  
پوءِ کيس پکي جهڙي ويندس، يا کيس واءِ کڻي وڃي ڏورانهين هنڌ  
اڇلائيندس.“

● مشرڪ پليٽ هوندو آهي:

مشرڪ پليٽ ۽ گندو هوندو آهي، ان جي مسجد حرام ۽ مڪي شريف  
جي حرم جي حدن اندر داخلا به حرام ڪئي ويئي.

إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ (التوبه: 28)  
”مشرڪ ناپاڪ آهن تنهن ڪري هن سال کانپوءِ مسجد حرام جي  
ويجهائي نه اچن.“

● مشرڪ جا نيك عمل به ضايع ٿي وڃن ٿا:

(a) وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ ○ (الانعام: 88)

”۽ جيڪڏهن الله سان ٻيا پائيوار ڪن ٿا ته سندن اهي سڀ عمل ڇڏ ٿي  
وڃن ٿا، جيڪي اهي ڪن ٿا.“

(b) لَيْنَ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَسِرِينَ ○

(الزمر: 65)

”جيڪڏهن تون الله سان ڪوبه پائيوار بيهاريندي ته تنهنجا سڀ عمل



چت ٿي ويندا ۽ تون ضرور توڻي ۽ پيلن مان ٿي ويندين.“

● مشرڪ بد حال ۽ بي يار ۽ مددگار هوندا:

لَا تَجْعَلْ مَعَ اللَّهِ إِلَهًا آخَرَ فَتَقْعُدَ مَذْمُومًا مَّخْذُولًا ○

(بني اسرائيل: 22)

”الله سان گڏ ٻيو ڪوبه معبود نه بنا، نه ته تون ننڍيل ۽ ندڻڪو ٿيو وينو هوندين.“

● مشرڪ کي سخت عذاب ڏنو ويندو:

الَّذِي جَعَلَ مَعَ اللَّهِ إِلَهًا آخَرَ فَأَلْقِيهِ فِي الْعَذَابِ الشَّدِيدِ ○ (ق: 26)

”جنهن الله سان ڪنهن ٻئي کي معبود بنايو هو، اهڙي کي سخت عذاب ۾ وجهو.“

● مشرڪ جهنمي هوندو:

وَلَا تَجْعَلْ مَعَ اللَّهِ إِلَهًا آخَرَ فَتُلْقَىٰ فِي جَهَنَّمَ مَلُومًا مَّدْحُورًا ○

(بني اسرائيل: 39)

۽ الله سان گڏ ٻيو معبود نه بنا، نه تون ڦٽڪاريل ۽ تڙيل ٿي دوزخ ۾ اڇلايو ويندين.“

● مشرڪ تي جنت حرام ڪئي وئي آهي:

إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ.

(المائدہ: 72)

”۽ بیشڪ جنهن الله جو ڪو پائيوار بنايو، ان تي الله جنت حرام ڪئي ۽ سندس جاءِ دوزخ آهي.“



## تَت

- 1- الله جي هيڪڙائيءَ تي ايمان کي توحيد چئجي ٿو. يعني الله کي سندس ذات ۽ صفتن ۾ اڪيلو قرار ڏيڻ کي توحيد چيو وڃي ٿو.
- 2- جيڪو شخص توحيد جي صحيح عقيدتي تي مرتدو، اهو ضرور جنت ۾ ويندو. (صحيح مسلم)
- 3- توحيد هڪ مقول عقلي رويو آهي، جڏهن ته شرڪ هڪ غير فطري ڳالهه آهي.
- 4- شرڪ سڀ کان وڏو ظلم ۽ ناانصافي آهي. (لقمان-13)
- 5- شرڪ کي حرام قرار ڏنو ويو آهي. (الانعام-151)
- 6- شرڪ اهو اڪيلو گناهه آهي، جيڪو معاف نه ڪيو ويندو (انساء-48)
- 7- مشرڪ مٿاهين تان هيٺاهين ۾ ڪري ٿو. (الحج-31)
- 8- مشرڪ پليت آهي، مسجد حرام ۾ داخل نٿو ٿي سگهي. (التوبة-28)
- 9- مشرڪ جا نيڪ عمل به ضايع ٿي وڃن ٿا. (الانعام-88)
- 10- مشرڪ خراب حال ۾ بنا يارو مددگار هوندو. (بني اسرائيل-22)
- 11- مشرڪ کي سخت عذاب ڏنو ويندو. (ق-24)
- 12- مشرڪ جهنمي آهي. (بني اسرائيل: 39، مائده: 76)
- 13- مشرڪ لاءِ جنت حرام ڪيل آهي (مائده-74)
- 14- قرآن مجيد ۾ توحيد جا عقلي ۽ نقلي دليل موجود آهن.

## سوال

1. توحيد جي اهميت تي هڪ مختصر، پر جامع نوٽ لکو.
2. شرڪ جي خرابيءَ تي هڪ مختصر، پر جامع نوٽ لکو.

## باب ٻيو

نبين سڳورن عليهم السلام جي  
توحيد جي دعوت

## نبيين سڳورن عليهم السلام جي توحيد جي دعوت

الله تعاليٰ دنيا ۾ جيڪي به نبي ۽ پيغمبر موڪليا، انهن سڀني پنهنجي پنهنجي قوم کي سڀ کان اڳ ”توحيد جي دعوت“ ڏني. يعني الله تعاليٰ هڪ آهي ۽ رڳو ان جي ئي عبادت ۽ اطاعت (پيروي) لازمي آهي. الله تعاليٰ سان گڏ ڪنهن ٻي ۽ هستيءَ جي عبادت ۽ الله جي حڪمن ۾ ڪنهن ٻئي جي اطاعت کي ”شُرڪ“ چئجي ٿو. الله تعاليٰ ئي عبادت ۽ اطاعت جو حقدار آهي.

### • حضرت نوح جي توحيد جي دعوت:

حضرت نوح زمين تي سڀني کان پهريون الله جو رسول آهي. کانئس اڳ نبي هوندا هئا. سندس علائقو عراق هو ۽ سندس زمانو 3500 ورهيه قبل مسيح هو.

حضرت نوح پنهنجي قوم کان سڀ کان پهريون مطالبو هي ڪيو ته توهانجو خدا هڪ آهي، ان ڪري ان جي ئي عبادت ڪريو.

يَقُومِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ (الاعراف: 59)

”اي منهنجي قوم! الله جي عبادت ڪريو، ان کانسواءِ اوهان جو ٻيو ڪو معبود نه آهي.“

أَنْ لَا تَعْبُدُوا إِلَّا اللَّهَ. (هود: 26)

”الله کانسواءِ ٻئي ڪنهن جي به بندگي نه ڪريو.“

### • حضرت هود جي توحيد جي دعوت:

حضرت نوح کان پوءِ حضرت هود توحيد جي دعوت ڏني. سندس قوم جو نالو عاد هو. اها عرب جي ڏاکڻي حصي ۾ رهندي هئي. ان علائقي کي

احقاف جي وادي چيو وڃي ٿو. ان جو زمانو 3000 ق-م جي لڳ ڀڳ آهي.

يَقُومِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ<sup>ط</sup> (الاعراف: 65، هود: 50)

”اي منهنجي قوم! الله جي عبادت ڪريو. ان کان سواءِ توهان جو ٻيو ڪوبه معبود نه آهي.“

### ● حضرت صالح<sup>ع</sup> جي توحيد جي دعوت:

حضرت هود<sup>ع</sup> کان پوءِ حضرت صالح<sup>ع</sup> توحيد جي دعوت ڏيڻ شروع ڪئي. حضرت صالح<sup>ع</sup> جي قوم جو نالو ثمود هو. اهي مديني منوره جي اترين حصي ۾ آباد هئا. ان علائقي کي مدائن صالح چيو وڃي ٿو. انهن جو زمانو 2500 ق-م جي لڳ ڀڳ هو.

يَقُومِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ<sup>ط</sup> (الاعراف: 73، هود: 61)

”اي منهنجي قوم! (فقط) الله جي عبادت ڪريو. ان کان سواءِ اوهان جو ٻيو ڪوبه معبود نه آهي.“

### ● حضرت ابراهيم<sup>ع</sup> جي توحيد جي دعوت:

حضرت ابراهيم<sup>ع</sup> عراق ۾ پيدا ٿيو. سندس زمانو 2100 ورهيه ق-م آهي. اتي توحيد جي دعوت ڏنائين. سندس پيءُ بت پرست هو ۽ مندر جو خدمتگذار هو. پيءُ کي توحيد جي دعوت ڏنائين. سندس قوم نه رڳو بت پرست هئي، پر سج، چنڊ ۽ تارن جي به پوڄا ڪندي هئي. حضرت ابراهيم<sup>ع</sup> قوم کي به توحيد جي دعوت ڏني. ان وقت جو بادشاهه نمرود هو، جيڪو هڪ ڪافر ۽ ظالم حڪمران هو. حضرت ابراهيم<sup>ع</sup> نمرود کي به توحيد جي دعوت ڏني. نمرود کيس باهه ۾ اڇلايو، الله کيس بچائي ورتو. حضرت ابراهيم<sup>ع</sup> پنهنجي ڀائٽي حضرت لوط<sup>ع</sup> سان گڏ عراق مان فلسطين جي طرف هجرت ڪئي. پنهنجي وڏي پٽ اسماعيل<sup>ع</sup> کي مڪي ۾ آباد ڪيائين ۽ توحيد جي دعوت تي مقرر ڪيو. پنهنجي ننڍي پٽ



اسحاق کي فلسطين ۾ توحيد جي دعوت تي مقرر ڪيو، پنهنجي  
ڀائٽي لوط کي اردن ۾ توحيد جي دعوت تي مقرر ڪيو.  
قرآن چوي ٿو:

وَإِبْرَاهِيمَ إِذْ قَالَ لِقَوْمِهِ اعْبُدُوا اللَّهَ وَاتَّقُوهُ ذَلِكُمْ خَيْرٌ لَّكُمْ إِنْ  
كُنْتُمْ تَعْلَمُونَ ○ إِنَّمَا تَعْبُدُونَ مِنْ دُونِ اللَّهِ أَوْثَانًا وَتَخْلُقُونَ  
إِفْكًَا إِنَّ الَّذِينَ تَعْبُدُونَ مِنْ دُونِ اللَّهِ لَا يَبْلُغُونَ لَكُمْ رِثًا  
فَابْتَغُوا عِنْدَ اللَّهِ الرِّزْقَ وَاعْبُدُوهُ وَاشْكُرُوا لَهُ إِلَيْهِ تُرْجَعُونَ ○  
(العنكبوت: 16-17)

”ابراهيم کي (بہ موكليوسون). جڏهن پنهنجي قوم کي چيائين ته  
الله جي بندي ڪريو ۽ ان کان ڊڄو، جيڪڏهن ڪا ڄاڻ اٿو ته اهو ڪم  
اوهان لاءِ تمام ڀلو آهي، بيشڪ اوهان الله کي ڇڏي جن کي پوڄيو ٿا،  
اهي رڳو بت آهي. الله کان سواءِ جن جي توهان پوڄا ڪريو ٿا، تن کي  
اوهان جي رزق ڏيڻ جو ڪو اختيار ڪونهي، تنهن ڪري الله کان ئي  
رزق طلبيو ۽ ان جي ئي بندگي ڪريو ۽ ان جو ئي شڪر ڪريو. اوهين  
انهن ڏي ئي مورتيا ويندا.“

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا  
لِقَوْمِهِمْ إِنَّا بُرَءُؤُا مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا  
بِكُمْ وَبَدَا بَيْنَنَا وَبَيْنَكُمْ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا  
بِاللَّهِ وَحْدَهُ

(الممتحنه: 40)

”ابراهيم ۽ سندس ساٿين ۾ اوهان لاءِ هڪ سهڻو مثال آهي، جڏهن  
هنن پنهنجي قوم وارن کي (کولي) چئي ڇڏيو ته اسان اوهان ۽ الله  
کان سواءِ جن کي توهان پوڄيو ٿا، تن کان بلڪل بيزار آهيون. اسين

اوهان جا منڪر ٿي چڪاسون ۽ اسان جي ۽ اوهان جي وچ ۾ هميشه لاءِ  
وير ۽ دشمني پيدا ٿي چڪي آهي. جيستائين توهان هڪ الله تي  
ايمان نه آڻيو.

### ● حضرت لوط جي توحيد جي دعوت:

حضرت لوط<sup>ؑ</sup> حضرت ابراهيم<sup>ؑ</sup> جو ڀائٽيو هو. سندس زمانو به 2100  
ق.م جي آس پاس آهي. حضرت لوط<sup>ؑ</sup> اردن ۾ توحيد جي دعوت ۽  
تبليغ جو ڪم سرانجام ڏنو.

فَاتَّقُوا اللَّهَ وَأَطِيعُوا (الشوري: 163)

”سو توهان الله کان ڊڄو ۽ منهنجي پيروي ڪريو.“ (منهنجو چيو مڃيو)

### ● حضرت اسماعيل<sup>ؑ</sup> جي توحيد جي دعوت:

حضرت اسماعيل<sup>ؑ</sup> حضرت ابراهيم<sup>ؑ</sup> جو وڏو پٽ هو. 86 سالن جي عمر ۾  
حضرت ابراهيم<sup>ؑ</sup> کي الله تعاليٰ اهو پٽ ڏنو، بيبي هاجرہ سندس والده  
هئي. سندس زمانو 2000 ق.م جي ويجهو آهي. حضرت اسماعيل<sup>ؑ</sup>  
پنهنجي پيءُ حضرت ابراهيم<sup>ؑ</sup> سان گڏ ڪعبه شريف جوڙيو. جيڪو  
توحيد جي سڀ کان وڏي نشاني آهي. هن مڪه شريف جي آس پاس  
توحيد جي دعوت پکيڙي. حضرت يعقوب<sup>ؑ</sup> جي ٻارهن پٽن به حضرت  
يعقوب<sup>ؑ</sup> جي مرڻ وقت اقرار ڪيو هو ته هو هڪ خدا جي بندگي ڪندا ۽  
اسلام جي مطابق زندگي گذاريندا. قرآن فرمائي ٿو:

”پوءِ ڇاتون ان وقت موجود هئڻ، جڏهن يعقوب<sup>ؑ</sup> هن دنيا مان رخصت  
ٿي رهيو هو؟ ان مرڻ ويل پنهنجي پٽن کان پڇيو: اي پٽڙو! اوهان مون  
کان پوءِ ڪنهن جي بندگي ڪندا؟“

قَالُوا نَعْبُدُ إِلَهَكَ وَالْآبَاءَ إِبْرَاهِيمَ وَإِسْحَاقَ إِلَهًا

(البقره: 133)

وَاحِدًا وَنَحْنُ لَهُ مُسْلِمُونَ ○

”انهن سڀني جواب ڏنو: اسين ان هڪ خدا جي بندگي ڪنداسون، جنهن کي اوهان (يعني حضرت يعقوب<sup>ع</sup>) ۽ اوهان جي بزرگن (يعني اوهان جي ڏاڏي) ابراهيم<sup>ع</sup> (۽ اوهان جي چاچي) اسماعيل<sup>ع</sup> (اوهان جي پيءُ) اسحاق<sup>ع</sup> خدا مڃيو هو ۽ اسان ان جائي فرمانبردار آهيون.“

● حضرت اسحاق<sup>ع</sup> جي توحيد جي دعوت:

حضرت اسحاق<sup>ع</sup> حضرت ابراهيم<sup>ع</sup> جو پيبي ساره مان ننڍو پٽ هو. حضرت اسماعيل<sup>ع</sup> کان چوڏهن سال ننڍو هو. الله تعاليٰ حضرت ابراهيم<sup>ع</sup> کي سو (100) سالن جي عمر ۾ حضرت اسحاق<sup>ع</sup> عطا ڪيو. ان جو زمانو به 2000 سال ق.م آهي. فلسطين جي سرزمين تي توحيد جي دعوت پکيڙيائين. ان جي توحيد جي دعوت جو ذڪر گذريل آيتن ۾ ٿي گذريو آهي.

● حضرت يعقوب<sup>ع</sup> جي توحيد جي دعوت:

حضرت يعقوب<sup>ع</sup> جو پيو نالو ”اسرائيل“ آهي. هو حضرت اسحاق<sup>ع</sup> جو فرزند ۽ حضرت ابراهيم<sup>ع</sup> جو پوٽو هو. ان کي ٻارنهن پٽ هئا، جن کي بني اسرائيل چيو وڃي ٿو. ان جو زمانو 1900 ق.م جي ويجهو آهي. ٻارنهن پٽن ۾ حضرت يوسف<sup>ع</sup> به شامل آهي. حضرت يعقوب<sup>ع</sup> مرڻ کان اڳ پنهنجي سموري اولاد کي توحيد ۽ اسلام جي نصيحت ڪئي. سمورن ٻارنهن پٽن هڪ زبان تي توحيد ۽ اسلام جو عهد ڪيو.

أَمْ كُنْتُمْ شُهَدَاءَ إِذْ حَضَرَ يَعْقُوبَ الْمَوْتُ<sup>١</sup> إِذْ قَالَ لِبَنِيهِ مَا تَعْبُدُونَ مِنْ بَعْدِي<sup>٢</sup> قَالُوا نَعْبُدُ إِلَهَكَ وَالْهَ الْإِلَهِ ابَائِكَ إِبْرَاهِيمَ

وَإِسْمَاعِيلَ وَإِسْحَاقَ إِلَهُاتِنَا وَنَحْنُ لَهُ مُسْلِمُونَ ○ (البقره: 133)

”ڇا اوهين موجود هئا جڏهن يعقوب کي موت ويجهو ٿيو. جنهن وقت

پنهنجي پٽن کان پڇيائين ته مون کان پوءِ ڪنهن جي عبادت ڪندؤ؟  
چيائون: اسين عبادت ڪنداسون تنهنجي ڌڻيءَ جي ۽ تنهنجي وڏڙن  
ابراهيم، اسماعيل ۽ اسحاق جي ڌڻيءَ جي، جيڪو هڪ ئي ڌڻي آهي ۽  
اسين ان جا فرمانبردار آهيون.

### ● حضرت يوسف جي توحيد جي دعوت:

حضرت يوسف جو زمانو 1900 ق.م جي آس پاس آهي. حضرت يعقوب  
جو فرزند هو، ان کي پاڻن هڪ سڪل گوشتي ڪيو هو، مصر ۾ وڃي  
وڪاڻو، مصر جي عزيز جي نوڪري ۾ رهيو، پاڪ دامني جي عيوض جيل  
۾ رهڻو پيس. جيل ۾ به توحيد جي تبليغ ڪندو رهيو، پوءِ معجزوي طور  
مصر جو حاڪم بنجي ويو، مصر ۾ توحيد جي دعوت پکيڙيائين، اقتدار  
۾ اچڻ کان پوءِ پنهنجي يارهن پاڻن، ماءُ ۽ پيءُ حضرت يعقوب کي ۽ ٻين  
بني اسرائيل کي فلسطين مان مصر آبي آباد ڪيائين، جيل ۾ پنهنجي ٻن  
ساٿين کي حضرت يوسف پنهنجي ۽ خاندان جي توحيد جي عقيدتي جي  
سمجهاڻي ڏني، پوءِ کين توحيد جي دعوت ڏيندي انهن جي مشرڪائي  
عقيدتي جي غلطي بيان ڪئي، قرآن ۾ آهي:

وَاتَّبَعْتُ مِلَّةَ آبَائِي اِبْرَاهِيمَ وَاسْحٰقَ وَيَعْقُوبَ

۽ آءُ پنهنجي وڏن ابراهيم، اسحاق ۽ يعقوب جي دين تي هلاڻ ٿو.

مَا كَانَ لَنَا اَنْ نُّشْرِكَ بِاللّٰهِ مِنْ شَيْءٍ

۽ اسان کي نٿو چڱائي جو اسين ڪنهن کي به الله سان عبادت ۾ ڀائيوار ڪريون.

ذٰلِكَ مِنْ فَضْلِ اللّٰهِ عَلَيْنَا وَعَلَى النَّاسِ

اهو اسان تي ۽ سڀني ماڻهن تي الله جو فضل آهي.

وَلٰكِنَّ اَكْثَرَ النَّاسِ لَا يَشْكُرُوْنَ ○



پر گهڻا ماڻهو شڪر نٿا ڪن.

يُصَاحِبِي السِّجْنِ ۽ أَرْبَابٍ مُّتَفَرِّقُونَ خَيْرٌ

اي قيد جا ساٿيو! گهڻا رب چڱا آهن.

أَمِ اللَّهُ الْوَاحِدُ الْقَهَّارُ ۝

يا اهو هڪ الله، جيڪو سڀني کان زبردست آهي؟

مَا تَعْبُدُونَ مِنْ دُونِهِ إِلَّا أَسْمَاءُ سَيَّئُوهَا أَنْتُمْ وَ آبَاؤُكُمْ

اوهين الله کي ڇڏي جن جي عبادت ڪريو ٿا، سي رڳو کي نالا آهن،  
جيڪي اوهان ۽ اوهان جي وڏن رکيا آهن.

مَا أَنْزَلَ اللَّهُ بِهَا مِنْ سُلْطَانٍ ۝

الله ته انهن بابت ڪابه سڌ نه لائي آهي.

إِنَّ الْحُكْمَ إِلَّا لِلَّهِ ۝ أَمَرَ أَلَّا تَعْبُدُوا إِلَّا إِيَّاهُ ۝

۽ حڪم هلائڻ جو اختيار ته رڳو الله کي ئي آهي. هن جو حڪم آهي ته  
خاص ان کان سواءِ ڪنهن جي عبادت نه ڪريو.

ذَلِكَ الدِّينُ الْقَيِّمُ

اهو ئي سڌو دين آهي.

وَلَكِنَّ أَكْثَرَ النَّاسِ لَا يَعْلَمُونَ ۝ (يوسف: 38 تا 40)

پر گهڻا ماڻهو نٿا ڄاڻن.

● حضرت شعيب جي توحيد جي دعوت:

حضرت شعيب توحيد جي دعوت عام ڪئي. هي اصحاب الايڪه (اهل

تبوك) ۽ مدين وارن ڏانهن موڪليا ويا هئا. سندن زمانو 1400 ق.م

آهي. ان به توحيد جي دعوت ڏني.

يَقُومُوا عِبَادُوا اللَّهَ مَا لَكُمْ مِنَ إِلَهٍ غَيْرُهُ ۖ

(هود: 84)

”اي منهنجي قوم! (فقط) الله جي عبادت ڪريو، ان کان سواءِ ٻيو ڪوبه اوهان جو معبود نه آهي.“

وَالِى مَدْيَنَ أَخَاهُمْ شُعَيْبًا ۖ

”۽ مدين وارن ڏانهن اسان انهن جي ڀاءُ شعيب کي موڪليو سون.“

قَالَ يَقُومُوا عِبَادُوا اللَّهَ مَا لَكُمْ مِنَ إِلَهٍ غَيْرُهُ ۖ

ان دعوت ڏني: اي منهنجا قوم وارو! الله جي بندگي ڪريو، ان کان سواءِ اوهان جو ڪوبه معبود ڪونهي.

قَدْ جَاءَتْكُمْ بَيِّنَةٌ مِّن رَّبِّكُمْ

اوهان وٽ اوهان جي رب جي طرفان پترو دليل اچي چڪو آهي.

فَاَوْفُوا الْكَيْلَ وَالْمِيزَانَ وَلَا تَبْخَسُوا النَّاسَ أَشْيَاءَهُمْ

تنهن ڪري ماپ تور پوري ڪيو، ماڻهن جي سندن شين ۾ گهٽتائي نه ڪريو.

وَلَا تُفْسِدُوا فِي الْأَرْضِ بَعْدَ إِصْلَاحِهَا ۖ

۽ زمين ۾ ان جي سڌاري کان پوءِ فساد ٻريا نه ڪريو.

ذَلِكُمْ خَيْرٌ لَّكُمْ إِن كُنتُمْ مُّؤْمِنِينَ ۝

(الاعراف: 85)

اهو ئي اوهان جي حق ۾ بهتر آهي، جيڪڏهن اوهان مؤمن آهيو.“

● حضرت موسيٰ جي توحيد جي دعوت:

حضرت موسيٰ مصر ۾ پيدا ٿيو. بني اسرائيل جو نبي آهي. بني

اسرائيل ۽ فوجي ڊڪٽيٽر فرعون ۽ ان جي ساٿين کي توحيد جي دعوت

ڏني. ان جو زمانو 1300 ق.م آهي.

(طه: 98)

إِنَّمَا إِلَهُكُمُ اللَّهُ الَّذِي لَا إِلَهَ إِلَّا هُوَ.

”اي انسانو! اوهان جو اله ته رڳو هڪ ئي الله آهي، جنهن کان سواءِ ٻيو  
ڪو اله آهي ئي ڪونه.“

قَالَ أَغَيَّرَ اللَّهُ أَبْعِيَكُمْ إِلَهًا

موسيٰ چيو: ڇا مان اوهان لاءِ الله کان سواءِ ڪو ٻيو معبود ڳولهيان؟

(الاعراف: 140)

وَهُوَ فَضَّلَكُمْ عَلَى الْعَالَمِينَ ○

جڏهن ته ان ئي اوهان کي سموري دنيا جي قومن تي فضيلت بخشي  
آهي؟“

● حضرت سليمان جي توحيد جي دعوت:

حضرت سليمان جو زمانو 950 ق.م آهي. هي حضرت داؤد جو فرزند  
هو. الله تعاليٰ کيس نبي به بنايو هو ۽ حڪومت به ڏني هئي. الله تعاليٰ  
ان لاءِ نه رڳو انسانن، پر جنن ۽ پکين جا لشڪر به گڏ ڪيا هئا. حضرت  
سليمان پنهنجي حڪومت ۽ اقتدار کي توحيد ۽ اسلام کي پکيڙڻ ۾  
استعمال ڪيو. سندس ڪوششن جي ڪري يمن جي سلطنت سبا جي  
ملڪ مسلمان ٿي وئي، جيڪا اڳ سج جي پوٽا ڪندي هئي. اسلام  
قبول ڪرڻ کان پوءِ ان چيو:

وَأَسَلْتُ مَعَ سُلَيْمَانَ لِلَّهِ رَبِّ الْعَالَمِينَ ○ (النمل: 44)

”هائي مون حضرت سليمان سان گڏ ڪائنات جي پالڻهار الله جي  
اطاعت قبول ڪئي.“

● حضرت يحييٰ جي توحيد جي دعوت:

حضرت يحييٰ، حضرت زڪريا جو فرزند آهي ۽ حضرت عيسيٰ جي  
ناناڻي مائٽن مان هو. حضرت عيسيٰ ۽ حضرت يحييٰ تقريباً هم عمر

هئا. ٻئي بني اسرائيل ڏانهن موڪليا ويا هئا. جامع ترمذي ۾ حضرت حارث اشعري رضي الله عنه کان هڪ روايت ۾ آهي ته الله تعاليٰ حضرت يحييٰ کي پنجن شين جو حڪم ڏنو ته پاڻ به ان تي عمل ڪري ۽ بني اسرائيل کي چوي ته اهي به انهن تي عمل ڪن. انهن مان سڀ کان پهرين اها شيءِ هئي ته الله جي بندگي ڪئي وڃي ۽ ان سان ڪنهن کي شريڪ نه ڪيو وڃي. پوءِ پاڻ نماز، روزي، زڪوات ۽ ذڪر جو حڪم ڏنو.

(جامع ترمذي، حديث 2863)

### ● حضرت عيسيٰ عليه السلام جي توحيد جي دعوت:

حضرت عيسيٰ عليه السلام فلسطين ۾ پيدا ٿيو. 33 سالن جي عمر ۾ ڪنيو ويو. حضرت عيسيٰ عليه السلام به توحيد جي دعوت ڏني، پر يهودين سندس دعوت کي رد ڪيو. رڳو ڪجهه حوارين ايمان آندو. حضرت عيسيٰ عليه السلام کان پوءِ هڪ مخالف يهودي پال (Paul) سندس نالي سان غلط عقيدا لاڳو ڪري عيسائي مذهب جو بنياد رکيو ۽ عيسيٰ عليه السلام کي خدا جو پٽ قرار ڏنو. حضرت عيسيٰ عليه السلام ته بني اسرائيل کي چيو هو:

إِنَّ اللَّهَ رَبِّي وَرَبُّكُمْ فَاعْبُدُوهُ

”الله منهنجو رب آهي ۽ اوهان جو به رب آهي، ان ڪري ان جي بندگي اختيار ڪيو.“

هَذَا صِرَاطٌ مُسْتَقِيمٌ ○ (آل عمران: 51)

(توحيد جو رستو ئي) سڌو رستو آهي.

حضرت عيسيٰ عليه السلام بني اسرائيل کي نه رڳو توحيد کان واقف ڪيو، پر شرڪ جي خرابيءَ کان به خبردار ڪيو ته شرڪ ڪرڻ واري لاءِ جنت حرام ڪيو ويو ۽ ان جو ماڳ جهنم ٿيندو ۽ اهڙي شخص لاءِ ڪو سفارش ڪرڻ وارو ۽ مددگار نه هوندو.



وَقَالَ الْمَسِيحُ يَبْنَىٰ إِسْرَءِيلَ اْعْبُدُوا اللَّهَ رَبِّي وَرَبَّكُمْ إِنَّهُ مَن  
يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ وَمَا  
لِلظَّالِمِينَ مِنْ أَنْصَارٍ ۝ (المائدہ: 72)

”مسيح چيو هو: اي بني اسرائيل! الله جي بندگي ڪريو، جيڪو  
منهنجو به رب آهي ۽ اوهان جو رب به آهي. جنهن الله سان ڪنهن کي  
پاڻيوار بنايو، ان تي الله جنت کي حرام ڪيو آهي ۽ ان جو نڪالو  
جهنم آهي ۽ اهڙن ظالمن جو ڪوبه مددگار ڪونهي.“

### ● حضرت محمد ﷺ جي توحيد جي دعوت:

الله جا آخري رسول حضرت محمد ﷺ مڪي ۾ 570ع ۾ پيدا ٿيا ۽  
چاليه سالن جي عمر ۾ ساري دنيا لاءِ هميشه لاءِ رسول ۽ رحمت  
للعالمين بنائي مبعوث ڪيا ويا. پاڻ ڪريمين ﷺ مڪي جي  
مشرڪن کي توحيد جي دعوت ڏني. تيرهن سالن کان پوءِ مديني  
منوره ڏانهن هجرت ڪئي، 632ع ۾ رحلت فرمايائون. قرآن چوي ٿو:  
قُلْ إِنَّمَا أُمِرْتُ أَنْ أَعْبُدَ اللَّهَ وَلَا أُشْرِكَ بِهِ ۝ (الرعد: 36)

”اوهان صاف چئي ڏيو: مون کي ترڳو الله جي بندگي ۽ جو حڪم ڏنو ويو  
آهي ۽ ان کان منع ڪيو ويو آهي ته ڪنهن کي ان سان پاڻيوار بنايان.“

### ● سمورن نبين سڳورن جي توحيد جي دعوت:

سورة الانعام ۾ الله تعاليٰ پنهنجي ڪجهه نبين (يعني حضرت نوحؑ، حضرت  
ابراهيمؑ، حضرت اسحاقؑ، حضرت يعقوبؑ، حضرت داؤدؑ، حضرت سليمانؑ،  
حضرت ايوبؑ، حضرت يوسفؑ، حضرت موسيٰؑ، حضرت هارونؑ، حضرت  
زڪرياؑ، حضرت يحييٰؑ، حضرت عيسيٰؑ، حضرت الياسؑ، حضرت اسماعيلؑ،  
حضرت يسعؑ، حضرت يونسؑ ۽ حضرت لوطؑ) جو نالو وٺڻ بعد فرمايو:

وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ ○ (الانعام: 88)

”جيڪڏهن اهي پيغمبر ۽ نبي به شرڪ ڪن ها ته انهن جا سمورا عمل ناس ڪيا وڃن ها.“

ان مان معلوم ٿئي ٿو ته توحيد ڪيتري قدر اهم شيءِ آهي ۽ شرڪ ڪيتري قدر بري شيءِ آهي ۽ اڳين پيغمبرن حضرت نوح کان وٺي آخري پيغمبر حضرت محمد مصطفيٰ ﷺ تائين سڀني ”توحيد جي دعوت“ ڏني ۽ ماڻهن کي شرڪ کان بچائڻ لاءِ سرتوڙ ڪوششون ڪيون.

● بيان جو ٿڌ:

- 1- سڀني نبين ۽ رسولن پنهنجي دعوت جي شروعات ”توحيد“ سان ڪئي.
- 2- انهن جي دعوت جو پهريون ۽ مرڪزي مطالبو انسانن کان توحيد جو اقرار ۽ شرڪ جو انڪار هو.

## سوال

1. نبين سڳورن جي دعوت جو پهريون ۽ مرڪزي نڪتو توحيد جو آهي؟ سبب بيان ڪريو.
2. نبين سڳورن جي توحيد جي دعوت جو ٿڌ بيان ڪريو.

الله تعالي جا نوانوي (99) حسين ۽  
جميل نالا آهن:

رسول الله ﷺ فرمايو:

لِلَّهِ عَزَّوَجَلَّ تِسْعَةٌ وَتِسْعُونَ إِسْمًا ،  
مِائَةٌ إِلَّا وَاحِدًا ، لَا يَحْفَظُهَا أَحَدٌ إِلَّا  
دَخَلَ الْجَنَّةَ ، وَهُوَ وَثَرٌ يُحِبُّ الْوَثَرَ .

”الله تعالي جا نوانوي (99) نالا  
آهن، هڪ گهٽ سؤ جنهن انهن  
نالن کي ياد ڪيو، اهو جنت ۾  
داخل ٿيندو. الله تعالي وٽر آهي،  
وتر سان محبت ڪري ٿو.“

(صحيح بخاري، كتاب الدعوات، حديث ۶۴۱۰، عن ابي هريرة رضي الله عنه)

## باب تیون

توحید ذات



## توحيد ذات

• هڪ اهم اصولي ڳالهه:

توحيد ذات کي سمجهڻ کان اڳ هڪ اهم اصولي ڳالهه سمجهندا. انسان پاڻ مرادو الله جي ذات جي معرفت حاصل ٿي سگهي. هي اهڙو معاملو آهي، جنهن ۾ گمان ۽ اندازو انسان جي رهنمائي ڪري نٿو سگهي. اٽلو خوف آهي ته انسان ڀٽڪي نه وڃي.

الله تعاليٰ جي ذات ڪيئن آهي؟ ان سوال جو جواب خود الله تعاليٰ جي ذمي آهي. الله تعاليٰ پاڻ فرمايو آهي:

إِنَّ عَلَيْنَا لَلْهُدَىٰ (الليل: 12)

”يقيناً رستو ڏيکارڻ اسان جي ذمي آهي.“

الله تعاليٰ پاڻ پنهنجي ڪتاب ۾ پنهنجي ذات ۽ صفتن جي وضاحت ڪري، يا هو پنهنجي ڪنهن نمائندي نبي يا رسول جي ذريعي (حديث ۽ سنت ۾) ماڻهن کي ٻڌائي ته هو ڪير آهي ۽ هو ڪيئن آهي؟ الله جي ذات کي سمجهڻ لاءِ اسان به الله جي ڪلام يعني قرآن مجيد ڏانهن رجوع ڪريون ٿا. سو سڀ کان اڳ سورة اخلاص جو جائزو وٺون ٿا:

قُلْ هُوَ اللَّهُ أَحَدٌ

”چؤ! هو الله هڪ آهي. (ڪوبه ثاني نه اٿس)

اللَّهُ الصَّمَدُ

الله جنهن کي ڪنهن جي به ڪاڻ نه آهي (پيا سڀ ان جا محتاج آهن).

لَمْ يَلِدْ وَلَمْ يُولَدْ

نه ڪو هن مان ڄائو آهي، نه ڪنهن کيس ڄڻيو آهي.

(سورة الاخلاص)

وَلَمْ يَكُنْ لَهُ كُفُوًا أَحَدٌ ۝

۽ هن جو ڪوبه مٿ ٿاڻي نه آهي.

ان سورت مان توحيد ذات جي باري ۾ هيٺيون ڳالهيون معلوم ٿين ٿيون:

سورة الاخلاص هڪ جامع سورة آهي. اسين هتي رڳو توحيد ذات جي حوالي سان ان جي ڪجهه نڪتن ڏانهن اشارو ڪريون ٿا. تفصيل جي لاءِ تفسيرن ڏانهن توجه ڪريو:

1- الله تعاليٰ ﴿أَحَدٌ﴾ آهي. يعني هونراو آهي. يڪتا (Unique) آهي. ان جهڙي ڪا هستي ڪانهي. هو اهڙو خالق (Creator) آهي، جنهن جو نظير ۽ مثال، ان جي ڪنهن مخلوق (Creation) ۾ ٿي نٿو سگهي.

2- الله تعاليٰ ﴿الضَّمَدُ﴾ آهي. نه ان جي اندر مان ڪا شيءِ نڪتي آهي ۽ نه ان ۾ ڪا شيءِ داخل ٿي آهي. هو اهڙو سردار ۽ اعليٰ هستي آهي، جنهن جي اڳيان سموري مخلوق محتاج آهي، هو پاڻ ڪنهن جو محتاج نه آهي.

3- الله تعاليٰ ﴿لَمْ يَلِدْ﴾ آهي. ان ڪنهن کي نه ڄڻيو آهي، نه هو ڪنهن جو پيءُ آهي، ان جي اندر مان ڪا شيءِ نه نڪتي آهي، ان جو ڪو پٽ يا ڌيءُ ڪانهي. اولاد ماءُ پيءُ جو حصو هوندي آهي، الله جو ڪو جزو يا حصو ڪونهي.

4- الله تعاليٰ ﴿وَلَمْ يُولَدْ﴾ آهي. هو ڪنهن جي اندر مان نه نڪتو آهي، ان جو ڪو پيءُ نه آهي، ان جي ڪا ماءُ نه آهي، ان ڪا شيءِ ميراث ۾ حاصل نه ڪئي آهي. يعني ان جي نسب جو سلسلو نه هيٺان آهي نه مٿان، يعني نه ته الله تعاليٰ ۾ ڪا شيءِ داخل ٿئي ٿي، نه الله جي اندران ڪا شيءِ نڪري ٿي. نه هو ڪجهه کائي ٿو نه پيئي ٿو.

5- ان جو ڪو ﴿كُفُوٌ﴾ به نه آهي. يعني ان جهڙو ڪوبه نه آهي، ان جو مٿ

ٺاڻي به ڪو ڪونهي، ان جو ڪو نظير به نه آهي، ان جي مرتبي جهڙو به ڪو ڪونهي. اڳ ٻڌايو ويو هو ته ان جو نسب هيٺان يا مٿين طرف ڪوبه ناهي. هاڻي ٻڌايو ٿو وڃي ته ان جو نسب، ان جي برابريءَ وارو به ڪونهي، يعني نه ان جو ڪو پيءُ آهي نه زال.

## الله تعاليٰ الاول به آهي ۽ الآخر به

قرآن مان توحيد ذات جي باري ۾ 4 ڳالهيون معلوم ٿين ٿيون. قرآن چوي ٿو:

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ (الحديد: 3)

”اهو ئي اول به آهي ته آخر به، پڌرو به آهي ته لڪل به.“

- الاول جو مطلب آهي ته الله کان اڳ ڪوبه ناهي. اهو ئي پهريون آهي. الآخر جو مطلب آهي ته ان کان پوءِ به ڪو ناهي. ڪنهن مخلوق لاءِ به ذاتي بقا ناهي، ذاتي بقا رڳو الله جي صفت آهي. قرآن فرمائي ٿو: ”هر شيءِ فنا ٿيڻ واري آهي، سواءِ الله جي ذات جي.“ (سورة القصص: 88)
- ”هن زمين تي جو ڪجهه به موجود آهي، اهو فنا ٿيڻ وارو آهي ۽ رڳو تنهنجي رب ذوالجلال والاکرام جي ذات تي باقي رهندي.“ (سورة الرحمن: 27)
- جنت ۾ مسلمانن ۽ دوزخ ۾ ڪافرن لاءِ به آخرت جي ابدي زندگي الله تعاليٰ جي قدرت جو دليل آهي. اهي پاڻ هميشه لاءِ زندهه رهي نٿا سگهن، بلڪ الله تعاليٰ جي قدرت جي نتيجي ۾ انهن کي ابدي زندگي ملندي.

## الله تعاليٰ الظاهر به آهي ۽ الباطن به

- الظاهر جو مطلب هي آهي ته الله تعاليٰ کان مٿي ڪا هستي ناهي.

وَأَنْتَ الظَّاهِرُ فَلَيْسَ فَوْقَكَ شَيْءٌ. (مسلم، حديث 6889)

”اي الله! تون ئي ظاهر آهين، توکان مٿي ڪا شيءِ نه آهي.“



”الله تعاليٰ الظاهر آهي“ جو مطلب هي به آهي ته انسان پنهنجي سوچي سمجھي معرفت سان الله کي لهي سگهي ٿو. ان جي آيتن سان ان کي سمجھڻ جي ڪوشش ڪري سگهي ٿو. ان جي خفيل شين تي غور ڪري، ان جي عظمت ۽ قدرت جو اندازو ڪري سگهي ٿو. هر ڪا موجود شيءِ الله تعاليٰ جي هستيءَ تي بهترين فطري دليل بنجي سگهي ٿي.

● الباطن جو مطلب هي آهي ته ڪا هستي الله تعاليٰ کان وڌيڪ مخفي ۽ لڪيل نه آهي

وَأَنْتَ الْبَاطِنُ فَلَيْسَ فَوْقَكَ شَيْءٌ (مسلم، حديث 6889)

”اي الله! تون ئي باطن آهين، توکان وڌيڪ لڪل ڪا به شيءِ ڪانهي.“

● الظاهر ۽ الباطن جي فرق سمجھڻ لاءِ هيٺ ڏنل چارٽ ڏسو:

الْبَاطِنُ	الظَّاهِرُ
1- الله تعاليٰ پنهنجي ذات سان باطن آهي	1- الله تعاليٰ پنهنجي آيتن سان ظاهر آهي
2- الله تعاليٰ سڀ کان وڌيڪ مخفي آهي	2- الله تعاليٰ سڀني کي گهڻو ڪندڙ آهي
سڀ کان وڌيڪ لڪل آهي	سڀني تي فوقيت رکي ٿو.
الله تعاليٰ کان وڌيڪ لڪل ڪا شيءِ ڪانهي. (صحيح مسلم، حديث 6889)	الله تعاليٰ سڀني تي فوقيت رکي ٿو. (صحيح مسلم، حديث 6889)
3- الله تعاليٰ باطني نعمتون به عطا فرمائي ٿو. (لقمان: 20)	3- الله تعاليٰ جي طرفان ظاهري نعمتون به حاصل ٿين ٿيون. (لقمان: 20)
4- الله تعاليٰ جي ذات کي اڪين سان ڏسي نٿو سگهجي.	4- الله تعاليٰ جون آيتون ظاهر آهن، اهي آفاق ۽ نفسن ۾ چٽيون ۽ روشن آهن.
لَا تُدْرِكُهُ الْأَبْصَارُ (الانعام: 103)	



# ڪا به شيءِ الله تعاليٰ جهڙي نه آهي

لَيْسَ كَمِثْلِهِ شَيْءٌ. (الشوري: 11)

”ڪائنات جي ڪا به شيءِ ان جهڙي ڪانهي.“

الله تعاليٰ ٿي زمين ۽ آسمان جو خالق ۽ فاطر آهي، ان ئي انسانن ۽ جانورن مان جوڙا پيدا ڪيا آهن. انهن جوڙن جي مدد سان ئي هو انساني نوع کي وڌائيندو رهي ٿو. هو هڪ ئي وقت ساري ڪائنات کي ڏسي ۽ ٻڌي ٿو. (الشوري: 11)

هاڻي سورة البقرة جي هڪ آيت ڏسو، جيڪا ذاتي توحيد جي وڌيڪ وضاحت ڪري ٿي:

وَقَالُوا اتَّخَذَ اللَّهُ وَلَدًا سُبْحٰنَهُ

”۽ چون ٿا ته الله پنهنجو پٽ بڻايو آهي، اهو پاڪ آهي.“

بَلْ لَهُ مَا فِي السَّمٰوٰتِ وَالْاَرْضِ

جيڪي آسمانن ۽ زمين ۾ آهي، سو سندس ملڪيت ۾ آهي.

كُلٌّ لَّهُ قَنۡتَرُونَ ○ (البقرة: 116)

سڀ سندس تابعدار آهن.“

هن آيت مان هيٺيون ڳالهيون معلوم ٿين ٿيون:

- 1- الله جو ڪو پٽ ڪونهي. پٽ جو محتاج پوڙهو ماڻهو هوندو آهي، الله ڪنهن جو محتاج نه آهي.
- 2- الله تعاليٰ سبحان آهي، بي عيب آهي، ان کي ڪنهن سهار جي ضرورت نه آهي.
- 3- الله تعاليٰ زمين ۽ آسمان جي سموري موجود شين جو مالڪ آهي، انهن سڀني تي سندس حڪومت آهي. هو طاقت ۽ قوت وارو آهي، هو بي

وس ۽ مجبور ناهي. هو ڪنهن جي مدد جو محتاج نه آهي.  
 4- زمين ۽ آسمان جي سموري مخلوق (نبي، رسول، فرشتا، اولياءَ ۽ سمورا انسان) الله تعاليٰ جا ئي مطيع ۽ فرمانبردار آهن.

## توحيد ذات لاءِ هڪ عقلي دليل

الله تعاليٰ توحيد ذات لاءِ قرآن مجيد ۾ عقلي دليل به ڏنا آهن ته هڪ مشرڪ پنهنجي عقل کان ڪم وٺي شرڪ کان توبه ڪري ۽ توحيد اختيار ڪري.

سورة الانعام ۾ فرمايو:

أَنۡ يَّكُونُ لَهُ وَلَدٌ

”سندس اولاد ڪٿان آيو؟“

وَلَمْ تَكُنْ لَهُ صَاحِبَةً

جڏهن ته کيس ڪا زال نه آهي،

وَخَلَقَ كُلَّ شَيْءٍ

(الانعام: 101)

۽ ان هر هڪ شيءِ کي پيدا ڪيو.

هن آيت مان هيٺيون ڳالهيون معلوم ٿيون:

1- ان آيت ۾ هي عقلي سوال اٿاريو ويو آهي ته جڏهن الله تعاليٰ جي ڪا زال (صاحبة) ٿي ڪانهي ته ان جو پٽ ڪيئن ٿي سگهي ٿو؟

2- الله تعاليٰ جو ڪو پٽ ڪونهي، يعني نه ته حضرت عيسيٰ<sup>ع</sup> الله جو پٽ آهي، نه حضرت عزيز<sup>ع</sup> الله جو پٽ آهي.

3- الله تعاليٰ خالق (Creator) آهي، ان کان سواءِ سڀ مخلوق (Creation) آهن، توڙي انسان هجن، پيغمبر هجن، فرشتا هجن، اولياءَ هجن، جن هجن يا بي ڪا مخلوق يا ڪائنات، الله کان سواءِ جيڪو به آهي، اهو ﴿مِنْ دُونِ اللَّهِ﴾ آهي.

## مڪي جا مشرڪ ۽ شرڪ في الذات

مڪي جي بعض مشرڪن جو عقيدو هو ته الله تعاليٰ جي اولاد آهي. ان جا پٽ نه آهن، پر ڌيئَر آهن. اهي سمجهندا هئا ته فرشتا الله تعاليٰ جون ڌيئَر آهن. اهي پنهنجي لاءِ ڌيئَرن کي شرم جو باعث سمجهندا هئا. پر الله تعاليٰ جي ذات سان ڌيئَر منسوب ڪندا هئا. قرآن مجيد انهن جي ان عقيدتي تي سخت پڪڙ ڪئي. فرمايو ويو:

أَلَكُمُ الذَّكَرُ وَلَهُ الْأُنثَىٰ ۝

”ڇا اوهان لاءِ ته پٽ آهن ۽ الله لاءِ ڌيئَرون؟“

تِلْكَ إِذًا قِسْمَةٌ ضِيزَىٰ ۝

اها ته ڏاڍي اڍنگي ورڇ ٿي!

إِنَّ هِيَ إِلَّا أَسَاءَ سَبَّيْتُوهَا أَنْتُمْ وَآبَاؤُكُمْ

اهي ته رڳو ڪي نالا آهن، جيڪي اوهان ۽ اوهان جي ابن ڏاڏن ڪئي رکيا آهن.

مَا أَنزَلَ اللَّهُ بِهَا مِنْ سُلْطَانٍ ۖ

الله انهن بابت ڪو دليل نازل نه ڪيو آهي.

إِنْ يَتَّبِعُونَ إِلَّا الظَّنَّ وَمَا تَهْوَى الْأَنْفُسُ ۝ (النجم: 23-21)

اهي ته فقط وهمن گمانن تي ۽ پنهنجي دل جي سُڌن تي ٿا هلن.“

ان آيت مان هي به معلوم ٿيو ته ظن ۽ قياس (Speculation,

Assumption) سان خدا جي باري ۾ ڪو فيصلو ڪري نٿو سگهجي.

پر ان لاءِ دليل (سلطان، علم) جي ضرورت هوندي آهي. ان سلطان

(Evidence) جو به آسماني وحى تي ٻڌل هئڻ ضروري آهي.



• فرشتا الله تعالى جون ڏيئڙ نه آهن:

فرشتن جي جنس (Sex) کي زنانو (Feminal) قرار ڏيڻ رڳو هڪ فرضي ڳالهه آهي.

قرآن مڪي جي مشرڪن کان هڪ تڪي اسلوب ۾ سوال ڪيو:

وَجَعَلُوا الْمَلَائِكَةَ الَّذِينَ هُمْ عِبَادُ الرَّحْمَنِ إِنَاثًا ۖ

أَشْهَدُوا خَلَقَهُمْ ۖ

(الزحرف: 19)

”۽ ملائڪن کي عورتون ٺهرايو اٿن، جيڪي رحمان جا ٻانها آهن. ڇا اهي انهن جي پيدا ڪرڻ وقت حاضر هئا؟“

• فرشتا الله جي فرمانبردار مخلوق آهن، اهي ڪڏهن به الله جي حڪم جي انحرافي نه ڪندا آهن. (التحریم: 6)

## جن به مخلوق آهن، الله جي ذات جو حصو نه آهن

• ڪن مشرڪن جو عقيدو هو ته الله تعالى جا پٽ به آهن ۽ ڏيئڙ به، اهي الله جي هڪ مخلوق جنن کي الله جو شريڪ سمجهندا هئا. ان لاءِ انهن وٽ ڪو عقلي ۽ نقلي دليل نه هو. اها هڪ ٻڌل ڳالهه هئي، جيڪا اهي ننڍپڻ کان ٻڌندا آيا هئا ۽ ناسمجهيءَ کان ان کي ورجائيندا رهندا هئا. قرآن فرمائي ٿو:

وَجَعَلُوا لِلَّهِ شُرَكَاءَ الْجِنَّ وَخَلَقَهُمْ

”۽ انهن جنن کي خدا جو شريڪ ٺهرايو، جڏهن ته انهن کي خدائي پيدا ڪيو آهي.“

وَخَرَقُوآلَهُ بَنِينَ وَبَنَاتٍ بِغَيْرِ عِلْمٍ ۖ

۽ علم کان سواءِ ان لاءِ پٽ ۽ ڏيئڙ بنايون اٿن.



(علم کان سواء يعني دليل کان سواء، سلطان کان سواء)

سُبْحَنَهُ وَتَعَالَى عَمَّا يُصِفُونَ ○ (الانعام: 100)

هو پاڪ آهي ۽ اهي جيڪي ڳالهيون ان بابت ڪن ٿا، تن کان مٿاهون آهي.  
 • ان آيت مان به معلوم ٿو ٿئي ته علم ۽ دليل کان سواءِ الله تعاليٰ جي باري ۾ قياس ڪرڻ سان انسان گمراه ٿي سگهي ٿو ۽ انسان خدا جي بي عيب (سبحان) هستيءَ جي باري ۾ غلط ڳالهيون ۽ صفتون منسوب ڪري سگهي ٿو. ٻيءَ جاءِ تي قرآن فرمائي ٿو:

وَجَعَلُوا بَيْنَهُ وَبَيْنَ الْجَنَّةِ نَسَبًا <sup>ط</sup> (الصافات 158)

”۽ هنن الله ۽ جنن جي وچ ۾ مٿي مائٽي گهڙي رکي آهي.“

• جن به الله جي مخلوق آهن، جن کي باه مان پيدا ڪيو ويو آهي.

(الرحمن: 15)

• ابليس به هڪ جن آهي، جيڪو الله جو وڏو نافرمان آهي. (الكهف: 50)

• ڪي جن ڪافر آهن، ڪي مسلمان، ڪي نيڪ آهن، ڪي فاسق ۽ فاجر

۽ ڪي ظالم. (الجن: 14)

## عيسائيت ۽ شرڪ في الذات

سورة المائدہ جي هيٺين ٽن (3) آيتن ۾، عيسائين جي مختلف فرقن جي

تصور ۽ شرڪ في الذات جو انڪار ڪيو ويو آهي. عيسائين شروع ۾

حضرت عيسيٰ<sup>ع</sup> کان سواءِ حضرت مريم<sup>ع</sup> کي به خدائي ۾ شريڪ بنايو.

حضرت عيسيٰ<sup>ع</sup> ۽ سندس والده حضرت مريم<sup>ع</sup> به الله جو حصو نه آهن

الله تعاليٰ قيامت جي ڏينهن، حضرت عيسيٰ<sup>ع</sup> کان پڇندو: ”ڇا تو

ماڻهن کي چيو هو ته مون کي ۽ منهنجي والده کي به الله سان گڏ ٻن (2)

بين خدائن طور مڃيو؟“ حضرت عيسيٰ<sup>ع</sup> جواب ڏيندو: ”اي الله!

تنهنجي ذات پاڪ آهي، مون کي اهو زيبائتو نه هو جو آءٌ اهڙي ڳالهه چوان ها، جيڪا حق جي خلاف هجي. جيڪڏهن مون چيو هجي ها ته توکي ضرور ان جو علم هجي ها.“

عَآنْتَ قُلْتَ لِلنَّاسِ اتَّخِذُونِي وَأُمِّي إِلَهَيْنِ مِنْ دُونِ اللَّهِ ۖ قَالَ  
سُبْحٰنَكَ  
(المائدہ: 116)

”اي عيسيٰ! ڇا تون ماڻهن کي چيو هو ته الله کان سواءِ، مون کي ۽ منهنجي ماءُ (مريم) کي به معبود بڻايو؟ چيائين تون پاڪ آهين.“  
بعد جي زماني ۾ عيسائين ٽن خدائن جي ان باطل عقيددي ۾ تبديلي ڪئي، سندن خيال هو ته مريم هڪ عورت آهي، اها خدائي جو حصو ڪيئن ٿي سگهي ٿي؟ سو انهن تثليث (Trinity) منجهان بيبي مريم جو نالو ڪڍي مقدس روح (The Holy Ghost) جو اضافو ڪري ڇڏيو.

• عيسائين مان ڪي ذات جي حلول جا قائل آهن:

قرآن مجيد انهن عيسائين جي عقيددي کي رد ڪيو آهي، جيڪي چون ٿا ته نعوذ بالله، الله تعاليٰ اصل ۾ مريم جو پٽ مسيح ئي آهي. قرآن انهيءَ عقيددي کي ڪفر قرار ڏئي ٿو.

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ۖ (المائدہ: 72)

”بيشڪ انهن ڪفر ڪيو، جن چيو ته الله مسيح پٽ مريم جو آهي.“  
ان آيت مان معلوم ٿيو ته الله تعاليٰ حضرت مريم جي پٽ حضرت عيسيٰ ۾ حلول (Incarnate) نه ڪيو، الله تعاليٰ نعوذ بالله ڪنهن انساني شڪل ۾ يا وري ڪنهن به مخلوق جي شڪل ۾ ظاهر نه ٿيندو آهي. الله تعاليٰ ۽ حضرت مسيح ابن مريم هڪ ٻئي جو اڌ بدل نه آهن، اها ڪن عيسائي فرقن جي شرڪ في الذات جي عقيددي جو رد آهي.

## • اڪثر عيسائي تشليث (Trinity) جا قائل آهن:

قرآن مجيد انهن عيسائين جي عقيددي کي به رد ٿو ڪري، جيڪي چون ٿا ته خدائي ۽ ڪائنات جي بادشاهي ٽن ذاتين جي گروپ تي ٻڌل آهي: پيءُ، پٽ ۽ مقدس روح.

(a) پيءُ (The Father) (b) پٽ (The Son)

پٽ جي باري ۾ عيسائين جو عقيدو آهي ته اهو روح حضرت عيسيٰ عجي ماس ۽ چمر واري جسم ۾ ظاهر ٿيو. اهو عقيدو Incarnation چئجي ٿو.

(The embodiment of God the Son  
in human flesh as Jesus Christ)

(c) مقدس روح (The Holy Spirit)

مقدس روح جي باري ۾ عيسائين جو عقيدو آهي ته اهو خدائي تشليث جو اهو حصو آهي، جيڪو روحاني طور ڪم ڪري ٿو.  
(God as Spiritually acting)

مطلب ته انهن جو عقيدو آهي ته خدائي جا ٽي حصا آهن ۽ الله تعاليٰ انهن جو هڪ حصو آهي، پر اهو به ٽيون حصو آهي. قرآن ان عقيددي کي به ڪفر چيو آهي:

لَقَدْ كَفَرَ الَّذِينَ قَالُوا إِنَّ اللَّهَ ثَلَاثُ ثَلَاثَةٍ.  
”يَقِينًا انهن ڪفر ڪيو، جن چيو ته الله ٽن مان ٽيون آهي.“  
(المائدہ: 73)

## يهوديت ۽ شرڪ في الذات

• اڄ به ڪي يهودي شرڪ في الذات کي مڃين ٿا:

موجوده زماني ۾ اڪثر يهودين جو عقيدو اهو آهي ته الله تعاليٰ هڪ آهي، ليڪن اسرائيل ۾ انهن جو هڪ فرقو اڄ به موجود آهي، جيڪو نعوذ بالله



حضرت عزير<sup>ع</sup> (Ezra) کي الله جو پٽ مڃي ٿو. جڏهن يهودين تي ٻين قومن ظلم ڪيا ته انهن مان ڪي عراق ڏانهن هجرت ڪري ويا. بائبل مطابق حضرت عزير<sup>ع</sup> (458 ق.م) يهودين کي فلسطين وٺي آيو ۽ اتي تورات جو قانون نافذ ڪيو. پوءِ ڪن يهودين سندس خدمت جي ڪري مبالغه کان ڪم وٺي کيس الله جو پٽ قرار ڏنو. قرآن فرمائي ٿو:

وَقَالَتِ الْيَهُودُ عُزَيْرٌ ابْنُ اللَّهِ وَقَالَتِ النَّصَارَى الْمَسِيحُ ابْنُ اللَّهِ  
ذَلِكَ قَوْلُهُمْ بِأَفْوَاهِهِمْ<sup>ع</sup>  
(التوبه: 30)

”يهودين چيو ته عزير<sup>ع</sup> الله جو پٽ آهي ۽ نصارن چيو ته مسيح<sup>ع</sup> الله جو پٽ آهي. حقيقت ۾ اهي (رڳو) سندن زبان مان نڪتل ڳالهيون آهن.“

## مخلوق الله تعاليٰ جو جزو نه آهي

سورة الزخرف جي آيت نمبر 15 ۾ الله تعاليٰ مڪي جي ڪن مشرڪن جي عقيدن جي ترديد ڪندي انهن تي تنقيد ڪئي ته انهن الله جي ڪن پانهن کي الله جو جزو (Part) قرار ڏنو. اهو عقيدو به انسان جي ناشڪري جو ڪليل دليل آهي. قرآن فرمائي ٿو:

وَجَعَلُوا لَهُ مِنْ عِبَادَةٍ جُزْءًا<sup>ط</sup>  
”۽ هنن الله جي پانهن مان ڪن کي سندس حصو ٺهرايو.“

إِنَّ الْإِنْسَانَ لَكَفُورٌ مُّبِينٌ ○  
(الزخرف: 15)

بيشڪ انسان پڌرو بي شڪرو آهي.“

هن آيت مان هيٺيون ڳالهيون معلوم ٿين ٿيون:

1- الله تعاليٰ جو ڪو جزو (حصو) نه آهي. پٽ هجي يا ڌيءُ، انسان جي ذات جو حصو هوندو آهي. اولاد جو پيدا ٿيڻ انسان جي نطفي، رت ۽ کير مان ٿئي ٿو.



2- الله تعالى جي ڪن پانهن کي الله تعالى جو حصو (Part) قرار ڏيڻ حرام آهي. اهو هڪ غلط ۽ باطل عقيدو آهي.

3- نه ته الله تعالى ڪنهن مخلوق جو حصو آهي، نه ڪا مخلوق الله تعالى جو حصو آهي.

ڪل (Total) ۽ جزو (Part) جو عقيدو هڪ فرضي، خيالي ۽ ڪوڙو عقيدو آهي.

4- هن آيت مان هي به معلوم ٿيو ته حلول (Incarnation) جو عقيدو به باطل آهي. ڪي باطل فرقا ۽ باطل مذهب اهو عقيدو رکن ٿا ته الله تعالى ڪن انسانن ۾ حلول ڪندو آهي ۽ مخلوق جي شڪل ۾ ظاهر ٿيندو آهي. ان کي Pantheism چوندا آهن.

#### (Incarnation of Allah in his Creation)

يعني نعوذ بالله ڪُل (Total) جو ظهور جُزي (Part) ۾ ٿيندو آهي.

(a) يمن جي عبدالله ابن سبا (ابن السوداء)، جيڪو اصل ۾ هڪ يميني يهودي هو، حضرت عمرؓ (مر 24 هـ) ۽ حضرت عثمانؓ (مر 35 هـ) جي زماني ۾ لڪل طور هي عقيدو پکيڙيو ته الله تعالى حضرت عليؓ جي ذات ۾ حلول ڪيو آهي.

(b) ايران جي شهر واسط جي هڪ شخص حسين بن منصور حلاج (جيڪو مجوسي نسل جو هو ۽ شاعر به هو، شروع ۾ سني مسلمان به هو) پنهنجي آخري دور ۾ صوفين جي اثر هيٺ حلول جي دعويٰ ڪئي ۽ عباسي خليفن مقتدر جي زماني 309 هـ ۾ قتل ڪيو ويو.

(c) فاطمي خلافت جو دعويٰ دار الحاکم بامر الله منصور بن عبدالعزيز (411 هـ) خدائي جي دعويٰ ڪئي. چوڻ لڳو: ”خدا مون ۾ حلول ڪري ويو آهي.“ اسماعيلي آغا خاني شيعه الحاکم کي پنهنجو سورھون امام مڃين ٿا. چون ٿا ته الحاکم کي گمراه ڪرڻ وارو

هڪ ايراني شخص حمزه دروز هو. جنهن ڏانهن لبنان جو دروزي  
فرقو منسوب آهي.

(d) ڪي عيسائي به اهو عقيدو رکن ٿا ته الله تعاليٰ نعوذ بالله پنهنجي  
پُٽ حضرت عيسيٰ<sup>ع</sup> جي شڪل ۾ دنيا ۾ ظاهر ٿيو. ڪوبه پيغمبر  
الله جي ذات جو حصو ۽ جزو ٿي نٿو سگهي.

5- هن آيت مطابق اڪثر عيسائين جو تشليشي عقيدو به غلط ثابت ٿئي  
ٿو، جنهن موجب هو سمجهن ٿا ته ٽن خدائن جو هڪ مجموعو آهي،  
جنهن جو هڪ حصو حضرت عيسيٰ<sup>ع</sup> آهي ۽ ان جو ٽيون حصو نعوذ  
بالله، الله تعاليٰ آهي.

6- يهودين جو عقيدو ته عزيز<sup>ع</sup> الله جو پٽ آهي، به غلط ثابت ٿئي ٿو.

7- هن آيت مان مڪي جي انهن مشرڪن جي عقيدي جو به رد ٿئي ٿو ته  
فرشتا الله تعاليٰ جون ڌيئرن آهن. فرشتا به الله جي ذات جو حصو ۽ جزو  
ٿي نٿا سگهن.

8- ساري ڪائنات الله تعاليٰ جي مخلوق آهي ۽ ساري ڪائنات به الله  
تعاليٰ جو حصو ۽ جزو ٿي نٿي سگهي. نه الله تعاليٰ کي ڪل چڻي  
سگهجي ٿو، نه دجله. ڪنهن به مخلوق کي نه جزو قرار ڏيئي سگهجي  
ٿو ۽ نه قطرو.

ان مان ثابت ٿئي ٿو ته مرزا غالب جا عقيدا به سراسر باطل هئا، جڏهن  
ان چيو:

قطرے میں دجلہ نہ دیکھے اور جزو میں کل

کھیل لڑکوں کا ہوا دیدہ بینا نہ ہوا

(يعني قطري ۾ دجله نه ڏسي ۽ جزو ۾ ڪل،

اهو ڪيل ٻارن جو ٿيو، اکين وارو نه ٿيو)

۽ جڏهن ان چيو:

زمانو رڳو يڪتائي معشوق جو جلوہ آهي، ان کان سواءِ ٻيو ڪجهہ نہ آهي.

• اهي عقيدا حقيقت ۾ رواقي فلسفين (Stoics) جا عقيدا آهن. انهن جو عقيدو آهي تہ خدا ۾ پوري ڪائنات آهي ۽ ڪائنات جي هر شيءِ ۾ خدا آهي. خدا ۾ ملي وڃڻ جو عقيدو ميسٽر ايڪهارٽ (Meister Echart) — (م 1327ع) پيش ڪيو.

بعد ۾ اسپنوزا (م 1677ع) ۽ جوزف شيلنگ (Joseph Schelling) — (م 1854ع) بہ اهي خيال پيش ڪيا.

• مسلمانن جي ذميداري:

ايڪويھين صديءَ جي هن ترقي يافتہ دور ۾ اسين ڏسون ٿا تہ ڇھ ارب انسانن جي دنيا ۾ ٽن اربن کان وڌيڪ عيسائي اهڙا آهن، جيڪي تثليث جا قائل آهن ۽ شرڪ في الذات جي باطل عقيدوي ۾ مبتلا آهن. هڪ ارب کان وڌيڪ انسان پٿرن، جانورن ۽ ٻي مخلوق جي عبادت ڪن ٿا.

انهن حالتن ۾ مسلم امت جي ذميداري وڏي وڃي ٿي. مسلمان توحيد جي عقيدوي جا وارث آهن، اهو پيغمبرن جو مشن آهي، مسلمانن کي گهرجي تہ انسانن کي شرڪ کان بچائين ۽ توحيد کان واقف ڪن ۽ گهڻي کان گهڻن ماڻهن کي جنت ۾ داخل ڪرائڻ لاءِ وسيلو بڻجن. ان لاءِ ضروري آهي تہ سڀ کان اڳ هو پاڻ قرآن ۽ سنت جي روشنيءَ ۾ توحيد جي عقيدوي کي صحيح طور سمجھن، ان تي عمل ڪن ۽ پوءِ ان صحيح عقيدوي کي عقلي ۽ نقلي دليلن سان ٻين ماڻهن تائين پهچائين.



## توحيد ذات جو تٽ

- 1- الله تعالى پنهنجي ذات ۾ اڪيلو آهي، سڀني کان جدا، سڀني کان نرالو.  
(سورة الاخلاص)
- 2- الله تعالى مخلوق جهڙو نه آهي. اهو خالق آهي. ﴿لَيْسَ كَمِثْلِهِ شَيْءٌ﴾ (الشوري: 11)
- 3- الله تعالى اول به آهي ۽ آخر به، الله تعالى ظاهر به آهي ۽ باطن به. (الحديد: 3)
- 4- نه ان کي ڪنهن چڻيو آهي، نه ان ڪنهن کي چڻيو آهي، ان جو ڪو حسب نسب نه آهي.  
(سورة الاخلاص)
- 5- نه الله تعالى کي ڪا زال آهي، نه پٽ، نه ڌيءُ.  
(سورة الاخلاص)
- 6- نه ته عيسيٰ ان جو پٽ آهي، نه عزيز ان جو پٽ آهي. (التوبه: 30)
- 7- حضرت عيسيٰ جي والده مريم به الله تعالى سان خدائي ۾ شريڪ نه آهي.  
(المائده: 116)
- 8- نه عيسيٰ نعوذ بالله، پاڻ خدا آهي.  
(المائده: 73)
- 9- فرشتا به الله تعالى جي مخلوق آهن، پر انهن جو الله تعالى سان ڪو نسبي تعلق نه آهي.  
(الزخرف: 19)
- 9- جن به الله تعالى جي مخلوق آهن، پر انهن جو به الله تعالى سان ڪو نسبي تعلق نه آهي.  
(الصافات: 158)
- 10- الله تعالى جي ذات جو ڪو حصو ڪونهي، ان جي ذات جا ٽڪرا ڪري نٿا سگهجن.
- 11- الله تعالى ڪنهن ٻئي جي ذات جو به حصو نه آهي.  
(الزخرف: 15)

## سوال

1. توحيد في الذات جي وصف لکڻ ۽ توحيد ذات جا عقلي دليل قرآن مجيد مان بيان ڪريو.
2. قرآن مجيد ۾ ذڪر ڪيل ”شُرڪ في الذات“ ۾ مبتلا گروهن تي مختصر نوٽ لکڻ.
3. توحيد ذات جو تٽ، قرآن ۽ سنت جي روشنيءَ ۾ بيان ڪريو.



## ارشاد باري تعاليٰ آهي:

مَا يَكُونُ مِنْ نَّجْوَى ثَلَاثَةٍ إِلَّا هُوَ رَابِعُهُمْ وَلَا  
خُمْسَةٍ إِلَّا هُوَ سَادِسُهُمْ وَلَا آدْنَى مِنْ ذَلِكَ وَلَا  
أَكْثَرَ إِلَّا هُوَ مَعَهُمْ أَيْنَ مَا كَانُوا ثُمَّ يُنَبِّئُهُم بِمَا  
عَمِلُوا يَوْمَ الْقِيَامَةِ إِنَّ اللَّهَ بِكُلِّ شَيْءٍ عَلِيمٌ ۝

”ائين ڪڏهن نه ٿيندو آهي ته ٽن چئن ۾ ڪا  
سرگوشي هجي ۽ انهن ۾ چوٿون الله نه  
هجي. يا پنجن چئن ۾ ڪا سرگوشي هجي ۽  
انهن ۾ ڇهون الله نه هجي. لڪائي ڳالهه ڪرڻ  
وارا ان کان گهٽ هجن يا وڌي، جتي به هجن  
الله انهن سان گڏ هوندو آهي. پوءِ هو قيامت  
جي ڏينهن انهن کي ٻڌائيندو ته انهن ڇا  
ڪيو آهي؟ بيشڪ الله هر شيءِ جو علم  
رکي ٿو. (المجادله: ۷)

## باب چوٹون

توحیدِ صفات و اسماء

## توحيدِ صفات

هندستان ۽ پاڪستان جي معاشري ۾ شرڪ في الذات عام طور ڏٺو  
نٿو وڃي، البتہ شرڪ في الصفات عام آهي. اسان کي ان تي ڏيان ڏيڻ  
گهرجي. مڪي جا مشرڪ اله کي مڃيندا هئا، پر ان جي صفتن ۾ شرڪ  
ڪندا هئا. اهڙن ماڻهن جي باري ۾ الله تعاليٰ قرآن مجيد ۾ فرمايو:

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ○ (يوسف: 106)

”۽ انهن مان ڪيترا الله تي ايمان نٿا آڻين، پر ان سان گڏ ٻين کي به  
شريڪ ٿا بڻائن.“

## الله جي صفتن ۽ مخلوق جي صفتن جو فرق

ان کان اڳ جو اسين الله تعاليٰ جي مختلف صفتن جو ذڪر ڪيون، الله  
جي صفتن ۽ مخلوق جي صفتن جي فرق جي وضاحت ضروري  
سمجهون ٿا. الله تعاليٰ جون صفتون ڪامل هونديون آهن، جڏهن ته  
مخلوق جون صفتون ناقص هونديون  
آهن. مثال طور قرآن ۾ ارشاد آهي:

إِنَّهُ هُوَ السَّمِيعُ الْبَصِيرُ ○ (بني اسرائيل: 1)

”يقيناً هو ئي ٻڌندڙ ۽ ڏسندڙ آهي.“  
پر قرآن ۾ ارشاد ٿيو:

فَجَعَلْنَاهُ سَبِيْعًا بَصِيرًا ○ (الدهر: 2)

”پوءِ کيس ٻڌندڙ ۽ ڏسندڙ بنايوسون.“

انهن ٻن آيتن تي غور ڪريو. هتي اها مشڪل پيدا ٿي سگهي ٿي ته الله به سميع و بصير آهي ۽ انسان به سميع ۽ بصير آهي، ته پوءِ توحيدِ صفات جو مطلب ڇا آهي؟

اهو، اهو نازڪ مقام آهي، جتي گهڻا ماڻهو گمراهي ۽ جو شڪار ٿين ٿا ۽ اهو سمجهن ٿا ته مخلوق مان ڪي هستيون اهڙيون ٿي سگهن ٿيون، جيڪي خدائي صفتون رکن ٿيون، اصل ۾ الله جي سماعت ۽ بصارت لامحدود آهي.

الله هر وقت، هر جهر، هر شيءِ، هر مخلوق کي ڏسي ٿو ۽ ٻڌي ٿو. الله تعاليٰ پنهنجي علم سان (Omnipresent) به آهي ۽ پنهنجي اختيار سان (Omnipotent) به آهي، جڏهن ته انسان ۽ ٻي مخلوق جي ٻڌڻ ۽ ڏسڻ جي طاقت تمام محدود آهي. اسين اڳتي ڏسي سگهون ٿا، پوئتي ڏسي نٿا سگهون. اسان ننڊ جي حالت ۾ نه ڏسي سگهون ٿا نه ٻڌي سگهون ٿا. هڪ وقت ۾ اسان گهڻيون شيون ڏسي نٿا سگهون ۽ هڪ ئي وقت ۾ گهڻين شين کي ٻڌي نٿا سگهون.

الله تعاليٰ جي ذات کي بنا ڪنهن خامي ۽ ڪمزوري جي ڪامل صفتن سان سمجهڻ کي توحيدِ صفات چئجي ٿو. اهڙيون صفتون ڪنهن ٻيءَ هستيءَ سان منسوب ڪري نٿيون سگهجن. جيڪڏهن ڪو شخص ائين ڪندو ته اهو شرڪ في الصفات جو ڏوهي ٿيندو.

الله جي صفتن کي، سؤ سيڪڙو مخلوق جي صفتن سان مشابهت ڏيڻ ۽ هو بهو مخلوق وانگر سمجهڻ حرام آهي.

صفت حيات يعني زندگي ۽ ڏسو، قرآن فرمائي ٿو:

● الله زنده جاوید هستي آهي:

هُوَ الْحَيُّ لَا إِلَهَ إِلَّا هُوَ (المؤمن: 65)

”هو سدائين جيئرو آهي، ان کان سواءِ ٻيو ڪوبه معبود ڪونهي.“



مخلوق جي زندگي عارضي ۽ ناپائيدار آهي، جڏهن ته الله تعاليٰ هميشه کان زندهه آهي ۽ هميشه زندهه رهندو. مخلوق جي بقا جو دارومدار الله جي مرضيءَ تي ٻڌل آهي، جڏهن ته الله تعاليٰ جو وجود ڪنهن پيءُ هستيءَ جو محتاج نه آهي.

ان ڳالهه جي وڌيڪ وضاحت سورة القصص جي آيت 88 ۾ آهي، جنهن ۾ فرمايو ويو:

”هن جي ذات کان سواءِ ٻي هر ڪا شيءِ فنا ٿيڻ واري آهي.“

اهو آهي مخلوق ۽ خالق جي صفتن جو فرق.

● الله تعاليٰ جانوانوي (99) حسين ۽ جميل نالا آهن:

رسول الله ﷺ فرمايو:

لِلَّهِ عَزَّوَجَلَّ تِسْعَةٌ وَتِسْعُونَ إِسْمًا، مِائَةٌ إِلَّا وَاحِدًا، لَا يَحْفَظُهَا أَحَدٌ إِلَّا دَخَلَ الْجَنَّةَ، وَهُوَ وَتَرِيحُ الْوَتَرِ.

(صحيح بخاري، ڪتاب الدعوات، حديث 6410، عن ابي هريرة رضي الله عنه)

”الله تعاليٰ جانوانوي (99) نالا آهن، هڪ گهٽ سو. جنهن انهن نالن کي ياد ڪيو، اهو جنت ۾ داخل ٿيندو. الله تعاليٰ وتر آهي، وتر سان محبت ڪري ٿو.“

باب پنجون

توحيد تنزيه

**(Dissociation of Allah from  
Imperfection and  
anthropomorphism)**

## تنزيهي صفتون

### حمد ۽ تسبيح جو فرق

حمد ۾ هاڪاري (ايجابي) تعريف (Affirmative) هوندي آهي ۽ تسبيح ۾ ناڪاري (سلبِي) تعريف (Negative) بيان ڪئي ويندي آهي. الله تعاليٰ قرآن ۽ سنت ۾ ”حمد“ سان گڏ ”تسبيح“ ڪرڻ جو حڪم ڏنو آهي:

﴿فَسَبِّحْ بِحَمْدِ رَبِّكَ﴾

● حمد:

”حمد“ اصل ۾ الله تعاليٰ جي ذات کي سڀني سهڻين صفتن سان متصف ڪرڻ جو نالو آهي. الله تعاليٰ ڪامل علم رکي ٿو، ڪامل قدرت رکي ٿو، هر وقت هر ڪنهن کي ڏسي رهيو آهي ۽ ان کي ٻڌي رهيو آهي. هر شيءِ ڪرڻ تي قادر آهي، ليڪن رڳو حمد ڪرڻ سان الله تعاليٰ جي تعريف مڪمل ٿئي ٿئي، جيستائين ان جي تسبيح نه ڪئي وڃي.

● تسبيح:

حمد جي مقابلي ۾ تسبيح اصل ۾ الله تعاليٰ جي ذات سان غلط منسوب ڪيل سمورين منفي صفتن کان پاڪ هئڻ جو اظهار آهي. الله تعاليٰ نه نه نند ٿو ڪري، نه پنڪي ٿي اچيس، نه ڪا ڳالهه وساري ٿو، نه ڪنهن تي ظلم ٿو ڪري، نه ان کان ڪڏهن ڪا غلطي ٿئي ٿي، نه ان جي ڪا اولاد آهي، نه ان جو ڪو پيءُ ماءُ آهي، نه ان کي ڪا زال آهي، نه اهو مجبور آهي، نه بيوس، نه کيس ڪنهن جي اڳيان جواب ڏيڻو آهي، نه ڪنهن جي سفارش کي مڃڻ لاءِ لازمي طور پابند، نه هو اسباب جو محتاج آهي، نه وقت جو، نه کيس ٽڪاوت ٿئي ٿي. زمين ۽ آسمان جي

نظام کي هلائڻ هن لاءِ هرگز مشڪل نه آهي. هن جي ذات زوال، شڪست، نقص، خامي، ٽڪ، عاجزي، مجبوري، بڪ، اڇ، گهرج ۽ ان طرح جي سمورن عيبن ۽ کوتاهين کان پاڪ آهي. نه هو ڪنهن مخلوق جهڙو آهي. نه ان کي ڪنهن مخلوق سان پيئي سگهجي ٿو. گمراه ماڻهن هميشه اهو خيال ڪيو ته الله جي ذات ۾ ڪا نه ڪا خامي موجود هوندي. يا انهن الله جي ذات کي انساني صفتن سان گڏيل سمجهيو. الله تعاليٰ قرآن مجيد ۾ انهن جي ترديد ڪندي ﴿سُبْحَانَ اللَّهِ عَمَّا يُشْرِكُونَ ۽ سُبْحَانَ اللَّهِ عَمَّا يُصِفُونَ﴾ جا لفظ استعمال فرمايا.

● حمد ۽ تسبيح جي فرق سمجهڻ لاءِ هيٺيون نقشو ڏسو:

حمد	تسبيح
الله بصير آهي، يعني ڏسي ٿو	الله اندون آهي
الله سميع آهي، يعني ٻڌي ٿو	الله ٻوڙون آهي
هو ڪارائي ٿو	ان کي ڪارايو ٿو وڃي
هُوَ يُطْعِمُ (الانعام: 14)	وَلَا يُطْعَمُ (الانعام: 14)
هو پناه ڏئي ٿو	ان جي مقابلي ۾ ڪو پناه نه ٿو ڏئي
وَهُوَ يُجِيبُ (المؤمنون: 88)	سگهي. وَلَا يُجَارُ عَلَيْهِ (المؤمنون: 88)
الله تعاليٰ پنهنجا فيصلا نافذ ڪري ٿو. وَاللَّهُ يَفْعَلُ مَا يَشَاءُ (ابراهيم: 27)	الله پنهنجي فيصلن لاءِ ڪنهن جي آڏو جوابدار نه آهي.
	لَا يُسْأَلُ عَمَّا يَفْعَلُ (الانباء: 23)

● معلوم ٿو ٿئي ته قرآن مجيد ۾ الله تعاليٰ جون تنزيهي صفتون نفي حرفن يعني لا، ما، لم، لن وغيره سان شروع ٿين ٿيون، جهڙوڪ:

﴿لَا يُدْرِي﴾، ﴿وَمَا اللَّهُ بِغَافِلٍ﴾، ﴿لَمْ يَدَدْ﴾ ۽ ﴿لَنْ يَغْفِرَ اللَّهُ لَهُمْ﴾.



● تسبیح ۽ سبحان الله جو مطلب مخلوق جو هي اعتراف آهي ته خاميون ۽ کمزوريون اسان ۾ لڏيون وڃن ٿيون، الله سبحانه و تعالى انهن سڀني عيبن کان پاڪ آهي.

تنزيهي صفتن جي باري ۾ ڪجهه آيتون ڏسندا:

● الله کي موت نه ايندو:

كُلُّ شَيْءٍ هَالِكٌ إِلَّا وَجْهَهُ ۚ لَهُ الْحُكْمُ

(القصص: 88)

”ان ذات کان سواءِ هر شيءِ هلاڪ ٿيندڙ آهي. سندس ئي حڪم آهي.“  
هن آيت مان معلوم ٿيو ته مرڻ وارين هستين جي بادشاهي ۽ حڪمراني ناقص هوندي آهي.

كُلُّ مَنْ عَلَيْهَا فَانٍ ۝ وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ ۝

(الرحمن: 26-27)

”هن ڌرتيءَ تي جيڪا به شيءِ آهي، انا فنا ٿيڻي آهي ۽ تنهنجي رب عزت ۽ ذوالجلال واري کي ئي هميشه باقي رهڻو آهي.“

● الله کي نه ڪڏهن ننڊ ٿي اچي، نه ڪڏهن غفلت طاري ٿئي ٿي:

لَا تَأْخُذُ سِنَةٌ وَلَا نَوْمٌ

(البقره: 255)

”نه اهو ننڊ ڪري ٿو، نه پنڪي ٿي اچيس.“

انهن صفتن مان لازماً اهو نتيجو ٿو نڪري ته ننڊ يا گهل جي سبب جيڪو جڪل يا لاعلمي مخلوق تي وارد ٿيندي آهي، انهن کان الله تعالى جي ذات بابرڪات پاڪ آهي.

● الله تعالى کي ٽڪاوت نٿي ٿئي:

وَلَا يَأْخُذُهَا حِفْظُهُمَا

(البقره: 255)

”۽ زمين ۽ آسمان جي نگهباني کيس نٿي ٽڪائي.“

وَلَقَدْ خَلَقْنَا السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ وَمَا مَسَّنَا مِنْ لُغُوبٍ ○

(ق: 38)

”۽ اسان آسمان ۽ زمين کي ۽ انهن جي وچ ۾ موجود شين کي پنهنجن ڏينهن ۾ پيدا ڪيو ۽ اسان کي ڪا ٿڪاوت نه ٿي.“

● الله ڪڏهن وساري نٿو:

وَمَا كَانَ رَبُّكَ نَسِيًّا ○

(مريم: 64)

”۽ تنهنجو رب وسارڻ وارو نه آهي.“

پُل چُڪَ جي نتيجي ۾ غلطيون ٿي سگهن ٿيون.

مخلوق کان پُل چُڪَ ٿي سگهي ٿي، پر الله تعاليٰ کان پُل چُڪَ، ويسر نٿي ٿي سگهي.

● الله تعاليٰ عادل آهي، ان کان ظلم هرگز نٿو ٿئي:

إِنَّ اللَّهَ لَا يَظْلِمُ مِثْقَالَ ذَرَّةٍ. (النساء: 40)

” يقيناً الله تعاليٰ ذري جيترو به ظلم نٿو ڪري.“

الله تعاليٰ ۾ ڪا ڪمي، خامي، نقص ۽ ڪمزوري نه آهي. هو بي عيب آهي، قُدوس آهي ۽ سُبح آهي، هو عادل آهي، ان ۾ تر جيترو به ظلم نٿو ڏٺو وڃي.

● الله تعاليٰ جي هر مخلوق ان جي هر عيب کان پاڪائي جو

اعتراف ڪري رهي آهي:

ڪائنات جو هر ذرو، ان جي سموري مخلوق نه رڳو الله تعاليٰ جو حمد ۽

ثنا ۽ ان جي تعريف بيان ڪري رهي آهي، پر حمد سان گڏ هي اعتراف

به ڪري رهي آهي ته الله جي ذات هر قسم جي نقص ۽ عيب کان پاڪ

آهي. قرآن فرمائي ٿو:



وَأَنْ مِّنْ شَيْءٍ إِلَّا يُسَبِّحُ بِحَمْدِهِ. (بني اسرائيل: 44)

”۽ ڪا شيءِ اهڙي نه آهي، جيڪا ان جي حمد سان گڏ ان جي تسبيح نه ڪندي هجي.“

(يعني ڪائنات ۾ ڪا اهڙي شيءِ نه آهي، جيڪا الله تعاليٰ جي پاڪائي نه بيان ڪري رهي هجي، ۽ سندس حمد نه ڪندي هجي)

يُسَبِّحُ لِلَّهِ مَا فِي السَّمٰوٰتِ وَمَا فِي الْأَرْضِ. (الجمعة: 1)

”الله تعاليٰ جي تسبيح ڪري ٿي هر اها شيءِ، جيڪا آسمانن ۾ آهي ۽ جيڪا زمين ۾ آهي.“

## نت

1. الله تعاليٰ جو رڳو حمد ڪافي نه آهي، ان جي تسبيح يعني عيبن کان پاڪ هئڻ جو اعتراف به ضروري آهي.
2. الله تعاليٰ جي ذات، عيب، خامي، نقص، زوال، نند، پنڪي، ڪاڌي، ٽڪاوت، ويساري، غفلت، ظلم، بيماري، عاجزي، مجبوري، بُڪ ۽ اُج وغيره مطلب ته هر ڪوتاهي، ڪمزوري ۽ ناانصافيءَ کان بلڪل پاڪ آهي.

## سوال

1. حمد ۽ تسبيح ۾ فرق جي وضاحت ڪيو ۽ پوءِ قرآني مثالن سان ان فرق کي وڌيڪ واضح ڪيو.
2. الله تعاليٰ جي تنزيهي صفتن تي مشتمل پنج (5) آيتون حفظ ڪيو ۽ ان جو ترجمو لکو.
3. قرآن ۾ حمد سان گڏوگڏ تسبيح ڪرڻ جو حڪم ڇو ڏنو ويو آهي؟
4. فرض نمازن کان پوءِ 33 ڀيرا سبحان الله چوڻ ۽ نماز ۾، رکوع ۽ سجدن ۾ سبحان ربي الاعليٰ، سبحان ربي العظيم، ۽ سبحو قدوس رب الملائكة والروح چوڻ وقت اسان جي دل ۽ دماغ جي ڪيفيت ڪهڙي هئڻ گهرجي؟

## باب چھون

قرآن ۾ الله جي صفتن  
جو استعمال



# قرآن ۾ الله جي صفتن جو استعمال

## الله جي صفتن بابت چند اصول

1. الاسماء الحسنیٰ ۾ الاهي صفتن جي باري ۾ 14 اصول سمجھڻ گھرجن؛  
الله جي معرفت سندس صفتن جي ذريعي ئي ٿي سگھي ٿي، ڇو ته هن دنيا ۾ نه ته اسين الله کي ڏسي سگھون ٿا، نه حضرت موسيٰ وانگر الله سان ڳالهائي سگھون ٿا.
2. الله تعاليٰ جا سمورا اسماء الحسنیٰ، يعني سهڻا نالا اصل ۾ سندس سهڻين صفتن تي ٻڌل آهن.
3. الله جي صفتن جي مڪمل معرفت سان ئي ”توحيد اسماء و صفات“ مڪمل ٿئي ٿي ۽ شرڪ کان پوري طرح نجات حاصل ٿي سگھي ٿي.
4. الله تعاليٰ جون حسين ۽ جميل صفتون ۽ انهن تي مبني الاسماء الحسنیٰ اجتهادي نه آهن، پر اهي يا ته قرآن مجيد ۾ آيل آهن، يا صحيح حديثن ۾، قرآن ۽ حديث ۾ آيل نالن کان سواءِ ٻين اسماء سان الله کي ياد ڪرڻ ۽ پڪارڻ جائز نه آهي. الله تعاليٰ جون صفتون، الله تعاليٰ پاڻ ئي بيان ڪري سگھي ٿو، يا ان جا نبي يا رسول، ڪنهن غير نبي ۽ غير رسول کي اهو حق حاصل نه آهي ته هو الله تعاليٰ جي لاءِ پنهنجي ذهن سان ٺاهيل صفتن جي روشنيءَ ۾ ان کي جوڙيل صفاتي نالن سان پڪاري.

5. قرآن ۽ سنت کان ٻاهر اسماء کي اختيار ڪرڻ وارن سان تعلق نه رکڻ جو حڪم ڏنو ويو آهي. سورة الاعراف ۾ آهي:

وَلِلّٰهِ الْأَسْمَاءُ الْحُسْنٰى فَادْعُوْهُ بِهَا وَذَرُوا الَّذِيْنَ يُلْحِدُوْنَ فِيْ  
أَسْمَاءِہٖ

(الاعراف: 180)

”۽ الله لاءِ ته صرف سٺيون صفتون آهن، ان ڪري کيس انهن سهڻن نالن سان پڪاريو ۽ انهن کي ڇڏي ڏيو، جيڪي ان جي سهڻن نالن ۾ ڪجي اختيار ڪن ٿا.“

6. هر نالي جو هڪ مُسميٰ هوندو آهي، پر ڪجهه نالا فرضي هوندا آهن. انهن جي مُسميٰ جو وجود نه هوندو آهي، جيئن پارس ۽ هُما پڪي.

پارس جي باري ۾ مشهور آهي ته اهو هڪ اهڙو پٿر آهي، جنهن جي چُهڻ سان هر شيءِ سون ٿي پوندي آهي. ساڳئي طرح هُما جي باري ۾ مشهور آهي ته اهو هڪ اهڙو پڪي آهي، جنهن جي مٽي تي ويهڻ سان بادشاهي ۽ دولتمندي ملندي آهي. پر اهي سڀ افسانا آهن، حقيقت جي دنيا ۾ انهن جو ڪو وجود ڪونهي. اهڙي طرح اهي فرضي خدا آهن ۽ انهن جا فرضي نالا آهن، جن جو ڪو وجود ڪونهي. اهڙن فرضي خدائن جيئن لات، منات ۽ عزيٰ ديوين بابت الله تعاليٰ سورة النجم ۾ فرمائي ٿو:

أَفَرَأَيْتُمُ اللَّاتَ وَالْعُزَّىٰ ۝ وَمَنْوَةَ الثَّالِثَةَ الْآخِرَىٰ ۝

”هاڻي ٻڌايو ته اوهان ڪڏهن ان لات، ۽ عزيٰ ۽ تين ديوي منات جي حقيقت تي به غور ڪيو آهي؟“

أَلَكُمُ الذَّكَرُ وَلَهُ الْأُنثَىٰ ۝ تِلْكَ إِذْ أَوْحَيْنَا إِلَىٰ مُوسَىٰ إِذْ قَالَ لَهُ رَبِّي أَعِزَّنِي عَلَىٰ آلِ الْكَافِرِينَ ۝

ڇا اوهان لاءِ ته پٽ آهن ۽ ڌيئڙ الله لاءِ؟ پوءِ اها وري ته ڏاندلي واري ٿي.

إِنَّ هِيَ إِلَّا أَسْبَآءٌ سَبَّيْتُمُوهُنَّ أَنْتُمْ وَآبَاؤُكُمْ مَّا أَنْزَلَ اللَّهُ بِهَا مِنْ

(النجم: 19 کان 22)

سُلْطٰنٌ

اهي رڳو ڪجهه نالا آهن (ٻيو ڪجهه نه آهن) جيڪي اوهان ۽ اوهان جي



پيءُ ڏاڏن رکيا آهن. الله انهن لاءِ ڪا سَنَد نازل نه ڪئي آهي.“

إِنْ يَتَّبِعُونَ إِلَّا الظَّنَّ وَمَا تَهْوَى الْأَنْفُسُ ○ (النجم: 23)

”حقيقت ۾ اهي رڳو (الله جي نالن ۽ صفتن جي باري ۾) وهم ۽ گمان جي پيروي ٿا ڪن ۽ نفساني خواهشن جا مريد بنيل آهن.“

## 7. الاسماء الحسنیٰ جا ٽي قسم:

الاسماء الحسنیٰ جا ٽي (3) قسم آهن:

(a) الله جا اهي صفاتي نالا، جيڪي قرآن ۾ آيا آهن، جيئن الرحمن، الرحيم، الملك، القدوس، السلام، المؤمن وغيره.

(b) الله تعالیٰ جا اهي مختلف صفاتي نالا، جيڪي اسم طور ته قرآن ۾ استعمال نه ٿيا آهن، پر قرآني آيت جي مفهوم مان معلوم ڪري سگهجن ٿا، جيئن الله لاءِ الرافع جو نالو قرآن ۾ اسم طور ته استعمال نه ٿيو آهي، پر فعل طور رَفَعَ استعمال ٿيو آهي. چيو ويو:

وَالسَّيَاءَ رَفَعَهَا وَضَعَ الْبِيزَانَ ○ (الرحمن: 7)

”ان آسمان کي بلند ڪيو (رفعت عطا ڪئي) ۽ توازن قائم ڪيو.“

(c) الله جا اهي صفاتي نالا، جيڪي قرآن ۾ نه پر صحيح حديثن ۾ آيا آهن، جيئن الجميل، صحيح مسلم ۾ آيو آهي:

إِنَّ اللَّهَ جَمِيلٌ يُحِبُّ الْجَمَالَ (صحيح مسلم، كتاب الايمان، حديث 265)

”يقيناً الله جميل آهي ۽ حسن ۽ جمال کي پسند فرمائي ٿو.“

8. قرآن مجيد ۾ الله تعالیٰ جون صفتون هتان هتان نموني

(Randomly) نه آيون آهن، پر موقعي ۽ جاءِ جي مناسبت

سان استعمال ٿيون آهن.

مثال طور سورة الملك جي ٻي آيت ۾ عزيز ۽ غفور ٻه صفتون آهن:

الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا وَهُوَ  
الْعَزِيزُ الْغَفُورُ ۝

(الملک: 2)

”اهوئي آهي جنهن موت ۽ زندگي خلقيا، ته جيئن اوهان کي آزمائي ته کير اوهان مان بهتر عمل ٿو ڪري؛ هو ﴿الْعَزِيزُ﴾ يعني زبردست به آهي ته ﴿الْغَفُورُ﴾ يعني در گذر ڪرڻ وارو به آهي.“

هن آيت ۾ زندگي ۽ موت جي خلق جو مقصد آزمائش ﴿لِيَبْلُوَكُمْ﴾ بيان ڪيو ويو آهي. هيءَ دنيا هڪ دارالامتحان آهي. ان امتحان ۽ آزمائش ۾ جيڪو ڪامياب ٿيندو، ان لاءِ موت کان پوءِ الله تعاليٰ ﴿الْغَفُورُ﴾ ٿيندو ۽ ان جون ننڍيون غلطيون معاف ڪندو ۽ جنت ۾ داخل ڪندو. ان جي ابتڙ جيڪو ان امتحان ۾ ناڪام ٿيندو، الله تعاليٰ ان لاءِ ﴿الْعَزِيزُ﴾ ٿيندو ۽ هو ان کي دوزخ ۾ داخل ڪرڻ جي پوري قوت ۽ طاقت رکي ٿو. قرآن جي طالب علم لاءِ ضروري آهي ته هو ان قسم جي هر جاءِ تي غور ۽ فڪر کان ڪم

وٺي ۽ الله جي صفاتي نالن جي استعمال جي حڪمتن تي غور ڪري 9. قرآن کي سمجهڻ جو دارومدار ٻين ڳالهين سان گڏ هر جاءِ تي خدا جي خاص صفتن جي استعمال جي فهر تي مدار رکي ٿو.

10. ڪن خاص سورتن ۾ خاص صفتن جو استعمال نهايت اهم معنيٰ رکي ٿو، ان مان سورت جي مرڪزي مضمون ۽ سندس نظر کي سمجهڻ ۾ مدد ملي ٿي، جيئن:

(a) سورة الرحمن ۾ ذوالجلال والاکرام جي صفت جو ٻه دفعا استعمال ٿيو آهي.

(b) سورة الشعراء ۾ العزيز ۽ الرحيم جون صفتون ڪيترا دفعا استعمال ٿيون

آهن. هن سورت جو مرڪزي مضمون عزيزيت ۽ رحيميت کي مڃڻ جو مطالبو آهي. ان ڪري اهي صفتون آيت نمبر 9، 68، 104، 122، 140، 175،

191، 217 ۾ استعمال ٿيون آهن. تاريخ جي روشني ۾ ثابت ڪيو ويو آهي

ته ڪن قومن جي حق ۾ الله تعاليٰ جي عزيزيت ظاهر ٿي ۽ انهن کي تباھ



(C) سورة النمل ۾ اِله جو لفظ آيت 26 ۾ ءِ عَزَّالَهُ مَعَ اللّٰه جو جملو آيت نمبر 60، 61، 62، 63، 64 ۾ ڪيترا دفعا استعمال ٿيو آهي. سورة النمل جو مرڪزي مضمون الوھيت جو مطالبو آھي. ان الوھيت ۾ عبوديت ۽ حاڪميت ٻيئي شامل آهن.

11. قرآن مجيد جي خاص جاين تي خاص صفتن جي استعمال جا مختلف مقصد هوندا آهن.

قرآن مجید جي خاص جاين تي خاص صفتن جي استعمال جا مختلف مقصد هوندا آهن. جيئن رغبت ڏيارڻ، ڊيچارڻ، ڌمڪي، تنبيهه وغيره.

سورة البقرة جي آيت 261 کان خدا جي راه ۾ خرچ ڪرڻ جو مضمون شروع ٿئي ٿو. آيت 261 جي آخر ۾ ”وَاسِعٌ عَلِيمٌ“ جي صفت استعمال ٿي آهي. آيت 263 جي آخر ۾ ”غَفُورٌ حَلِيمٌ“ جون صفتون آيون آهن. آيت 267 جي آخر ۾ ”غَفُورٌ حَمِيدٌ“ جون صفتون آيون آهن. آيت 271 جي آخر ۾ ”خَبِيرٌ“ جي صفت استعمال ڪئي ويئي آهي. آيت 273 جي آخر ۾ ”وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ“ اهي لفظ خدا جي راه ۾ خرچ جي ترغيب ڏيڻ لاءِ استعمال ڪيا ويا آهن.

12. بعضی ہک صفت پن مختلف مقصدن لاء استعمال کئی  
ویندی آھی.

ڪڏهن هڪ ئي صفت ۽ هڪ ئي صفت تي مبني جملو ٻن مختلف مقصدن لاءِ استعمال ڪيو ويندو آهي. قرآن جي قاريءَ کي ان تي نظر رکڻ ضروري آهي. جيئن سورة آل عمران ۾ ”وَاللّٰهُ بِصِدْقِ الْعِبَادِ“ ٻه دفعا استعمال ڪيو ويو آهي. آيت نمبر 15 ۾ ۽ آيت نمبر 20 ۾. آيت 15 ۾

بصير جي صفت متقي ماڻهن لاءِ استعمال ڪئي وئي آهي، جيڪي جنت جا حقدار هوندا، جن کي پاڪيزه زالون ڏنيون وينديون، جيڪي الله جي رضامندي سان نوازا ويندا، هتي ”وَاللّٰهُ بِصِدْقِ الْعِبَادِ“ جو مطلب هي آهي ته اي متقي ۽ پرهيزگار مسلمانو! اوهان کي فڪر ڪرڻ جي ضرورت نه آهي، توهان جي ايمان ۽ عملن تي، سمورين اسلامي سرگرمين تي الله جي نظر آهي. هو هر عمل جي بهترين جزا ڏيندو. هتي بصير جي صفت ترغيب لاءِ استعمال ڪئي وئي آهي. ان جي برخلاف آيت 20 ۾ اهوئي جملو ”وَاللّٰهُ بِصِدْقِ الْعِبَادِ“ اهل ڪتاب ۽ اُميين لاءِ استعمال ڪيو ويو آهي. انهن کي خبردار ڪيو ويو آهي، کين چيو ويو آهي ته اسلام قبول ڪيو، نه ته نبی اکرم ﷺ تي ته رڳو پيغام پهچائڻ جي ذميواري آهي، هتي ڪافرن کي خبردار ڪيو ويو آهي ته الله تعاليٰ بصير آهي، انهن جي بُرن عملن ۽ خراب سرگرمين تي پوري نظر رکي ٿو. هتي بصير جي صفت تنبيه لاءِ استعمال ڪيو ويو آهي.

### 13. مڪي سورتن ۾ الاسماء الحسنیٰ جو استعمال:

مڪي سورتن ۾ الاسماء الحسنیٰ مشرڪين مڪي کي تنبيه طور ۽ نئين مسلمانن جي تسلي ۽ تسڪين لاءِ استعمال ٿيا آهن.

### 14. مدني سورتن ۾ الاسماء الحسنیٰ جو استعمال:

مدني سورتن ۾ الاسماء الحسنیٰ منافقن، يهودين، نصاريٰ وغيره لاءِ ؟؟ ۽ مسلمانن لاءِ تسڪين ۽ تسلي لاءِ استعمال ٿيا آهن.

بعض وقت منافقن کي صفات الاهي ۽ ذريعي نفاق کان بچڻ جي هدايت ڪئي ويندي آهي، جيئن سورة الحشر جي آخر ۾ الله تعاليٰ جي



ڪيترين صفتن جو ذڪر آيو آهي. منافق الله تعالىٰ جي صفتن جو پورو ادراڪ نه رکندا آهن. اهي ڪافرن سان ساز باز ڪري سمجهندا آهن ته انهن جي سازشن کان نعوذ بالله، الله تعالىٰ بي خبر آهي. ان جو علاج اهو آهي ته منافقن کي الله تعالىٰ جي صفتن کان واقف ڪيو وڃي، پوءِ انهن کي انهن صفتن تي ڪامل يقين اچڻ سان سندن منافقت ختم ٿي سگهي ٿي. ان ڪري سورة الحشر جي آخر ۾ ڪيترين صفتن جو ذڪر آيو آهي.

## سوال

- 1- الاسماء الحسنیٰ ۽ الصفات الحسنیٰ ۾ ڪهڙو فرق آهي؟
- 2- قرآن مجيد ۾ الله جا سهڻا نالا ڪيئن آيا آهن؟
- 3- قرآن مجيد ۾ الاسماء الحسنیٰ جي استعمال جا مختلف مقصد، مثالن ذريعي سمجهايو.
- 4- سورة الممتحنه ۽ سورة الاحزاب جي هڪ هڪ آيت چونڊيو ۽ آيت ۾ موجود الله جي آيتن سان، آيت جو مضمون ڳنڍيو.

## قرآن ۾ الاسماء الحسنی

ھیٺ اسماء الحسنی جی انگن تی غور کیو تہ کیتري قدر گھٹائی  
۾ اھی الفاظ قرآن مجید ۾ استعمال ٿیا آھن:

تعداد	الاسماء الحسنی	تعداد	الاسماء الحسنی
161	الْعَلِيمُ	933	رَبِّ
115	الرَّحِيمُ	99	الْعَزِيزُ
55	الْبَصِيرُ	98	الْحَكِيمُ
45	السَّمِيعُ	96	الْغَفَّارُ/الْغَفُورُ
28	الْمَالِكُ	57	الرَّحْمَنُ
16	الْحَبِيدُ	45	الْخَبِيرُ
15	الْحَلِيمُ	8	خَالِقُ
10	الْقَوِيُّ	8	الْقَهَّارُ
4	ذُو الشَّقَامِ	6	أَرْحَمَ الرَّاحِمِينَ
2	خَلَّاقٌ عَلِيمٌ	4	خَبِيرُ الرَّازِقِينَ
1	الْقُدُّوسُ	3	الْوَهَّابُ
1	الْمُؤْمِنُ	1	السَّلَامُ
1	الْجَبَّارُ	1	الرَّزَّاقُ
1	الْمُهَيِّسُ	1	الْمُتَكَبِّرُ



شرڪ اهو هڪڙو ئي گناه آهي  
جيڪو معاف نٿو ڪيو وڃي:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ  
مَا دُونَ ذَلِكَ لِمَنْ يَشَاءُ ۚ وَمَنْ  
يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ۝

”الله ان کي نٿو بخشي، جيڪو  
سائس ڪنهن کي پائيوار  
سمجھي. ان کان سواءِ ٻيو گناه  
جنهن کي وڻيس بخشي ٿو ۽  
جنهن الله سان ڪو پائيوار بنايو،  
ان وڏو بهتان ٻڌو.“ (النساء: ۴۸)

## باب ستون

توحیدِ صفتِ علم



## توحيد صفت علم

• وصف:

توحيد صفت علم مان مراد الله تعالى جي ذات کي ڪامل ۽ مڪمل ظاهري ۽ غيبي علم سان متصف سمجهڻ آهي. اهڙو علم جيڪو ڪامل ۽ مڪمل آهي، جو ڪنهن مخلوق کي نه آهي، نبيين کي به علم هوندو آهي، فرشتن کي به علم آهي، جنن وٽ به علم هوندو آهي، انسانن کي به علم هوندو آهي، ڪن کي گهڻو ڪن کي ٿورو پر مخلوق جو سارو علم محدود ۽ ناقص هوندو آهي. الله تعالى جو علم لامحدود ۽ مڪمل آهي. ان عقيدوي کي توحيد في العلم چئجي ٿو. جيڪڏهن ڪنهن مخلوق جي باري ۾ هي عقيدو رکيو وڃي ته اهو الله وانگر مڪمل علم رکي ٿو يا دليين جاراڙ ڄاڻي ٿو ته اهو عقيدو ”شڪ في العلم“ ٿيندو.

علم جي صفت لاءِ قرآن ۾ عَالِمٌ، عَلَّامٌ عَلِيمٌ، السَّيِّدُ الْبَصِيرُ الْغَيْبِ الْقَرِيبُ، اللطيف وغيره جا لفظ استعمال ڪيا ويا آهن.

قرآن مجيد ۾ الله تعالى جي علم بابت 3 نالا استعمال ٿيا آهن:

1- عَالِمٌ معنيٰ ڄاڻڻ وارو. اسم فاعل آهي، جيئن:

عَالِمِ الْغَيْبِ وَالشَّهَادَةِ ”ظاهر ۽ لڪل شين کي ڄاڻڻ وارو“ (الحشر: 22)

2- عَلِيمٌ: ”عَلِيمٌ“، فَعِيلٌ جي وزن تي اسم صفت آهي ۽ گڏوگڏ اسم مبالغه به آهي. اسم فاعل جي مقابلي ۾ صفت مستقل ۽ پائدار هوندي آهي. ان ۾ دائمي هئڻ جو مطلب به ڏٺو وڃي ٿو، جيئن:

إِنَّ اللَّهَ بِكُلِّ شَيْءٍ عَلِيمٌ ○ (البقره: 231)

”بيشڪ الله تعالى هر شيءِ جو جو مڪمل علم رکي ٿو.“

إِنَّ اللَّهَ عَلِيمٌ بِمَا كُنْتُمْ تَعْمَلُونَ ○

(النحل: 28)

”بيشڪ الله تعالى اوهان جي سڀني عملن جو مڪمل علم رکي ٿو.“

إِنَّ اللَّهَ عَلِيمٌ بِذَاتِ الصُّدُورِ ○

(آل عمران: 119)

”بيشڪ الله تعالى سينن جي رازن ۽ نيتن جو به مڪمل علم رکي ٿو.“

3- عَلَامٌ: فعال جي وزن تي اسم مبالغو آهي. اسم مبالغه اهڙي ذات لاءِ استعمال ٿيندو آهي، جنهن مان ڪم جي ڪثرت ثابت ٿئي ٿي، جيئن:

وَأَنَّ اللَّهَ عَلَّامُ الْغُيُوبِ

(التوبه: 78)

”۽ بيشڪ الله تعالى تمام لڪل شين جي مڪمل ڄاڻ رکي ٿو.“

1- الله تعالى ٿي ڪمال جو علم رکندڙ آهي:

الله تعالى هر شيءِ جو ڪامل ۽ اڪمل علم رکي ٿو. قرآن مجيد جون ٻه آيتون ڏسو:

وَسِعَ رَبِّي كُلَّ شَيْءٍ عِلْمًا.

(الانعام: 80)

”منهنجو رب علم جي لحاظ کان هر شيءِ کي گهيريو آهي.“

وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٌ فِي ظُلْمَتٍ الْأَرْضِ وَلَا رَطْبٌ وَلَا يَابِسٌ إِلَّا فِي كِتَابٍ مُبِينٍ ○

(الانعام: 59)

”وڻ مان ڪرندڙ ڪو پن اهڙو ڪونهي، جنهن جو هن کي علم نه هجي. زمين جي اونڌاهي ڀرڻ ۽ تنهن ۾ ڪو داڻو اهڙو ڪونهي، جنهن کان هو باخبر نه هجي. خشڪ ۽ آلو سڀ هڪ ڪليل ڪتاب ۾ لکيل آهي.“

(ظاهر آهي ته اهڙو علم رڳو الله جو ئي ٿي سگهي ٿو)

2- دلين جي رازن جو علم به رڳو الله تعالى کي آهي:

الله تعالى اهڙو غيبي علم رکي ٿو، جيڪو دلين جي رازن جو به ڄاڻو



آهي. قرآن مجيد چوي ٿو:

يَعْلَمُ مَا فِي السَّمَوَاتِ وَالْأَرْضِ وَيَعْلَمُ مَا تُسْرُونَ وَمَا تُعْلِنُونَ

(التغابن: 4)

وَاللَّهُ عَلِيمٌ بِذَاتِ الصُّدُورِ ○

”الله تعاليٰ ڄاڻي ٿو جيڪي به آسمانن ۽ زمينن ۾ آهي ۽ هو ڄاڻي ٿو جيڪي به اوهان لکايو ٿا ۽ جيڪي به اوهان ظاهر ٿا ڪريو ۽ هو دلين جي ڳالهين کان به واقف آهي.“

• ڪنهن به هستيءَ جي باري ۾ هي عقيدو ته اها به لڪل شين کي ڄاڻي ٿي ۽ دلين جي رازن کان واقف ٿي وڃي ٿي، اهو شرڪ في العلم آهي.   
قُلْ إِنْ تَخْشَوْنَ مَا فِي صُدُورِكُمْ أَوْ تُبْدُوهُ يُعْلَمَهُ اللَّهُ وَيَعْلَمُ مَا فِي السَّمَوَاتِ وَمَا فِي الْأَرْضِ

(آل عمران: 29)

”اي نبي! ماڻهن کي خبردار ڪر ته جيڪي اوهان جي دلين ۾ آهي، ان کي اوهان لکايو يا ظاهر ڪريو، الله ان کي هر حال ۾ ڄاڻي ٿو. زمين ۽ آسمان جي ڪا به شيءِ ان جي علم کان ٻاهر نه آهي.“  
اهو ئي مضمون قرآن مجيد جي هنن آيتن مان به ظاهر آهي:  
المائدة: 99، الانعام: 3، الانفال: 43، هود: 5، النحل: 19، النحل: 23.

3- الله تعاليٰ مستقبل جو علم به رکي ٿو:

نه رڳو ماضي ۽ حال جو، پر مستقبل جو علم به رکي ٿو. قرآن مجيد ۾ آهي:

(الرعد: 42)

يَعْلَمُ مَا تَكْسِبُ كُلُّ نَفْسٍ

”هو ڄاڻي ٿو جيڪو هر شخص (مستقبل ۾) ڪمائيندو.“

4- انسان کي تمام ٿورو علم ڏنو ويو آهي:

قرآن وضاحت سان ٻڌائي ٿو ته: ”انسان کي جيڪو علم ڏنو ويو آهي، اهو نهايت ئي ٿورو ۽ محدود آهي.“

وَمَا أُوتِيتُمْ مِنَ الْعِلْمِ إِلَّا قَلِيلًا. (بني اسرائيل: 85)

”اوهان کي علم نه ڏنو ويو آهي، مگر ڪو ٿورو.“

5- الله جي علم ۽ انسان جي علم جي فرق کي سمجهڻ لاءِ  
حديث ۾ هڪ خوبصورت مثال:

رسول الله ﷺ فرمايو: جڏهن حضرت خضر عليه السلام ۽ حضرت موسيٰ عليه السلام پيڙيءَ ۾ سوار ٿيا ته هڪ جهرڪي پيڙيءَ جي ڪناري تي اچي ويئي ۽ هڪ ٻه دفعا پاڻيءَ ۾ چهنڀ ٻوڙيائين. حضرت خضر فرمايو:

يَا مُوسَى! مَا نَقَصَ عَلَيَّ وَاعْلَمُكَ مِنْ عِلْمِ اللَّهِ إِلَّا كَنَقْرَةٍ هَذَا  
الْعُصْفُورِ فِي الْبَحْرِ. (بخاري، ڪتاب العلم)

”اي موسيٰ منهنجي علم ۽ تنهنجي علم الله جي علم مان ڪجهه به نه گهٽايو، مگر ايترو، جيترو ان جهرڪي سمنڊ جي پاڻيءَ ۾ هنب هڻي پاڻي گهٽ ڪيو آهي.“ (يعني اسان کي ٿورو علم ڏنو ويو آهي)

6- غيب جو علم الله وٽ ئي آهي:

زمين ۽ آسمان جي غيبي ۽ لڪل سمورين شين جو علم رڳو الله کي ئي آهي. قرآن چوي ٿو:

(a) قُلْ إِنَّمَا الْغَيْبُ لِلَّهِ (يونس: 20)

”چؤ ته غيب جي سمورين ڳالهين جو علم ته رڳو الله تعاليٰ وٽ ئي آهي.“

(b) وَلِلَّهِ غَيْبُ السَّمَوَاتِ وَالْأَرْضِ. (هود: 123، النحل: 77)

”آسمانن ۽ زمين ۾ جيڪي به لڪل آهي، سڀ الله جي قدرت جي قبضي ۾ آهي.“



## 7- رڳو الله تعالى ئي حاضر ۽ ناظر آهي:

الله تعالى ئي رقيب آهي، حفاظت ۽ نگهباني فرمائي ٿو. بصير آهي، مخلوق جي سمورن علمن تي نظر رکي ٿو. حاضر ۽ ناظر آهي، هر هڪ سان گڏ آهي، هر شيءِ کي ڏسڻ وارو آهي، هر شيءِ تي گواه آهي. قرآن چوي ٿو:

(النساء: 1)

إِنَّ اللَّهَ كَانَ عَلَيْكُمْ رَقِيبًا ○

”بيشڪ الله اوهان جي نگراني ڪري ٿو.“ (هورقيب آهي)

وَهُوَ مَعَكُمْ أَيْنَ مَا كُنْتُمْ وَاللَّهُ بِمَا تَعْمَلُونَ بَصِيرٌ ○ (الحديد: 4)

”الله اوهان سان هوندو آهي، جتي به اوهان هجو ۽ جيڪي ڪجهه اوهان ڪريو ٿا، ان کي ڏسندو رهي ٿو.“ (هو بصير آهي)

(النساء: 33)

إِنَّ اللَّهَ كَانَ عَلَى كُلِّ شَيْءٍ شَهِيدًا ○

”بيشڪ الله تعالى هر شيءِ تي نگاه رکي ٿو.“ (هو هر شيءِ تي شهيد يعني گواه آهي)

• ڪنهن مري ويل شخص لاءِ هي عقيدو رکڻ ته هو حاضر، رقيب، بصير ۽ شهيد آهي ۽ سڀني انسانن کي ڏسي رهيو آهي، پوءِ ڪٿي اهو ڪيترو به نيڪ صالح چو نه هجي. اهو شرڪ في الصفات آهي.

## 8- قيامت جي ڏينهن سڀ پيغمبر پنهنجي لاعلميءَ جو اظهار ڪندا:

پيغمبرن کي به ڪامل ۽ مڪمل علم نه هوندو آهي. قيامت جي ڏينهن رسول پنهنجي لاعلميءَ جو اظهار ڪندا ۽ چوندا ته اي الله! تون ئي غيب جو علم رکين ٿو. قرآن چوي ٿو:

يَوْمَ يَجْعَلُ اللَّهُ الرُّسُلَ فَيَقُولُ مَاذَا أُجِبْتُمْ قَالُوا لَا عِلْمَ لَنَا إِنَّكَ أَنْتَ عَلَّامُ الْغُيُوبِ ○

(المائدة: 109)

”جنهن ڏينهن الله سڀني رسولن کي جمع ڪري پڇندو ته اوهان کي ڪهڙو جواب ڏنو ويو؟ اهي عرض ڪندا ته اسان کي ڪجهه به علم نه



آهي. تون ئي سڀني لڪل حقيقتن کي ڄاڻين ٿو.“  
 ان آيت مان معلوم ٿيو ته سڀ رسول، حضور ﷺ جن سميت پنهنجي  
 دعوت جي قبول پوڻ يا نه پوڻ جي باري ۾ به مڪمل علم نٿا رکن.  
 9- الله جا فرشتا به مڪمل علم نٿا رکن:

صرف الله تعاليٰ ئي زمين ۽ آسمانن جو غيبِي علم رکي ٿو. الله جا  
 مقرب فرشتا به غيب جو علم نٿا رکن.

إِنِّي أَعْلَمُ الْغَيْبِ السَّمَوَاتِ وَالْأَرْضِ ۚ وَأَعْلَمُ مَا تُبْدُونَ وَمَا كُنْتُمْ  
 تَكْتُمُونَ ○  
 (البقرة: 33)

(الله تعاليٰ فرشتن کي خطاب ڪندي فرمايو): ”آئون آسمانن ۽ زمين  
 جون سموريون غيبِي حقيقتون ڄاڻان ٿو، جيڪي اوهان کان لڪل آهن  
 ۽ جيڪي اوهان ظاهر ڪريو ٿا ۽ جيڪي اوهان لڪايو ٿا، ان کي به  
 ڄاڻان ٿو.“

10- نه رڳو غيب جو علم، پر ان جون ڪنجيون به رڳو الله وٽ آهن:

الله تعاليٰ وٽ نه رڳو غيب جو علم آهي، بلڪ غيب جي علم جون  
 ڪنجيون به الله تعاليٰ وٽ ئي آهن. ڪابه مخلوق اهي ڪنجيون  
 چورائي الله تعاليٰ جو علم کسي نٿي سگهي. قرآن چوي ٿو:

وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ  
 (الانعام: 59)

”ان وٽ ئي غيب جون ڪنجيون آهن، جن کي ان کان سواءِ ڪوبه نٿو ڄاڻي.“

11- الله تعاليٰ نه رڳو پنهنجي سمورن (مؤمنن ۽ ڪافرن) پانهن

کان باخبر آهي، پر انهن جو هر هڪ عمل ڏسي رهيو آهي:

إِنَّهُ كَانَ بِعِبَادِهِ خَبِيرًا بَصِيرًا ○  
 (بني اسرائيل: 96)

”بيشڪ هو پانهن جي حال کان باخبر آهي ۽ سڀ ڪجهه ڏسي رهيو آهي.“



12- الله تعالى ڏاڏيان ۽ هوريان سڀ آواز ٻڌي رهيو آهي:  
 الله تعالى انسان جي ڏاڏيان ۽ هوريان ڪيل گفتگو ۽ سرگوشي به  
 ٻڌي وٺندو آهي. قرآن چوي ٿو:

وَإِنْ تَجْهَرُ بِالْقَوْلِ فَإِنَّهُ يَعْلَمُ السِّرَّ وَأَخْفَى ○ اللَّهُ لَا إِلَهَ إِلَّا هُوَ ۖ لَهُ  
 (طه: 7-8)

الْأَسْمَاءُ الْحُسْنَى ○  
 ”توهان ڪٿي پنهنجي ڳالهه پڪاري چئو، هو ته آهستي چيل ڳالهه،  
 بلڪ ان کان به مخفي ڳالهه به ڄاڻي ٿو. هو الله آهي، ان کان سواءِ ڪوبه  
 اله ڪونهي، ان لاءِ بهترين صفتن تي ٻڌل خوبصورت نالا آهن.“  
 ان آيت مان معلوم ٿيو ته انسان رڳو ڏاڏيان وارو آواز ٻڌي سگهي ٿو ۽  
 علم حاصل ڪري سگهي ٿو، جڏهن ته الله تعالى ڳجهين، لڪل  
 ڳالهين جو به علم حاصل ڪري ٿو سگهي.

وَأَسِرُّوا قَوْلَكُمْ أَوِ اجْهَرُوا بِهِ ○ إِنَّهُ عَلِيمٌ بِذَاتِ الصُّدُورِ ○ أَلَا  
 يَعْلَمُ مَنْ خَلَقَ ○ وَهُوَ اللَّطِيفُ الْخَبِيرُ ○  
 (الملك: 13-14)

”اوهان توڙي آهستي ڳالهايو يا وڏي آواز سان (الله لاءِ هڪ جهڙو آهي)  
 هو ته دٻين جو به حال ڄاڻي ٿو، ڇا اهو ئي نه ڄاڻندو، جنهن پيدا ڪيو  
 آهي؟ حالانڪ هو نهايت باريڪ ڏسڻ وارو ۽ باخبر آهي.“  
 انهيءَ آيت مان معلوم ٿئي ٿو ته جيئن ته هو خالق آهي، لطيف آهي ۽  
 خير آهي، ان ڪري ڏاڏيان آواز، هلڪو آواز، دل جون لڪل ڳالهيون به  
 ڄاڻي ٿو وٺي. اهائي ڳالهه قرآن مجيد جي آيتن البقرة: 23، آل عمران: 5،  
 المائدة: 97 ۾ به چيل آهي.

أَوَلَا يَعْلَمُونَ أَنَّ اللَّهَ يَعْلَمُ مَا يُسِرُّونَ وَمَا يُعْلِنُونَ ○ (البقرة: 77)  
 ”ڇا اهي ماڻهو نٿا ڄاڻن ته جيڪي ڪجهه اهي لڪائين ٿا ۽ جيڪي  
 ظاهر ڪن ٿا، الله ڪي انهن سڀني ڳالهين جي خبر آهي.“



نوٽ: صالحن جي قبرن تي وڃي دل ٿي دل ۾ انهن کان دعا جي درخواست  
ڪرڻ به شرڪ في العلم آهي. اهڙن ماڻهن جو عقيدو هوندو آهي ته نعوذ  
بالله آهي صالح شخص به الله وانگر دل جون ڳالهيون ڄاڻي ٿا وڃن.

13- الله تعاليٰ آسمان ۽ زمين جون سموريون لڪل شيون  
ڄاڻي ٿو:

قرآن مجيد کي نازل ڪرڻ وارو الله تعاليٰ آسمانن ۽ زمين جي سڀني  
لڪل شين کي ڄاڻي ٿو وڃي. اهو ئي عملن جو حساب ڪندو. ان کي  
مجي نيڪ عمل ڪرڻ وارن لاءِ هو غفور ۽ رحيم هوندو. قرآن چوي ٿو:  
قُلْ أَنْزَلَهُ الَّذِي يَعْلَمُ السِّرَّ فِي السَّمَوَاتِ وَالْأَرْضِ إِنَّهُ كَانَ غَفُورًا  
رَحِيمًا ○

”اي نبي!“ انهن کي چڱو ان کي (يعني قرآن کي) ان هستيءَ نازل ڪيو  
آهي. جيڪا زمين ۽ آسمانن جو راز ڄاڻي ٿي. حقيقت هيءَ آهي ته هو  
نهایت غفور ۽ رحيم آهي.“

اهو ئي مضمون القصص: 69، يس: 76، الزمر: 7، الشوريٰ: 24، الحديد: 6،  
الممتحنه: 1، التغابن: 4 ۾ به بيان ٿيو آهي.

14- رات جي اوندا هيءَ ۾ ٿيندڙ عمل کي به الله تعاليٰ ڄاڻي ٿو:  
انسان رڳو ڏاڍيان آواز واري گفتگو ٻڌي سگهي ٿو، آهستي يا لڪل  
گفتگو ٻڌي نٿو سگهي، پر ڪائنات جي خالق لاءِ ڏاڍيان يا آهستي ۾  
ڪو فرق نه آهي. انسان رڳو روشنيءَ ۾ ڪيل عمل ڏسي سگهي ٿو،  
اونده ۾ ڪيل عمل ڏسي نٿو سگهي، پر الله تعاليٰ جو معاملو اهو آهي  
ته ان لاءِ ڏينهن يا رات جا عمل برابر آهن. قرآن چوي ٿو:

سَوَاءٌ مِّنْكُمْ مَّنْ أَسَرَّ الْقَوْلَ وَمَنْ جَهَرَ بِهِ وَمَنْ هُوَ مُسْتَخْفٍ  
بِالدَّلِيلِ وَسَارِبٌ بِالنَّهَارِ ○

(الرعد: 10)



”اوھان مان ڪو ڏاڍيان ڳالهائي يا هوريان، ڪوئي رات جي اونداهيءَ ۾ لڪل هجي يا ڏينهن جي روشنيءَ ۾ هلي رهيو هجي، ان لاءِ سڀ ڏک جهڙا آهن.“

يعني اسين رڳو ڏاڍيان ڪيل گفتگو ٻڌي ٿا سگهون، دل ۾ چيل ڳالهيون نٿا ٻڌي سگهون، ڏسڻ لاءِ وري اسان اکين سان گڏ روشنيءَ جا به محتاج آهيون. اونداهيءَ ۾ ڏسي نٿا سگهون، ليڪن الله تعاليٰ لاءِ ڏاڍيان چيل گفتگو ۽ دل ۾ چيل لفظ هڪ جهڙا آهن. اهڙيءَ طرح الله تعاليٰ لاءِ اونداهيءَ ۾ روشنيءَ ۾ ڏسڻ برابر آهن.

ڪنهن ٻيءَ هستيءَ لاءِ هي عقيدو رکڻ ته هو غيب جو سمورو علم رکي ٿي، اونداهه ۾ به ڏسي سگهي ٿو، خفي آواز به ٻڌي سگهي ٿو، اهو شرڪ في العلم آهي.

15- الله تعاليٰ جي صفت معيت، يعني هر هنڌ الله تعاليٰ اسان

سان گڏ هوندو آهي:

صفت معيت به اُن جي علم جي قوت جو دليل آهي، هو هر انسان سان گڏ آهي، انسان کڻي خلا ۾ هجي يا زمين تي، سمنڊ ۾ هجي يا ڪنهن ٻي ملڪ ۾، الله تعاليٰ پنهنجي علم جي صفت سان اسان سان گڏ آهي، الله پنهنجي علم سان Omnipresent آهي، جيئن قرآن ۾ فرمايو ويو:

وَهُوَ مَعَكُمْ أَيْنَ مَا كُنْتُمْ (الحديد: 4)

”هو اوھان سان گڏ آھي، جتي به اوھان هجو.“

ظاهر آهي ته اها صفت به الله کان سواءِ ڪنهن ٻيءَ هستيءَ سان منسوب ڪري نٿي سگهجي. مخلوق جو سات عارضي، غير مستقل ۽ وقتي هوندو آهي. ٻيءَ جاءِ تي ارشاد ٿيو:

مَا يَكُونُ مِنْ نَّجْوَى ثَلَاثَةٍ إِلَّا هُوَ رَاسِعُهُمْ

”ائين ڪڏهن نه ٿيندو آهي ته تن چئن ۾ ڪا سرگوشي هجي ۽ انهن ۾  
چوٿون الله نه هجي.“

وَلَا خُسَّةَ إِلَّا هُوَ سَادِسُهُمْ

يا پنجن چئن ۾ ڪا سرگوشي هجي ۽ انهن ۾ ڇهون الله نه هجي.

وَلَا آدُنِي مِّنْ ذَلِكَ وَلَا أَكْثَرُ إِلَّا هُوَ مَعَهُمْ أَيْنَ مَا كَانُوا

لڪائي ڳالهه ڪرڻ وارا ان کان گهٽ هجن يا وڌي، جتي به هجن الله انهن  
سان گڏ هوندو آهي.

ثُمَّ يُنَبِّئُهُم بِمَا عَمِلُوا يَوْمَ الْقِيَامَةِ

پوءِ هو قيامت جي ڏينهن انهن کي ٻڌائيندو ته انهن ڇا ڪيو آهي؟

إِنَّ اللَّهَ بِكُلِّ شَيْءٍ عَلِيمٌ ○ (المجادله: 7)

بيشڪ الله هر شيءِ جو علم رکي ٿو.

16- الله هڪ ئي وقت ۾ زمين ۽ آسمان جي هر ڳالهه ٻڌي ٿو:

رَبِّي يَعْلَمُ الْقَوْلَ فِي السَّمَاءِ وَالْأَرْضِ وَهُوَ السَّمِيعُ الْعَلِيمُ ○

(الانبيا: 4)

”منهنجو رب هر ان ڳالهه کي ڄاڻي ٿو، جيڪا آسمان ۽ زمين ۾ ڪئي  
وڃي، هو سميع ۽ علیم آهي.“

17- الله تعاليٰ ئي هر هنڌ ۽ هر وقت، هر ڪنهن کي ٻڌي ٿو:

وَاللَّهُ هُوَ السَّمِيعُ الْعَلِيمُ ○ (المائدة: 76)

”الله ئي خوب ٻڌندڙ ۽ ڄاڻندڙ آهي.“

لَيْسَ كَمِثْلِهِ شَيْءٌ ○ وَهُوَ السَّمِيعُ الْبَصِيرُ ○ (الشوري: 11)



”الله تعاليٰ وانگر ڪا به شيءِ ڪانهي ۽ هو ٻڌندڙ ۽ ڏسندڙ آهي.“  
 (انسان جي ٻڌڻ ۽ ڏسڻ جون طاقتون محدود ۽ ناقص آهن. خدا جي ٻڌڻ  
 ۽ ڏسڻ جي طاقت لامحدود ۽ ڪامل آهي. هو پنهنجي علم سان  
 Omnipresent آهي)

18- الله تعاليٰ نه رڳو خشڪيءَ جو، پر پاڻين جو به علم رکي  
 ٿو. هو هڪ هڪ پن جو علم رکي ٿو:

الله تعاليٰ خشڪي ۽ پاڻيءَ يعني بحر ۽ بر جي ٻنهي جهانن جو مڪمل  
 علم رکي ٿو. قرآن چوي ٿو:

وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا

(الانعام: 59)

”بحر ۽ بر ۾ جو ڪجهه به آهي، سڀ کان هو واقف آهي. وڻ مان ڪرندڙ  
 ڪو پڻ اهڙو نه آهي، جنهن جي کيس خبر نه هجي.“

ان آيت مان معلوم ٿيو ته نه رڳو خشڪي ۽ سمنڊن جو علم، بلڪ دنيا  
 جي ان گڻ وڻن جي هر ڪرڻ واري پڻ جو به الله کي علم آهي.

19- الله تعاليٰ هر ساهواري جي شروعات ۽ پڄاڻي، وقتي ۽  
 مستقل ٺڪاڻي جو علم رکي ٿو:

قرآن ۾ چيو ويو:

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا  
 وَمُسْتَوْدَعَهَا

(هود: 6)

”زمين ۾ هلڻ وارو ڪو ساهوارو اهڙو ناهي، جنهن جو رزق الله جي ذمي  
 نه هجي ۽ جنهن بابت هو نه ڄاڻندو هجي ته ڪٿي رهي ٿو ۽ ڪٿي  
 مستقل رکيو ويندو.“

هن آيت مان معلوم ٿيو ته الله تعاليٰ هر ساهواري جي عارضي ۽



مستقل ٺڪائي جو علم رکي ٿو.

20- الله تعاليٰ حمل جي زماني ۾ ڳپيرون جي گهٽجڻ ۽ وڌڻ جو

علم رکي ٿو:

قرآن چوي ٿو:

اللَّهُ يَعْلَمُ مَا تَحْمِلُ كُلُّ أُنْثَىٰ وَمَا تَغِيضُ الْأَرْحَامُ وَمَا تَزْدَادُ

(الرعد: 8)

الله هر هڪ ڳور هاريءَ جي پيٽ کان واقف آهي. جيڪي ڪجهه ان جي ڳپيرون ۾ ٺهي ٿو، ان کي به هو ڄاڻي ٿو ۽ جيڪي به ان ۾ گهٽ وڌائي ٿئي ٿي، ان کان به هو باخبر رهي ٿو.

هن آيت مان معلوم ٿيو ته حمل ۾ نر آهي يا مادي، نڪ آهي يا بدبخت، صحتمند آهي يا بيمار، هوشيار آهي يا موڳو؟ هر شيءِ کان الله واقف آهي. ماءُ جي ڳپيرون ۾ خلق جي مختلف مرحلن جو مڪمل علم به رکي ٿو. ظاهر آهي ته اهڙو مڪمل علم ڪنهن به مخلوق وٽ ڪونه آهي.

21- الله پنهنجي علم سان مخلوق جو گهيرو ڪري سگهي ٿو، پر

مخلوق پنهنجي علم سان الله جو گهيرو ڪري نٿي سگهي:

آيت الڪرسي ۽ سورة طه ۾ ان جي علم جي گهيري جي باري ۾ فرمايو ويو:

يَعْلَمُ مَا بَيْنَ أَيْدِيهِمْ وَمَا خَلْفَهُمْ

”هو ماڻهن جو اڳيون پويون حال ڄاڻي ٿو.“

(طه: 110)

وَلَا يُحِيطُونَ بِهِ عِلْمًا ○

۽ بيان جو علمي گهيرو نٿا ڪري سگهن.“ (بين کي ان جو پورو علم نه آهي)

22- الله تعالى مخلوق جي اٽڪلن ۽ رياڪارين کي پڪڙي ٿو وٺي:

إِنَّ اللَّهَ خَبِيرٌ بِمَا يَصْنَعُونَ ○ (النور: 30)

جيڪي به اٽڪلون ۽ رياڪاريون آهي ڪن ٿا الله انهن کي ڄاڻي ٿو.

غيب جو علم رکڻ وارو الله ضرور قيامت قائم ڪندو:

23- سورة سبأ ۾ عالم الغيب رب جو قسم کائي اهو ٻڌايو ويو ته هو ضرور

قيامت قائم ڪندو:

وَقَالَ الَّذِينَ كَفَرُوا لَا تَأْتِينَا السَّاعَةُ قُلْ بَلَىٰ وَرَبِّي لَتَأْتِيَنَكُمُ

(سبأ: 3)

عِلْمُ الْغَيْبِ

”منڪر چون ٿا ته ڪهڙي ڳالهه آهي جو اسان تي قيامت نٿي اچي؟ ڇو

قسم آهي منهنجي عالم الغيب پالڻهار جو! اها اوهان تي اچي رهندي.“

24- قيامت جو علم رڳو الله تعالى کي آهي:

قيامت جو علم (ته اها ڪڏهن ايندي) نه ته ڪنهن رسول وٽ آهي، نه

ڪنهن فرشتي وٽ. قرآن چئي ٿو:

(لقمان: 34، الاحزاب: 63)

إِنَّ اللَّهَ عِنْدَهُ عِلْمُ السَّاعَةِ

”بيشڪ ان گهڙيءَ (قيامت) جو علم الله وٽ ئي آهي.“

معلوم ٿيو ته ڪنهن رسول، ڪنهن نبي ۽ ڪنهن فرشتي کي به ان

گهڙيءَ جو علم نه آهي.“

25- الله نه رڳو ايمان ۽ اعمالن کان واقف آهي، بلڪ قيامت جي

ڏينهن ڏيکاريندو به:

قرآن چوي ٿو: أَلَا إِنَّ لِلَّهِ مَا فِي السَّمٰوٰتِ وَالْاَرْضِ

”ٻڌي ڇڏيو! آسمان ۽ زمين ۾ جيڪي به آهي، سو الله جو آهي.“



قَدْ يَعْلَمُ مَا أَنْتُمْ عَلَيْهِ ط

اوهان جنهن روش تي به آهيو، الله ان کي ڄاڻي ٿو.

وَيَوْمَ يُرْجَعُونَ إِلَيْهِ فَيُنَبِّئُهُم بِمَا عَمِلُوا ط

جنهن ڏينهن ماڻهو ان ڏانهن موٽايا ويندا، هو انهن کي ٻڌائيندو ته هو ڇا ڪري آيا آهن؟

وَاللَّهُ بِكُلِّ شَيْءٍ عَلِيمٌ ○ (النور: 64)

۽ الله هر شيء جو علم رکي ٿو.

اهو ئي مضمون هيٺ ڏنل آيتن ۾ به بيان ٿيو آهي:

(العنكبوت: 52، سبا: 2، حم السجده: 47، الحديد: 3)

قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلْقِيكُمْ ثُمَّ تُرَدُّونَ إِلَى

عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ○ (الجمعة: 8)

”انهن کي چؤ، جنهن موت کان اوهان ڀڄو ٿا، اهو ته اوهان کي ضرور ايندو، پوءِ اوهان ان جي سامهون پيش ڪيا ويندا جيڪو لڪل ۽ ظاهر کي ڄاڻيندڙ آهي. اهو اوهان کي ٻڌائيندو ته اوهان ڇا ڪري آيا آهيو؟“

ان آيت مان معلوم ٿيو ته اهو نه رڳو سمورن انساني عملن جو علم رکي ٿو، بلڪ قيامت جي ڏينهن انسانن کي ڏيکارڻ تي به وس وارو آهي.

26- الله نه رڳو لڪل ڳالهين کي ڄاڻي ٿو، پر انهن جو حساب به ڪندو:

جيڪا هستي علم رکي ٿي، ان کي قدرت به آهي. الله انسانن جي ظاهري ۽ لڪل ٻنهي عملن جو علم به رکي ٿو ۽ انهن عملن جو حساب به ضرور ڪندو. قرآن فرمائي ٿو:

وَأَنْ تَبْذُرُوا مَتَاعِ أَنْفُسِكُمْ أَوْ تُخَفُّوهُ يَحْسِبُكُمْ بِهِ اللَّهُ ط (البقره: 284)

”اوهان پنهنجي دل جون ڳالهيون ظاهر ڪريو توڙي لڪايو، الله



بهر حال انهن جو حساب اوهان کان وٺندو.“  
 27- غيب جي علم مان رڳو نبين تي وحي نازل ڪئي ويندي آهي:

وَمَا كَانَ اللَّهُ لِيُطْلِعَكُمْ عَلَى الْغَيْبِ

(اي انسانو!) الله اهڙو نه آهي جو اوهان کي (ستو سنئون) غيب جون  
 ڳالهيون ٻڌائي.

وَلَكِنَّ اللَّهَ يَجْتَبِيْ مِنْ رُّسُلِهِ مَنْ يَّشَاءُ (آل عمران: 179)

البتہ پنهنجي رسولن مان جن کي چاهيندو آهي، (غيب لاءِ) چونڊيندو آهي.

28- الله پنهنجي ڪامل غيبي علم جو ڪجهه حصو وحيءَ

ذريعي پنهنجي رسولن تي نازل ڪندو آهي:

هيٺ ڏنل آيت مان معلوم ٿئي ٿو ته غيب جو مڪمل علم الله وٽ ئي  
 آهي. رسول به ان غيبي علم جو اهوئي حصو ماڻهن کي ٻڌائي سگهن  
 ٿا، جيڪو کين ٻڌايو ويندو آهي. قرآن چوي ٿو:

عِلْمُ الْغَيْبِ فَلَا يُظْهَرُ عَلَى غَيْبِهِ أَحَدًا ۝

”هو عالم الغيب آهي، پنهنجي غيب تي ڪنهن کي واقف نٿو ڪري،

إِلَّا مَنِ ارْتَضَىٰ مِنْ رَسُولٍ

سواءِ ان رسول جي، جنهن کي ان (غيب جي علم ڏيڻ لاءِ) پسند ڪيو هجي.

فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا ۝

پوءِ ان جي اڳيان ۽ پويان محافظ لڳائيندو آهي

لِيَعْلَمَ أَنْ قَدْ أَبْلَغُوا رِسَالَاتِ رَبِّهِمْ

ته هو ڄاڻي ته ان پنهنجي رب جا پيغام پهچايا

وَأَحَاطَ بِمَا لَدَيْهِمْ وَأَحْصَىٰ كُلَّ شَيْءٍ عَدَدًا ۝ (البجن: 28-26)

۽ اهو ان جي ساري ماحول جو گهيو ڪيو ويٺو آهي ۽ هر شيءِ کي ان گڻي رکيو آهي.

29- رسول الله ﷺ کي غيب جي علم مان ڪجهه شيون قرآن ۽

سنت جي صورت ۾ وحي ڪيون ويون:

قرآن فرمائي ٿو:

تِلْكَ مِنْ أَنْبَاءِ الْغَيْبِ نُوحِيهَا إِلَيْكَ ۖ

”اي نبي ﷺ! هي غيب جون خبرون آهن، جيڪي اسين تنهنجي طرف وحي ٿا ڪريون.“

مَا كُنْتَ تَعْلَمُهَا أَنْتَ وَلَا قَوْمُكَ مِنْ قَبْلِ هَذَا (هود: 49)

هن کان اڳ نه تون انهن کي ڄاڻندو هئين، نه تنهنجي قوم.“

30- رسول الله ﷺ جن به عالم الغيب نه هئا:

قرآن ۾ خود رسول الله ﷺ جن جي زبان مبارڪ ۾ چوايو ويو آهي ته هو غالب الغيب نه آهي، قرآن چوي ٿو:

قُلْ لَا أَقُولُ لَكُمْ عِنْدِي خَزَائِنُ اللَّهِ

”اي نبي ﷺ! انهن کي چو ته مان اوهان کي نٿو چوان ته مون وٽ الله جا خزانو آهن“

وَلَا أَعْلَمُ الْغَيْبَ (الانعام: 50)

۽ نه ڪو مان غيب جو علم رکان ٿو.“

صلح حديبيه جي موقعي تي حضرت عثمان رضی اللہ عنہ جي قتل ٿيڻ جو افواه اٿيو. پاڻ سڳورن ﷺ اصحابن کان بيعت رضوان ورتي. بعد ۾ اها



خبر غلط ثابت ٿي. پاڻ ڪريم ﷺ کي غيب جو علم نه هو جو پاڻ  
حضرت عثمان رضی اللہ عنہ جي باري ۾ صحيح صورتحال کان واقف هجڻ ها.  
31- جيڪڏهن رسول ڪريم ﷺ کي غيب جو علم هجي ها ته  
گهڻي دولت گڏ ڪري وٺڻ ها:

قرآن مجيد رسول الله ﷺ جن کان ڪامل علم غيب جي نه رڳو نفي  
ڪئي آهي، پر هي عقلي دليل به پيش ڪيو آهي ته جيڪڏهن رسول الله  
ﷺ جن کي غيب جو علم هجي ها ته هو گهڻي دولت گڏ ڪري وٺڻ  
ها. قرآن چوي ٿو:

وَلَوْ كُنْتَ أَعْلَمُ الْغَيْبِ لَاسْتَكْثَرْتَ مِنَ الْخَيْرِ وَمَا مَسَّنِيَ السُّوءُ

(الاعراف: 188)

”جيڪڏهن مون کي غيب جو علم هجي ها ته آئون پنهنجي لاءِ گهڻا  
فائدا حاصل ڪري وٺان ها ۽ مون کي ڪڏهن به ڪو نقصان نه پهچي  
ها.“ (يعني نقصان واري ڏينهن گهران نه نڪران ها، واپار نه ڪريان ها.  
فائدي واري ڏينهن خوب نفعو ڪمايان ها)

معلوم ٿيو ته رسول الله ﷺ جن به غيب جو علم نه ڄاڻندا هئا.

32- قبر وارا قبر ۾ رهڻ جي مدت به نٿا ڄاڻن:

غیبي ۽ لڪل شين جو علم الله کان سواءِ ٻيءَ ڪنهن مخلوق وٽ نه  
آهي. الله جا نيڪ پانها به غيب جو علم نٿا رکن. ناواقف ماڻهو صالح  
پانهن جي قبرن جي باري ۾ هي غلط عقيدو رکن ٿا ته انهن کي قبرن ۾  
انسانن جي حاجتن ۽ ضرورتن جو علم ٿئي ٿو. قرآن ان عقيدو کي رد  
ٿو ڪري ۽ فرمائي ٿو:

قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ

”اي رسول ﷺ! ڪين ٻڌاءِ ته آسمانن ۽ زمينن ۾ جيڪي هستيون آهن،



انهن مان ڪوبه غيب جون ڳالهيون نٿو ڄاڻي، سواءِ الله تعاليٰ جي

وَمَا يَشْعُرُونَ أَيَّانَ يُبْعَثُونَ ○

(النمل: 65)

۽ انهن (ويچارن) ڪي ته اهو به معلوم ناهي ته ڪين ڪڏهن (قبرن مان) اٿاريو ويندو؟

يعني قبرن وارا اهو به نٿا ڄاڻن ته برزخ ۾ رهڻ جي مدت ڪيتري آهي ۽ قيامت ڪڏهن برپا ٿيندي؟ انهن جي حال تي افسوس آهي، جيڪي انهن ويچارن کان مدد گهرن ٿا.

عَالِمُ الْغَيْبِ وَالشَّهَادَةِ. ”غائب ۽ ظاهر هر شيءِ جو ڄاڻندڙ.“ (الحشر: 22)

يعني جيڪا شيءِ اسان لاءِ ”غيب“ يعني لڪل آهي، الله لاءِ اها ”شهادت“ يعني ظاهر آهي.

33- ڪاهن بنجن حرام آهي:

مڪي جا مشرڪ ڪاهن وٽ وڃي انهن کان مستقبل جون ڳالهيون پڇندا هئا. انهن جو عقيدو هو ته ڪاهن غيب جو علم رکن ٿا. رسول الله ﷺ جن حڪم ڏنو:

لَا تَأْتُوا الْكُهَّانَ. ”ڪاهن وٽ نه وڃو.“ (صحيح مسلم)

وڌيڪ فرمايائون:

إِنَّهُمْ لَيَسُوءَ بِشَيْءٍ. ”ڪاهن ڪا حيثيت نٿا رکن.“ (متفق عليه)

اصحابن چيو: ”ڪڏهن اهي صحيح ڳالهه به ٻڌائيندا آهن.“ انهن جي جواب ۾ پاڻ ڪريم ﷺ فرمايو: ”انهن جو شيطاني جنن سان تعلق هوندو آهي، جيڪي انهن کي آسمان جي ڪا ننڍي ڳالهه يا جملو چوري ڪري ٻڌائيندا آهن، جن ۾ اهي سڙ ڪوڙيون ڳالهيون ملائي بيان ڪندا آهن.“

ڪاهن يا عامل جي باري ۾ يا انهن جي ڪنهن جن جي باري ۾ اهو علم رکڻ ته اهي عيب جو علم رکن ٿا، شرڪ في العلم آهي.  
 34- عراف وٽ وڃڻ به حرام آهي؛

عرب جا مشرڪ گم ٿيل شيءِ جي باري ۾ معلوم ڪرڻ لاءِ ”عراف“ وٽ ويندا هئا. عراف گهڻو ڄاڻڻ واري کي چوندا هئا. ڪاهن وانگر انهن لاءِ به مشهور هو ته اهي غيب ڄاڻن ٿا ۽ گم ٿيل شيءِ جو پتو ڏيئي سگهن ٿا. حضرت حفصه رضي الله عنها کان روايت آهي ته رسول الله ﷺ فرمايو:

مَنْ أَتَى عَرَّافًا، فَسَأَلَهُ عَنْ شَيْءٍ لَّنْ تُقْبَلَ لَهُ صَلَوةُ أَرْبَعِينَ لَيْلَةً.

(صحيح مسلم، حديث 2230)

”جيڪو شخص (گم ٿيل شيءِ جي باري ۾ معلوم ڪرڻ لاءِ) عراف وٽ ويو، ان جون چاليهن ڏينهن جون نمازون قبول نه ٿينديون.“  
 • طوطا ۽ هٿ ڏسڻ وارا به غيب جو علم نٿا رکن؛

ڪي ماڻهو طوطي کان پنهنجي قسمت جو حال پڇندا آهن. طوطو ڇا قسمت ٻڌائيندو، اهو ته طوطي وارن کي به سندن قسمت نٿو ٻڌائي سگهي. قسمت جو حال ته صرف الله تعاليٰ وٽ آهي. ڪي ماڻهو پامسٽ کان قسمت معلوم ڪندا آهن. اهي پاڻ پنهنجي هٿن جي ليڪن تان پنهنجي قسمت معلوم نٿا ڪري سگهن، نه ته اوهان جي ٿورڙن پيسن جا محتاج نه هجن ها، بلڪ دنيا جا امير ماڻهو هجن ها.



## توحيد في العلم جوئت

- 1- هر شيء، هر عمل، هر غيب جو مڪمل علم رڳو الله ڪي آهي، ٻئي ڪنهن وٽ نه آهي. ان عقيدتي کي توحيد في العلم چئبو آهي.
- 2- لاه مخلوق، توڙي اهي نبي، رسول، فرشتا، امام، اولياء هجن، لڪل ۽ غيبي شيون نٿا ڄاڻن.
- 3- دل جي رازن کان صرف الله تعاليٰ واقف آهي، ٻي ڪا مخلوق واقف نه آهي.  
(آل عمران: 119)
- 4- الله تعاليٰ لاءِ اوندھ ۽ روشني، آهستي يا ڏاڍيان چيل ڳالھ برابر آهن. اسان رڳو ڏاڍيان ڳالھيل لفظ ٻڌي سگھون ٿا، الله تعاليٰ اوندھ ۾ به ڏسي سگھي ٿو.  
(الرعد: 10)
- صالحن جي قبرن جي سامھون بيھي خاموشيءَ سان دعا جي درخواست ڪرڻ به شرڪ في العلم آهي.
- 5- الله تعاليٰ ذري ذري جو علم رکي ٿو، ٻي ڪا به مخلوق اهڙو علم نٿي رکي.  
(الانعام: 59)
- 6- هر انسان جي عارضي ۽ مستقل ٺڪاڻن جو علم رڳو الله تعاليٰ ڪي آهي. ٻيءَ ڪنهن مخلوق کي نه آهي.  
(هود: 6)
- 7- الله تعاليٰ مخلوق جي علم کي گھيرو ڪري ٿو، پر مخلوق الله جي علم جو گھيرو نٿي ڪري سگھي.  
(طه: 110)
- 8- قيامت جي وقت جو علم رڳو الله تعاليٰ ڪي آهي.  
(لقمان: 34)
- 9- الله تعاليٰ انسانن جي قولن ۽ عملن کي نه رڳو ڄاڻي ٿو، پر قيامت ۾ انھن کي ڏيکاريندو به. (النور: 64) ۽ انھن جي عملن ۽ قولن جو حساب به ڪندو.  
(البقره: 284)



10- نبين ۽ رسولن جو علم صرف وحيءِ تائين محدود هوندو آهي، اهو علم عطا ڪيل هوندو آهي. (آل عمران: 179)

11- الله تعاليٰ کان سواءِ ڪنهن ٻئي جي باري ۾ اهو عقيدو رکڻ ته اهي دلين جون ڳالهيون ڄاڻن ٿا يا اهي الله وانگر مڪمل علم رکن ٿا، شرڪ في العلم آهي. (هود: 49)

12- عَرَفَ، عَامِلَ ۽ كَاهَنَ وٽ وڃڻ حرام آهي. انهن وٽ نه غيب جو علم هوندو آهي، نه مستقبل جو. انهن جو جن جنن سان واسطو هوندو آهي، انهن کي به غيب جو علم نه هوندو آهي.

13- طوطا ڪنهن جي قسمت ٻڌائي نٿا سگهن. هٿ ڏسڻ جي بنياد تي به اوهان جي ايندڙ وقت بابت ڪا ڳالهه ٻڌائي نٿي سگهجي.

## سوال

- 1- توحيد في العلم ۽ شرڪ في العلم جي وصف لکو.
- 2- قرآن مجيد جي آيتن جي روشنيءَ ۾ غيب جي علم جي وضاحت ڪيو.
- 3- الله ۽ مخلوق جي علم جي فرق کي هڪ چارٽ جي صورت ۾ واضح ڪيو.
- 4- افڪ جو واقعو بيان ڪيو ۽ ٻڌايو ته هڪ مهيني تائين رسول الله ﷺ قرآني آيتن جي نازل ٿيڻ تائين ڇو اضطراب ۾ رهيا؟
- 5- سورة النمل ۾ حضرت سليمان ۽ هُدهُد جو ذڪر آهي. ڇا حضرت سليمان هُدهُد جي باري ۾ باخبر هو؟ ڇا کيس غيب جو علم هو؟
- 6- اسان جي معاشري ۾ شرڪ في العلم جون ڪهڙيون صورتون موجود آهن؟
- 7- معاشري ۾ توحيد في العلم جي پکيڙڻ لاءِ اسان ڇا ڪري سگهون ٿا؟

اثون باب

توحيد صفت اختيار



## توحيد صفت اختيار

• وصف:

توحيد صفت اختيار مان مراد الله تعالى جو ڪامل اختيار (Sovereignty) آهي. اهڙو ڪامل اختيار جو ڪنهن ٻيءَ هستيءَ لاءِ ٿي نٿو سگهي. ان جي اختيار ۾ ڪابه هستي دخل ڏيئي نٿي سگهي. هون ڪنهن کان ڊڄي ٿو، نه رعب ۾ اچي ٿو، نه سندس اختيار ۾ ٻيو ڪو شريڪ آهي، نه هو ڪنهن جي آڏو جوابدار آهي. الله تعالى ڪامل اختيار رکي ٿو، هو بيوس نه آهي، لاچار نه آهي، ان جي سامهون ڪا مجبوري نه آهي، ڪارڪاوت نه آهي، ان تي ڪنهن جو دٻاءُ نه آهي، هو ”فَعَالٌ لَّيَّا يُرِيدُ“ هستي آهي. جيڪي چاهي ڪري سگهي ٿو، ڪنهن شيءِ کان عاجز نه آهي، ان عقيدي کي توحيد في الاختيار چئجي ٿو.

قرآن مجيد ۾ الله تعالى جي قدرت جي طاقت ۽ اختيار جي بيان لاءِ ڪيترا خوبصورت نالا (اسماء الحسنی) استعمال ٿيا آهن. هو قادر به آهي، قدير به آهي، مقتدر به آهي، قوي به آهي، جبار به آهي، عزيز به آهي، قاهر به آهي، متين به آهي، منتقم به آهي. ڪجهه نالن جو ذڪر ڪجي ٿو:

1- قَادِرٌ: فاعل جي وزن تي اسم فاعل آهي. قدرت رکڻ واري کي قادر

چئجي ٿو، جيئن:

(الطارق: 8)

إِنَّهُ عَلَى رَجْعِهِ لَقَادِرٌ

”بيشڪ الله تعالى پيهر پيدا ڪرڻ تي پوري قدرت رکي ٿو.“

2- قَدِيرٌ: فعيل جي وزن تي اسم صفت آهي. اسم فاعل جي پيٽ ۾ صفت

مستقل ۽ پائدار هوندي آهي. اسم صفت ۾ ديرپا هئڻ جو مفهوم

هوندو آهي، جيئن:



وَهُوَ عَلَى كُلِّ شَيْءٍ قَدِيرٌ 〇

(هود: 4)

”هه هره هڪ شيء تي ڪامل قدرت ۽ اختيار رکي ٿو.“

3- الْمُقْتَدِرُ: مفعول جي وزن تي باب افتعال مان اسم فاعل آهي. اهو اسم لازم به آهي ۽ متعدي به. مقدر ۾ اهڙي ڪامل قوت هوندي آهي، جو ڪامل اقتدار مڪمل فرمان روائي ۽ عظيم الشان حڪمراني جو دليل آهي، جيئن:

كَذَّبُوا بِآيَاتِنَا كُلِّهَا فَأَخَذْنَاَهُمْ أَخَذَ عَزِيزٌ مُّقْتَدِرٌ 〇 (القمر: 42)

”انهن اسان جي سڀني آيتن کي ڪوڙو ڪيو ته اسان (ان جي نتيجي ۾) انهن کي اهڙو پڪڙيو جيئن ڪا زبردست ۽ غالب اقتدار واري هستي پڪڙيندي آهي.“

هي آيتون به ڏسو:

1- اللَّهُ وَتُئِي كُلَّ اخْتِيَارِ آهِن:

قرآن چوي ٿو:

(الرعد: 31)

(a) بَلْ لِلَّهِ الْأَمْرُ جَمِيعًا.

”بلڪ سمورو اختيار الله وٽ ئي آهي.“

(آل عمران: 154)

(b) قُلْ إِنَّ الْأَمْرَ كُلَّهُ لِلَّهِ.

”چوین ته سمورا اختيار الله جي هٿ ۾ ئي آهن.“

2- اللَّهُ تَعَالَى وَتُ اخْتِيَارِ آهِن، جو مخلوق ۾ ڪنهن وٽ نه آهن:

هيٺ ڏنل آيت مان معلوم ٿئي ٿو ته ڪنهن انسان کي نبي يا رسول جي عهدي تي مقرر ڪرڻ الله تعاليٰ جي اختيار ۾ آهي، اهو انسان جو ڪم نه آهي. قرآن چوي ٿو:

وَرَبُّكَ يَخْلُقُ مَا يَشَاءُ وَيَخْتَارُ ۚ مَا كَانَ لَهُمُ الْخِيَرَةُ ۚ سُبْحَانَ اللَّهِ  
(القصص: 68)

وَتَعَالَى عَمَّا يُشْرِكُونَ ○

”۽ تنهنجو رب پيدا ٿو ڪري جيڪي به چاهي ٿو ۽ اهو (پاڻ ئي  
پنهنجي ڪر لاءِ جنهن کي چاهي ٿو) چونڊي ٿو ۽ اها چونڊ انهن ماڻهن  
جي ڪرڻ جو ڪم نه آهي. الله پاڪ ۽ نهايت بالا ۽ برتر آهي، ان شرڪ  
کان جيڪو اهي ڪن ٿا.“

3- الله تعاليٰ جي مشيت (مريض) اڻ ٿر ۽ محڪم (مضبوط) آهي؛  
الله تعاليٰ جي مشيت اڻ ٿر ۽ مضبوط آهي. ڪائنات جي ذري ذري تي  
ان جي مرضي هلي ٿي.

(الحج: 18)

إِنَّ اللَّهَ يُفَعِّلُ مَا يَشَاءُ

”بيشڪ الله جيڪي چاهي ٿو، اهو ڪري ٿو ڇڏي.“

(الذهر: 30)

وَمَا تَشَاءُونَ إِلَّا أَنْ يَشَاءَ اللَّهُ.

”۽ توهان جي چاهڻ سان ڪجهه نٿو ٿي سگهي، جيستائين الله نه چاهي.“

4- الله جي ارادي جي سامهون ڪنهن جو وس نٿو هلي؛

الله جنهن کي وٺيس، ان کي آزمائش ۾ مبتلا ڪري. ان جي ارادي جي  
سامهون ڪنهن جو وس نٿو هلي.

وَمَنْ يُرِدِ اللَّهُ فِتْنَتَهُ فَلَنْ تَمْلِكَ لَهُ مِنَ اللَّهِ شَيْئًا ۚ (المائدة: 41)

”جنهن کي الله فتنو ۾ وجهڻ جو ارادو ڪيو هجي، ان شخص کي الله  
جي پڪڙ کان اوهان ڪجهه نٿا ڪري سگهو.“

5- الله تعاليٰ جو ارادو به اٿڻ ۽ مضبوط هوندو آهي؛

الله تعاليٰ جو هر ارادو به اٿڻ ۽ مضبوط آهي. پنهنجي ارادي کي نافذ  
ڪرڻ ۾، ان جي سامهون ڪا رڪاوٽ نه هوندي آهي.



## فَعَالٌ لَّيَّائِرٌ

(البروج: 16)

”جيڪو به ارادو ڪندو آهي، پورو ڪندو آهي.“

إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ○ (يس: 82)

”الله جڏهن ڪنهن شيءِ جو ارادو ڪندو آهي ته ان جو ڪم بي هي آهي ته ان کي ڪم ڏي ته ”ٿي وڃ“ پوءِ اهو ٿي پوندو آهي.“

قُلْ فَمَنْ يَمْلِكُ لَكُمْ مِنَ اللَّهِ شَيْئًا إِنْ أَرَادَ بِكُمْ ضَرًّا أَوْ أَرَادَ بِكُمْ نَفْعًا

(الفتح: 11)

”اي رسول ﷺ! چؤ ڪير توهان جي معاملي ۾ الله جي فيصلو کي روڪڻ جو ڪجهه به اختيار رکي ٿو؟ توڙي هو توهان کي نقصان ڏيڻ جو ارادو ڪري يا فائدي پهچائڻ جو ارادو ڪري.“

6- سڀني ڪمن جي تدبير ڪرڻ وارو صرف الله تعاليٰ آهي؛

الله تعاليٰ هر شيءِ جي تدبير ڪندو آهي، هو مُدَبِّرُ آهي.

يُدَبِّرُ الْأَمْرَ مِنَ السَّمَاءِ إِلَى الْأَرْضِ (السجده: 5)

”الله ٿي آسمان کان زمين تائين هر ڪم جي تدبير ڪندو آهي.“

7- عزت ۽ ذلت الله تعاليٰ ٿي ڏئي ٿو:

عزت ۽ ذلت جو اختيار به رڳو الله تعاليٰ وٽ آهي، ٻيءَ ڪنهن مخلوق وٽ نه آهي.

وَمَنْ يُهِنِ اللَّهُ فَمَا لَهُ مِنْ مُكْرِمٍ (الحج: 18)

”جنهن شخص کي الله ذليل ڪري، ان کي عزت ڏيڻ وارو ڪوبه ڪونهي.“

أَيَّتَعُونَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا ○ (النساء: 139)

”ڇا اهي ڪافرن وٽ عزت تلاش ڪن ٿا؟ (انهن کي اتي عزت ڪيئن



ملي سگهي ٿي؟ چو ته سڀني عزتن جو مالڪ ته الله آهي.“

8- الله تعاليٰ ڪنهن جي سامهون جوابده نه آهي، سڀ ماڻهو ان جي اڳيان جوابده آهن:

الله تعاليٰ کان وڏي ڪا هستي ڪانهي جو هو ان جي اڳيان جواب لاءِ مجبور هجي. ان جي ابتڙ دنيا جي ساري مخلوق کان الله تعاليٰ وڏو آهي، ان ڪري سموري مخلوق الله جي سامهون جوابده آهي. قرآن چوي ٿو:

لَا يُسْئَلُ عَمَّا يَفْعَلُ وَهُمْ يُسْئَلُونَ ○ (الانبياء: 23)

”هو پنهنجي ڪمن بابت ڪنهن جي اڳيان جوابده نه آهي ۽ ٻيا سڀ جوابده آهن.“

9- الله تعاليٰ جا فيصلا نافذ ٿين ٿا، انهن کي ڪو بدلائي نٿو

سگهي:

مخلوق الله جي سامهون بي اختيار آهي. الله جي فيصلي جي برخلاف ٻي ڪا مخلوق فيصلو نٿي ڪري سگهي، پوءِ اهو فيصلو عذاب جو هجي يا رحمت جو. قرآن چوي ٿو:

مَا يَفْتَحِ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا

”الله جنهن رحمت جو دروازو ماڻهن لاءِ کولي، ان کي روڪڻ وارو ڪوبه نه آهي“

وَمَا يُؤْتِيهِمْ لََّا مُرْسِلَ لَهُ مِنْ بَعْدِهِ

۽ جنهن کي بند ڪري، ان کي الله کان پوءِ ٻيو ڪو ڪولڻ وارو ڪونهي

وَهُوَ الْعَزِيزُ الْحَكِيمُ ○

(فاطر: 2)

هو زبردست ۽ حڪمت وارو آهي.“

10- الله جي فيصلي تي ڪوبه نظر ثاني ڪرڻ وارو ڪونهي:

الله جو فيصلو آخري عدالت جو فيصلو آهي. الله جي عدالت کان مٿي ٻي عدالت ڪانهي.

وَاللّٰهُ يَحْكُمُ لَا مُعَقَّبَ لِحُكْمِهِ ط

(الرعد: 41)

”الله تعاليٰ فيصلو ڪري ٿو، ڪوبه ان جي فيصلي تي نظر ثاني ڪرڻ وارو نه آهي.“

11- ڪارساز ۽ بگڙي بنائڻ وارو، رڳو الله تعاليٰ ئي آهي:

ڪارساز ۽ بگڙي بنائڻ وارو الله تعاليٰ نصير آهي، مدد ڪرڻ ان جي صفت آهي، فاطر يعني خالق آهي.

قُلْ اَغَيْرَ اللّٰهِ اَتَّخِذُ وَلِيًّا فَاطِرِ السَّمٰوٰتِ وَالْاَرْضِ (الانعام: 14)

”اي رسول ﷺ! انهن کان پڇ ته ڇا زمين ۽ آسمان جي پيدا ڪرڻ واري کان علاوه ڪنهن ٻئي کي ولي يعني ڪارساز بنايان؟“

مَا لَكُمْ مِّنْ دُونِ اللّٰهِ مِنْ وَلِيٍّ وَلَا نَصِيرٍ (الشوري: 31)

”الله جي مقابلي ۾ توهان جو ڪو حامي ۽ ناصر نه آهي.“

12- الله تعاليٰ اهڙو وڪيل (ڪارساز) آهي، جنهن جي حوالي

سمورا معاملو ڪيا وڃن:

الله تعاليٰ وڪيل آهي، يعني اعتماد جهڙو محافظ آهي. ان تي ئي توڪل ۽ ڀروسو ڪيو ويندو آهي.

وَكَفَى بِاللّٰهِ وَكِيلًا (الاحزاب: 3)

”الله تعاليٰ ئي وڪيل يعني ڪارساز هئڻ لاءِ ڪافي آهي.“



(المزمل: 9)

لَا إِلَهَ إِلَّا هُوَ فَاتَّخِذْهُ وَكِيلًا ۝

”الله کان سواءِ ڪوبه الله ڪونهي، پوءِ رڳو ان کي وڪيل يعني ڪارساز بنايو.“

13- الله تعاليٰ ئي نافع ۽ ضار آهي؛

نافع پهچائيندڙ ۽ ضار نقصان پهچائيندڙ کي چوندا آهن. کي ماڻهو تارن ۽ انهن جي گردش کي نافع ۽ نقصان پهچائيندڙ سمجهندا آهن. اهو به شرڪ في الاختيار آهي. اسان جو نئون نسل هاڻي اخبارن ۾ روزانو تارن جو زائچو ڏسڻ لڳا آهن. هندستان جا ٿي وي ته روزانو پنهنجي ڏسڻ وارن کي ٻڌائين ٿا ته جيڪڏهن اوهان جو ستارو فلاڻو آهي ته اوهان جو ڏينهن سٺو گذرندو، جيڪڏهن ستارو فلاڻو آهي ته ڏينهن منحوس ٿيندو. اقبال چيو:

بتن کان اٿو اميد، خدا کان نااميدي

مون کي ٻڌاءِ ته سهي ته پوءِ ڪافري ڇا آهي؟

هڪ مسلمان رڳو الله کي ئي نافع ۽ ضار سمجهندو آهي. تفصيل ايندڙ باب ۾ موجود آهي.

14- الله کان سواءِ ٻيو ڪو حڪم نه آهي، اهو ئي عذاب جو

فيصلو ڪندو؛

الله کان سواءِ ٻيو ڪوبه حڪم (جج) ۽ قاضي نه آهي، اهو ئي فيصلا ڪندو آهي. قرآن صاف فرمائي ٿو:

إِنَّ الْحُكْمَ إِلَّا لِلَّهِ يُقْضَى الْحَقُّ وَهُوَ خَيْرُ الْفَصِلِينَ ۝

”(عذاب جي) فيصلن (حڪم) جو اختيار ان کي ئي آهي، اهو ئي حق جو بيان ڪري ٿو ۽ اهو ئي بهترين فيصلا ڪندڙ آهي.“



قُلْ لَوْ أَنَّ عِنْدِي مَا تَسْتَعْجِلُونَ بِهِ لَقُضِيَ الْأَمْرُ بَيْنِي

چو! جيڪڏهن اها شيء (يعني عذاب) منهنجي اختيار ۾ هجي ها، جنهن لاءِ اوهان جلدي ڪري رهيا آهيو ته منهنجي ۽ اوهان جي وچ ۾ گهڻو اڳ فيصلو ٿي وڃي ها.

وَبَيْنَكُمْ ۖ وَاللَّهُ أَعْلَمُ بِالظَّالِمِينَ ○ (الانعام: 57-58)

پر الله وڌيڪ بهتر ڄاڻي ٿو ته ظالمن سان ڪهڙو معاملو ڪيو وڃي؟

15- جيڪڏهن الله ساري دنيا جي انسانن کي هلاڪ ڪري ته

ڪوبه بچائي نٿو سگهي:

قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ

مَرْيَمَ وَأُمَّهُ وَفِي الْأَرْضِ جَمِيعًا ۖ (المائدة: 17)

”اي نبي ﷺ! ڪين چو جيڪڏهن مسيح ابن مريم ان جي والده

(حضرت مريم) ۽ سڀني زمين وارن کي هلاڪ ڪرڻ جو ارادو ڪري ته

ڪنهن جي مجال آهي جو ان کي ان جي ارادي کان باز رکي سگهي؟“

هيءَ آيت عيسائين جي غلو جي سلسلي ۾ آئي آهي. اهي حضرت

عيسيٰ ۽ حضرت مريم کي بااختيار سمجهندا آهن. ان آيت ۾ انهن جي

ان باطل عقيدې کي رد ڪيو ويو آهي.

● علم، قوت ۽ اختيار جو پاڻ ۾ تعلق:

جنهن وٽ جيترو علم هوندو، ان وٽ اوتري طاقت هوندي.

(Knowledge is power). الله تعاليٰ وٽ جيئن ته مڪمل علم آهي، ان

ڪري ان وٽ مڪمل اختيار به آهن. الله تعاليٰ ”يَكُنْ شَيْءٌ عَلَيْنَا“ به آهي ۽

”عَلَى كُلِّ شَيْءٍ قَدِيرٌ“ به آهي.

## توحيد في الاختيار جو تـ

- 1- الله تعالى ئي ڪامل اختيار رکي ٿو. اهڙا ڪامل اختيار جيڪي ڪنهن ٻئي وٽ نه آهن. الله تعالى جي ڪامل اختيارن جي عقيدتي کي ”توحيد في الاختيار“ چئجي ٿو.
- 2- الله تعالى ڪنهن مخلوق جي سامهون جوابده نه آهي. بلڪ ساري مخلوق الله جي سامهون جوابده آهي. (الانبیاء: 23)
- 3- ان جا فيصلا نافذ ٿيندا، ٻي ڪا هستي ان جي فيصلن کي رد ڪري نٿي سگهي. (فاطر: 2)
- 4- الله جي ارادي، مرضي ۽ مشيت جي سامهون ڪنهن ٻيءَ هستيءَ جو وس نٿو هلي سگهي.
- 5- جيڪڏهن الله ساري دنيا کي هلاڪ ڪرڻ گهري ته ٻي ڪا هستي ان کي ان جي ارادي کان باز نٿي رکي سگهي. (المائد: 17)
- 6- الله تعالى جيڪو چاهي ٿو، ڪري ٿو.
- 7- ڪنهن شيءِ کي ڪرڻ لاءِ ۽ وجود ۾ آڻڻ لاءِ ان کي رڳو ”ڪُن“ (ٿي پڻ) چوڻو پوي ٿو ته اها ٿي پوي ٿي.
- 8- الله تعالى جي مرضي نافذ ٿيڻ ۾ ڪابه رڪاوٽ، عاجزي، مجبوري ۽ ٻي وسي نه آهي.
- 9- جيڪڏهن ڪنهن ٻيءَ هستيءَ جي باري ۾ اهڙو عقيدو هجي ته اها به ڪامل اختيار رکي ٿي ته پوءِ اهڙو عقيدو شرڪ في الاختيار چيو ويندو.

## سوال

- 1- توحيد اختيار جي وصف بيان ڪيو.
- 2- انسانن ۽ الله جي اختيارن جي فرق کي، قرآني آيتن جي حوالي سان هڪ چارٽ ۾ واضح ڪيو.
- 3- اسان جي معاشري ۾ شرڪ في الاختيار جون ڪهڙيون صورتون موجود آهن؟ ٻه ٽي مثال بيان ڪيو.
- 4- معاشري ۾ توحيد اختيار کي عام ڪرڻ لاءِ اسان ڇا ٿا ڪري سگهون؟

باب نائون

توحيد في النفع والضّر



## نفعي ۽ نقصان جي باري ۾ توحيد

### نفعي ۽ نقصان پهچائڻ وارو رڳو الله تعاليٰ آهي

”توحيد نفع و ضرر“ اصل ۾ توحيد اختيار جو ئي هڪ قسر آهي. جيئن ته قرآن ان باري ۾ تفصيل سان ذڪر ڪيو آهي، ان ڪري ان جو ذڪر عليحده بيان ڪجي ٿو. فائدو ۽ نقصان، عزت ۽ ذلت، تنگي ۽ خوشحالي، صحت ۽ بيماري، زندگي ۽ موت ۽ ان طرح جون سڀ شيون الله تعاليٰ جي ئي هٿ ۾ آهن، مخلوق ڪيتري به اعليٰ درجي جي هجي، اها نفع، نقصان جي مالڪ ناهي. مسلمان لاءِ اهو عقيدو ضروري آهي.

1- عزت ۽ ذلت تي الله ئي قادر آهي؛

قرآن مجيد ۾ خود رسول الله ﷺ جي زبان مبارڪ سان چورايو ويو ته الله تعاليٰ اهڙو مالڪ الملڪ آهي، يعني اهڙي بادشاهت جو مالڪ آهي جو هر قسر جا اختيار رکي ٿو. بادشاهي عطا ڪري ٿو، ڪسي ٿو عزت به عطا ڪري سگهي ٿو، ذليل به ڪري سگهي ٿو.

قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ  
مِمَّنْ تَشَاءُ

”اي رسول ﷺ) چؤ ته اي الله! اي بادشاهت جا مالڪ! تون جنهن کي چاهين بادشاهت ڏين ٿو ۽ جنهن کان چاهين بادشاهت ڪسي وٺين ٿو

وَتُعِزُّ مَنْ تَشَاءُ وَتُذِلُّ مَنْ تَشَاءُ

۽ تون جنهن کي وڌيئي عزت ڏين ۽ جنهن کي چاهين ذليل ڪرين

بِيَدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ ۝ (آل عمران: 26)

هر طرح جي پلائي تنهنجي هٿ ۾ آهي. بيشڪ تون هر شيءِ تي وس وارو آهين.

2- جڏهن الله فائدي يا نقصان جو فيصلو ڪري ته پيو ڪو ان کي بدلائي نٿو سگهي:

سورة الانعام جي هيٺ ڏنل آيت ۾ ڪولي ٻڌايو ويو آهي ته نقصان ۾ مبتلا ڪرڻ وارو به الله تعاليٰ ئي هوندو آهي ۽ ان کي هٽائڻ وارو به اهوئي آهي. ٻيا ماڻهو بي وس ۽ بي اختيار آهن.

وَأَن يُسَسِّسَ اللَّهُ فَلَا بِضْرٍ كَاشِفَ لَهُ إِلَّا هُوَ

”جيڪڏهن الله تعاليٰ اوهان کي پلائي پهچائڻ چاهي ته هو هر شيءِ تي قادر آهي ۽ جيڪڏهن نقصان ۾ مبتلا ڪري ته ان کي هٽائڻ وارو به الله کان سواءِ ڪو ڪونهي.

وَأَن يُسَسِّسَ بِخَيْرٍ فَهُوَ عَلَىٰ كُلِّ شَيْءٍ قَدِيرٌ ۝ (الانعام-17)

۽ جيڪڏهن الله اوهان کي چڱائي (نفع) پهچائڻ چاهي ته هو هر شيءِ تي وس وارو آهي.

يعني پلائي اهو پهچائي سگهي ٿو جيڪو هر شيءِ تي قادر هجي ۽ جيئن ته الله تعاليٰ کان سواءِ پيو ڪو قادر ناهي ان ڪري الله کان سواءِ ڪو پلائي (نفع، فائدو) نٿو پهچائي سگهي.

3- الله کي ڇڏي ٻين کي اولياءَ (ڪارسان) بنائڻ وارا مشرڪ

پنهنجي غلط ڪمن جي تاويل هيئن ڪن ٿا ته اسان الله جو

قرب حاصل ڪرڻ لاءِ ان جي پوڄا ڪندا آهيون:

مڪي جا مشرڪ پنهنجي بتن جي باري ۾ هي عقيدو رکندا هئا ته ”اهي



عام انسانن کي الله جي قريب ڪري سگهن ٿا. اهي بت اصل ۾ نيڪ  
انسانن جي نمائندگي ڪن ٿا. جڏهن اسان انهن بتن جي پوڄا ڪندا  
آهيون ته انهن مري ويل ماڻهن جا روح خوش ٿي اسان کي الله جي  
قريب ڪندا. اهي روح اثر وارا آهن، اختيار جا صاحب آهن، ولي آهن  
ڪار ساز آهن، ان ڪري انهن جي عبارت ضروري آهي. ”قرآن چوي ٿو

وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ

(زمر-3)

”جن ماڻهن الله کان سواءِ (پيا اولياءِ) ڪار ساز بنائي رکيا آهن، اهي  
چون ٿا: اسان ته انهن جي عبادت رڳو هن ڪري ٿا ڪيون ته هي (اولياءِ)  
اسان کي الله جي ويجهو ڪن ٿا، (حالانڪ اهي اهڙو اختيار نٿا رکن  
انهن جو عقيدو هي هوندو آهي ته اهي اولياءِ اسان کي نفع به پهچائي  
سگهن ٿا ۽ نقصان به.“

#### 4- اولياءِ به فائدي يا نقصان جو اختيار نٿا رکن:

جن کي ماڻهو ولي سمجهن ٿا، انهن جي باري ۾ قرآن چوي ٿو ته اهي  
ڪو اختيار نٿا رکن:

قُلْ مَنْ رَبُّ السَّمَوَاتِ وَالْأَرْضِ قُلِ اللَّهُ

”اي رسول الله ﷺ! پڇين ته آسمانن ۽ زمين جو مالڪ (رب) ڪير  
آهي؟ ٻڌائيندا ته الله!

قُلْ أَفَاتَخَذْتُمْ مِنْ دُونِهِ أَوْلِيَاءَ

چؤ ته جڏهن هر شيءِ جو مالڪ الله آهي ته پوءِ اوهان الله کان سواءِ ٻين  
کي ڪار ساز (اولياءِ) ڇو بنائي رکيو آهي؟

لَا يَسْلُكُونَ لَآنَفْسِهِمْ نَفْعًا وَلَا ضَرًّا



بلڪ انهن اوليائن جو حال ته هي آهي جو اهي ته پنهنجي نفعي ۽ نقصان جو به اختيار نٿا رکن.

قُلْ هَلْ يَسْتَوِي الْأَعْمَىٰ وَالْبَصِيرُ ۚ أَمْ هَلْ تَسْتَوِي الظُّلُمَاتُ وَالنُّورُ ۚ ۝  
 ڇا اندو ۽ اکين وارو برابر ٿي سگهن ٿا؟ ڇا اوندھ ۽ روشنائي برابر آهن؟

أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَابَهَ الْخَلْقُ عَلَيْهِمْ ۚ

ڇا انهن اهڙا شريڪ بنائي رکيا آهن، جن الله جي مخلوق جهڙي ڪا مخلوق ٺاهي آهي، ۽ اهڙي طرح انهن مشرڪن تي ان مخلوق (الله سان) ڪا مشابهت پيدا ڪئي آهي؟

قُلِ اللَّهُ خَالِقُ كُلِّ شَيْءٍ ۖ وَهُوَ الْوَاحِدُ الْقَهَّارُ ۝ (الرعد-16)

(اي رسول الله ﷺ!) اوهان چئو ته الله ئي هر شيءِ جو خالق آهي ۽ هو اڪيلو ئي غالب آهي.

(ان آيت ۾ مشرڪن جي باطل معبودن کي اندو ۽ اوندھ چيو ويو آهي)

1. سورة الرعد جي هن 16 آيت مان هي ڳالهيون معلوم ٿيون:

a- الله تعاليٰ ئي زمين ۽ آسمان جو نظام هلائي رهيو آهي، ان جي ئي ربوبيت آهي.

b- الله تعاليٰ جهڙي با اختيار هستيءَ کي ڇڏي ٻين کي اولياء (ڪارسان) بنائڻ بيوقوفي آهي.

c- هي فرضي خدا ۽ اولياءِ فائدي ۽ نقصان جو ڪو اختيار نٿا رکن، جڏهن ته الله ئي سمورو اختيار رکي ٿو.

d- وري سوال ڪيو ويو ته ڇا اندو ۽ اکين وارو برابر ٿي سگهن ٿا؟ هتي غير الله کي اندي جي مثال چيو ويو جڏهن ته الله تعاليٰ بصير آهي.

e- وري سوال ڪيو ويو ته ڇا اوندھ ۽ روشني برابر آهن؟ هتي غير الله

مِنْ دُونِ اللَّهِ مَعْبُودِينَ كِي الظلمات چيو ويو جڏهن ته الله تعاليٰ النور آهي.  
 f- وري هي عقلي سوال ڪيو ويو ته ڇا ڪابه مخلوق خلق جو اختيار رکي ٿي، جنهن جي ڪري انهن نادانن کي ڪنهن قسم جي مشابهت جو شڪ پيدا ٿي ويو آهي؟ جڏهن ته هر شيءِ جو خالق خدائي آهي.  
 g- پوءِ آخر ۾ اها وضاحت ڪئي وئي آهي ته الله واحد به آهي ۽ قهار (غالب) به آهي.

5- فائدي يا نقصان کان عاجز ماڻهن کي پڪارڻ نهايت وڏي گمراهي آهي؛

سورة الحج ۾ ”مِنْ دُونِ اللَّهِ“ کان دعا گهرڻ وارن کي صاف صاف ٻڌايو ويو آهي ته اهي اهڙين بي اختيار ۽ بيوس هستين جي عبادت ڪري رهيا آهن ۽ انهن جي آڏو دعا لاءِ هٿ ڪڍي بيٺا آهن، جن کي نفعي يا نقصان جو ڪو اختيار ڪونهي. هيءُ اهڙي اعتقادي گمراهي آهي جنهن سان انسان تمام پري پٽڪي وڃي ٿو. فرمايو ويو:

يَدْعُوا مِنْ دُونِ اللَّهِ مَا لَا يَضُرُّهُ وَمَا لَا نَنْفَعُهُ ذَلِكَ هُوَ الضَّلَلُ  
 الْبَعِيدُ ○ (الحج-12)

”هي (مشرڪ) الله کان سواءِ اهڙي هستيءَ کي ٿو پڪاري ڇا ڪيس ته نقصان پهچائي ٿي سگهي نه فائدو. اها نهايت پري جي گمراهي آهي.“

6- غير الله (مِنْ دُونِ اللَّهِ) به فائدي ۽ نقصان جو اختيار نٿا رکن؛

اهڙي مضمون سورة المائدة ۾ سوال جي شڪل ۾ رکيو ويو. انهن کان پڇيو ويو ته ڇا اوهان اهڙين هستين جي عبادت ڪرڻ ٿا چاهيو جيڪي ڪنهن به قسم جي نفعي ۽ نقصان جو اختيار نٿيون رکن، جيڪي ٻوڙيون آهن، ٻڏي نٿيون سگهن ۽ جيڪي بي خبر به آهن. ان جي بدران الله تعاليٰ سميع آهي، ٻڌي ٿو ۽ عليم به آهي، مڪمل علم به رکي ٿو.



قُلْ أَتَعْبُدُونَ مِنْ دُونِ اللَّهِ مَا لَا يَنْبَغُ لَكُمْ ضَرًّا وَلَا نَفْعًا وَاللَّهُ هُوَ السَّمِيعُ الْعَلِيمُ ○  
(المائدہ-26)

”اي رسول الله ﷺ پڄين ته اوهان الله کان سواءِ اهڙن (مِن دُونِ اللَّهِ) جي عبادت ڪيو ٿا، جيڪي اوهان جي نفعي ۽ نقصان جو اختيار نٿا رکن؟ حالانڪ الله ئي ٻڌڻ ۽ ڄاڻڻ وارو آهي.“

7- آلهه (ڪوڙا خدا) به نفعي نقصان، زندگي، موت ۽ ٻيهر جيارڻ جو اختيار نٿا رکن؛

وَاتَّخَذُوا مِنْ دُونِهِ آلِهَةً لَا يَخْلُقُونَ شَيْئًا  
”۽ ماڻهن الله کان سواءِ ٻيا معبود (آلهه) بنائي رکيا آهن، جيڪي ڪا شيءِ پيدا ڪري نٿا سگهن.“

وَهُمْ يُخْلُقُونَ وَلَا يَمْلِكُونَ أَنْفُسَهُمْ ضَرًّا وَلَا نَفْعًا  
بلڪ اهي پاڻ پيدا ڪيا ويا آهن ۽ آهي ته پنهنجي نفعي ۽ نقصان جا به مالڪ نه آهن. (ٻين کي ڇا خاڪ فائدو پهچائي سگهندا)

وَلَا يَمْلِكُونَ مَوْتًا وَلَا حَيَاةً وَلَا نُشُورًا ○  
(الفرقان-3)  
۽ نه اهي ماڻهو پنهنجي موت ۽ زندگي جو اختيار رکن ٿا، نه وري ٻيهر اٿي ڪڙو ٿيڻ جو.“

2. هن آيت مان هيٺيون ڳالهيون معلوم ٿين ٿيون؛
- آلهه- جن کي اولياءِ بنايو ويو آهي، خالق نه آهن، مخلوق آهن، بلڪ الله تعاليٰ ئي خالق آهي.
  - آلهه- جن کي اولياءِ بنايو ويو آهي، نفعي ۽ نقصان جو اختيار نٿا رکن، الله وٽ سڀ اختيار آهن.
  - آلهه- جن کي اولياءِ بنايو ويو آهي، زندگي ۽ موت جو اختيار نٿا



رڪن، الله اهڙا اختيار رکي ٿو.  
 d. آلهه- جن کي اولياء بنايو ويو آهي، قيامت ۽ موت کان پوءِ پيهر زندگي جو اختيار به نٿا رکن، جڏهن ته الله تعاليٰ اهي سمورا اختيار رکي ٿو.

8- رسول الله ﷺ جن به نفع ۽ نقصان جو اختيار نٿا رکن؛

قرآن مجيد ۾ خود نبي ڪريم ﷺ جن جي زبان مبارڪ مان اعلان ڪرايو ويو ته رسول الله ﷺ جن به نفعي ۽ نقصان جو اختيار نٿا رکن. قرآن چوي ٿو:

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ (الاعراف-188)  
 ”(اي رسول الله ﷺ!) تون چؤ ته مون کي پنهنجي نفعي ۽ نقصان جو به اختيار ناهي پر جيڪو الله چاهي.“

9- فائدو ۽ نقصان ٻئي الله جي ئي طرفان هوندا آهن، رسول الله ﷺ جن جي طرفان نه هوندا آهن؛

ڪي ماڻهو فائدي کي الله جي طرفان سمجهندا آهن ۽ شڪست ۽ نقصان کي رسول الله ﷺ طرفان. قرآن اهڙن ماڻهن کي تنبيه ڪئي ۽ صاف ٻڌايو ته اهي سڀ شيون الله جي طرفان ٿينديون آهن.

وَأَنْ تَصِبُّهُمْ حَسَنَةً يَقُولُوا هَٰذَا مِنْ عِنْدِ اللَّهِ وَأَنْ تَصِبُّهُمْ سَيِّئَةً يَقُولُوا هَٰذَا مِنْ عِنْدِكَ

”جيڪڏهن انهن ماڻهن کي ڪو فائدو پهچي ٿو ته چون ٿا ته اهو الله جي طرف کان آهي ۽ ڪو نقصان پهچين ٿو ته چون ٿا هي تنهنجي (نبي ڪريم ﷺ) جي طرف کان آهي.“

(النساء: 78)

قُلْ كُلٌّ مِّنْ عِنْدِ اللَّهِ

تون چوين منهنجي طرف کان ڪجهه نه آهي. ڀلائي هجي يا نقصان  
سڀ الله جي طرفان آهي.“

10- رسول الله ﷺ جن نه ته فائدي يا نقصان جو اختيار رکندا  
هئا، نه وري غير الله کي پڪاريندا هئا:

سورة الجن ۾ به رسول الله ﷺ جن جي زبان مبارڪ مان چوايو ويو ته  
رسول الله ﷺ پاڻ به رڳو الله تعاليٰ کان دعا گهرندا هئا. نفعي ۽  
نقصان جو ڪو اختيار نه رکندا هئا. هدايت ۽ گمراهي جو به ڪو  
اختيار نه رکندا هئا.

قُلْ إِنَّمَا أَدْعُوا رَبِّي وَلَا أُشْرِكُ بِهِ أَحَدًا ○ (الجن: 20)

”اي رسول الله ﷺ) چؤ ته آئون رڳو الله کان دعا گهرندو آهيان ۽ (پئي  
ڪنهن کي پڪاري) ان سان شريڪ نه ڪندو آهيان.

قُلْ إِنِّي لَا أَمْلِكُ لَكُمْ ضَرًّا وَلَا رَشَدًا ○ (الجن: 21)

تون چؤ ته مان رسول هوندي به اوهان جي نفعي ۽ نقصان جو اختيار نٿو  
رکان.“

11- غير الله جي عبادت، انهن کي شفيع (سفارشي) ۽ نفعي  
نقصان جو مالڪ سمجهي ڪئي ويندي آهي:

سورة يونس ۾ مڪي جي مشرڪن جي خدا کان سواءِ ٻين جي عبادت  
جي سببن تي روشني وڌي وئي آهي. ٻڌايو ويو آهي ته انهن خيالي  
بزرگن کي الله تعاليٰ وٽ سفارش ڪندڙ سمجهي سندن پوڄا ڪئي  
ويندي هئي. جڏهن ته شفاعت، سفارش، معافي ۽ درگذر ڪرڻ جا  
سمورا اختيار به الله تعاليٰ جي هٿ وس آهن.

لَا يَعْْبُدُونَ مِن دُونِ اللَّهِ مَا لَا يَضُرُّهُمْ وَلَا يَنْفَعُهُمْ

”۽ اهي اهڙن ماڻهن جي عبادت ٿا ڪن، جيڪي نه انهن کي تفعر  
پهچائي سگهن ٿا نه نقصان،

وَيَقُولُونَ هَؤُلَاءِ شُفَعَاؤُنَا عِنْدَ اللَّهِ  
۽ چون ٿا ته هي الله وٽ اسان جا سفارشي آهن.

قُلْ أَتَنْبِئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ  
انهن کي چئي ڇڏ ته ڇا اوهان الله کي اهڙيون ڳالهيون ٻڌائڻ چاهيو ٿا  
جن کي هو نه آسمان ۾ ڄاڻي ٿو نه زمين ۾.  
(يعني اها اهڙي ڳالهه آهي جنهن جو ڪو وجود ڪونهي. سفارشي مڃي  
انهن جي عبادت ڪرڻ به شرڪ آهي).

(يونس-18)

سُبْحَنَهُ وَتَعَالَى عَمَّا يُشْرِكُونَ ○

”الله انهن جي شرڪ کان پاڪ ۽ نهايت مٿي آهي.“

## 12- ستارا نفع ۽ نقصان جو اختيار نٿا رکن:

پراڻي زماني کان ستارن جي باري ۾ ماڻهن جو هي عقيدو رهيو آهي ته  
اهي انسان جي همت جو فيصلو ٿا ڪن. مڪي جا ڪي مشرڪ هي  
عقيدو رکندا هئا ته ستارن جي برڪت سان بارش ٿيندي آهي. ماڻهو  
وڏي شوق سان ستارن جو علم حاصل ڪندا هئا، جنهن کي نجوم جو  
علم (Astrology) چيو وڃي ٿو. بخاري ۽ مسلم جي هڪ متفق عليه  
حديث ۾ آهي ته رسول الله ﷺ جن صلح حديبيه جي موقعي تي فجر  
جي نماز کان پوءِ نمازين کي خطاب فرمايو: رات جڏهن بارش ٿي ته  
الله تعاليٰ فرمائي ٿو ”ڪجهه ماڻهو مؤمن ٿيا ڪجهه ڪافر.“ جيڪي  
اهو عقيدو رکن ٿا ته الله جي فضل ۽ رحمت سان بارش ٿي آهي الله جا  
مؤمن ۽ ستارن جا منڪر آهن ۽ جيڪي ماڻهو اهو عقيدو رکن ٿا ته



ڦلاڻي ستاري جي ڪري بارش ٿي آهي، اهي الله جا ڪافر ۽ منڪر آهن ۽ ستارن تي ايمان رکڻ ٿا.“

ان صحيح حديث مان معلوم ٿيو ته ستارن کي نفعو يا نقصان ڏيڻ وارو سمجهڻ ڪفر آهي. ستارا ڪو اختيار نٿا رکن، اهي الله جي مخلوق آهن. الله تعاليٰ ئي خالق آهي ۽ سمورا اختيار رکي ٿو.

### 13- نجوم جو علم حاصل ڪرڻ حرام آهي:

سنن ابي دائود ۽ سنن ابن ماجه ۾ حضرت عباس رضي الله عنه کان روايت آهي ته رسول الله ﷺ جن فرمايو:

مَنْ اقْتَبَسَ عِلْمًا مِنَ النُّجُومِ اقْتَبَسَ شُعْبَةً مِّنَ السِّحْرِ اَدَمَّا زَادَهُ. ”جنهن ستارن جو علم (نجوم) حاصل ڪيو ان جادوءَ جو هڪ حصو سڳيو، جيڪي قدر نجوم جو علم سکندو اوترو وڌيڪ جادوءَ ۾ مبتلا ٿيندو.“ (ابو دائود، حديث 3905)

جادو سڪڻ حرام آهي. بخاري جي حديث ۾ جادوءَ کي هلاڪ ڪندڙ شين ۾ شامل ڪيو ويو آهي. (صحيح بخاري، حديث 5764)

### 14- ستارن جو ٽٽڻ:

مڪي جا مشرڪ اهو عقيدو به رکندا هئا ته جيڪڏهن ڪو ستارو ٽٽي يا ڪري ته ان جو مطلب هي آهي ته اڄ رات يا ته ڪو وڏو انسان پيدا ٿيو آهي، يا ڪو وڏو انسان وفات ڪري ويو آهي. رسول الله ﷺ فرمايو:

فَانَّهُمْ لَا يُرْمَى بِهِ لِمَوْتِ أَحَدٍ وَلَا لِحَيَاتِهِ. (صحيح مسلم)

”ڪنهن جي پيدائش يا موت تي ستارا نه ٽٽندا آهن.“

ان حديث مان به معلوم ٿيو ته انسان جي قسمت جو ستارن يا علم نجوم سان ڪو تعلق ڪونهي.

## 15- ستارن جي زائچي (Horoscope) تي يقين رکڻ ڪفر آهي.

هورو سڪوپ مان مراد ستارن جو اهو زائچو آهي، جنهن ۾ مختلف ستارن جي پوزيشن جو نقشو ٺاهي، ڪنهن انسان جي ڄمڻ جي تاريخ سان جوڙي ان انسان جو مستقبل معلوم ڪندا آهن. اهو علم سکڻ ۽ ان تي يقين ڪرڻ حرام آهي. ان علم جي روشنيءَ ۾ ڪي ڏينهن مبارڪ سمجهڻ ۽ ڪي منحوس سمجهڻ جائز نه آهي. نجومِيءَ وٽ وڃڻ به جائز نه آهي.

## توحيد نفع ۽ نقصان جو نت

1- ”الله تعاليٰ بادشاهن جو بادشاهه آهي. نفعو ۽ نقصان، عزت ۽ ذلت مڪمل طور ان جي هٿ ۾ آهي.“ (آل عمران: 26)

2- ”الله تعاليٰ کان سواءِ ڪا ٻي هستي يا مخلوق نفعي ۽ نقصان جو اختيار نٿي رکي.“ (الانعام: 17)

3- ”اولياءِ الله به نفعي ۽ نقصان جو اختيار نٿا رکن.“ (الرعد: 16)

4- ”ڪوڙا معبود (آلهة) به نفعي ۽ نقصان جو اختيار نٿا رکن.“ (الفرقان: 3)

5- ”غير الله ۽ ”من دون الله“ به نفعي ۽ نقصان جو اختيار نٿا رکن. انهن جي عبادت حرام آهي.“ (المائد: 70)

6- ”رسول الله ﷺ به نفعي ۽ نقصان جو اختيار نٿا رکن.“ (الاعراف: 180)

7- ”ستارا به نفعي ۽ نقصان جو اختيار نٿا رکن. ستارن جي برڪت تي ايمان آڻيندڙ ڪافر ٿي وڃن ٿا.“ (بخاري ۽ مسلم)

8- نجوم جو علم جادوءَ جو هڪ قسم آهي. جادو سکڻ به حرام آهي ۽ نجوم جو علم سکڻ به حرام آهي.

9- ستارن جي نٿڻ يا ڪرڻ جو اهو مطلب ناهي ته ان رات ڪو وڏو ماڻهو



پيدا ٿيو يا فوت ٿيو آهي. (صحيح بخاري)

10- ستارن جو زائچو (Horoscope) ٿاھڻ ۽ ان کي ڪنھن انسان جي ڄم جي تاريخ سان ملائڻ ۽ پوءِ ان شخص جي مستقبل جي باري ۾ ٻڌائڻ به حرام آهي.

11- ”الله کان سواءِ ٻين کي نفعو يا نقصان ڏيندڙ سمجھي پڪارڻ ۽ انهن کان دعائون گهرڻ وڌي گمراھي آهي.“ (الحج: 12)

12- غير الله شفاعت يا سفارش جو اختيار نٿا رکن. (يونس: 18)

شفاعت به الله جي مرضي ۽ اختيار جو نالو آهي. (الزمر: 44)

13- سموري مخلوق بي اختيار آهي، الله ئي بااختيار آهي. نفعو، نقصان سڀ ان جي هٿ ۾ آهي. (النساء: 78)

## سوال

- 1- آلهه، غير الله، اولياءَ ۽ من دون الله جي قرآني اصطلاحن جي وضاحت ڪيو.
- 2- من دون الله جي عبادت ڇو ڪئي ويندي آهي؟
- 3- توحيد جي عقيدي کي عوام ۾ مقبول ڪرڻ لاءِ اوهان وٽ ڪهڙو دعوتي پروگرام آهي؟



عبادت رڳو ان رب جي ٿي سگهي  
ٿي جيڪو خالق آهي:

يَا أَيُّهَا النَّاسُ اعْبُدُوا رَبَّكُمُ الَّذِي  
خَلَقَكُمْ وَالَّذِينَ مِنْ قَبْلِكُمْ  
لَعَلَّكُمْ تَتَّقُونَ ۝ (البقره: ۲۱)

”اي انسانو! پنهنجي ان رب جي  
عبادت ڪيو جنهن اوهان کي ۽  
اوهان کان اڳ وارن ماڻهن کي  
پيدا ڪيو ته من اوهان (الله جي  
عذاب کان) بچي سگهو.“

باب ڈھون

توحید الوہیت ؑ

توحید ربوبیت

## توحيد الوهيت ۽ توحيد ربوبيت

”توحيد الوهيت“ جو مطلب توحيد عبادت آهي. يعني ڪامل محبت، تعظيم، خوف، اميد، عاجزي، توڪل سان جهڪڻ ۽ رڳو اڪيلي الله کي عبادت جو لائق سمجهي سندس عبادت ڪرڻ آهي. دعا، قرباني، جانور ڪُهڻ، مدد گهرڻ، پڪارڻ، سڀ شيون عبادتن ۾ شامل آهن. توحيد الوهيت کي وڌيڪ سمجهڻ لاءِ هي آيتون ڏسندا.

دعا (المؤمن: 60) خوف (آل عمران: 175) اميد (الكهف: 2) توڪل (المائدہ: 23) ڊپ (المائدہ: 3) جهڪڻ (الزمر: 54) مدد گهرڻ (الفاتحه: 4) پناه گهرڻ (سورة الفلق ۽ سورة الناس) قرباني (الانعام: 162)

### توحيد عبادت

عبادت جي معنيٰ ۾ 3 شيون شامل آهن.

- 1- بندگيءَ جون رسمون، پوڄا پاٽ (Rituals, Acts of worship)
- 2- فرمانبرداري، اطاعت (Obedience)
- 3- غلامي، يعني محڪوم ٿيڻ (Slavery)

بندگيءَ جي رومن يعني پوڄا پاٽ جا ٻه (2) قسم آهن. پهريون قسم ظاهري عملن تي ٻڌل آهي ۽ ٻيو قسم باطني ڪيفيت تي.

### الله ۽ الوهيت

عام طور تي لفظ الله مان معبود جو مفهوم ورتو ويندو آهي ۽ الوهيت مان مراد عبادت هوندي آهي. پر عربي زبان ۾ الله جا 8 مختلف مفهوم آهن.

- 1- لَا إِلَهَ إِلَّا اللَّهُ = هو لڪي ويو. الله تعاليٰ پوشيده (لڪل) آهي، نه اسين کيس ڏسي سگهون ٿا، نه ٻڌي سگهون ٿا.



2- لَآءَ = تَحَيَّرَ = هو حيران ٿي ويو.

لڪل هستيءَ جي باري ۾ حيراني هڪ لازمي ڳالهه آهي.

3- اِلَهَ = اِتَّجَهَ اِلَيْهِ لَشِدَّةٍ شَوْقِهِ اِلَيْهِ. هو شوق جي شدت سان ان ڏانهن متوجہ ٿيو.

لڪل هستيءَ جي باري ۾ ڄاڻڻ ۽ سمجھڻ جي خواهش پنهنجي اندر شوق جي شدت رکندي آهي. الله تعاليٰ ڏانهن به انسان شوق جي شدت سان توجه ڪندو آهي.

4- اِلَهَ = وَلِهَ بِاَمِّهِ = هو پنهنجي ماءُ کان چنبڙي پيو.

مصيبت ۾ چنبڙڻ سان سڪون ملندو آهي.

5- اِلَهُتُ = سَكَنَتْ اِلَيْهِ = مون ان سان سڪون حاصل ڪيو.

طاقتور هستي جي پناه حاصل ڪرڻ ۽ ان سان چنبڙڻ سان سڪون ملندو آهي.

6- اِلَهَ = اَجَارَهُ = هن ٻئي کي پناه ڏني.

پناه رڳو طاقتور ۽ مٿانهين هستي ئي ڏئي سگهي ٿي.

7- لَآءَ = اِرْتَفَعَ = هو مٿانهون ٿيو. بلند مرتبه، اعليٰ و ارفع.

8- اِلَهَ = عَبَدَ = ان عبادت ڪئي، پوڄا ڪئي اطاعت ڪئي.

3. توحيد الوهيت جو جامع مفهوم:

اسلام ۾ جڏهن اسان الله لاءِ اله جو لفظ استعمال ڪيون ٿا ۽ ان جي

الوهيت جو اقرار ٿا ڪيون ته اسان جي ذهن ۾ توحيد الوهيت جو جامع

مفهوم هئڻ گهرجي.

الله تعاليٰ اهڙو اله آهي جيڪو اعليٰ، ارفع ۽ لڪل آهي، جنهن کي ڄاڻڻ

لاءِ دل ۾ شوق جي شدت هوندي آهي، جيڪو انسان جي حاجتن کي

پورو ڪري سگهي ٿو، جيڪو خطرن ۽ مصيبتن ۾ پناه ڏيئي سگهي

ٿو، بيقراري جي حالت ۾ سڪون بخشي سگهي ٿو، جنهن وٽ طاقت ۽

قوت آهي جيڪو بلند مرتبي وارو آهي. ان ڪري اهڙي اله يعني الله

جي عبادت، غلامي، اطاعت ۽ پرستش ڪرڻ گهرجي.

## إِلَه (ILAAH) جا اٺ (8) مفهوم

(1) الله تعالى لڪل آهي. اسين نه ان کي ڏسي سگهون ٿا، نه ٻڌي سگهون ٿا.

لَاَءَ = اِحْتَجَبَ

(2) لڪل هستي جي باري ۾ حيراني هڪ لازمي ڳالهه آهي.

اِلَه = تَحَيَّرَ

(3) لڪل هستيءَ جي باري ۾ ڄاڻڻ ۽ سمجهڻ جي خواهش پنهنجي اندر شوق جي شدت رکندي آهي. الله تعالى ڏانهن به انسان شوق جي شدت سان توجه ڪندو آهي.

اِلَه = اِتَّجَعَ اِلَيْهِ  
لِشِدَّةِ شَوْقِهِ اِلَيْهِ

8- عبادت

اِلَه = عَبَدَّ =

غلامي

اطاعت ۽

بندگي ۽ پوڄا

7- لاه =

اِرْتَفَعَ = بلند

مرتبہ، اعليٰ و

ارفع

(6) پناه رڳو طاقتور ۽ مٿانهين هستي ئي ڏئي سگهي ٿي.

اِلَه = اَجَارَهُ

(5) طاقتور هستي جي پناه حاصل ڪرڻ سان سڪون ملندو آهي.

اِلَه = سَكَنَتُ اِلَيْهِ

(4) ماءُ کي ڇڻڻ، مصيبت ۾ ڇڻڻ سان سڪون ملندو آهي.

اِلَه = وَلِيَ بِأُمِّهِ

4. الوہیت = عبودیت: انسان حاجتمند آهي. اهو رڳو ان ئي اِلَه کي تسليم ڪري سندس عبادت ڪري سگهي ٿو، جيڪو اهڙو اعليٰ ۽ ارفع ۽ لڪل هجي، جنهن کي ڄاڻڻ لاءِ شوق جي شدت هجي، جيڪو سندس حاجتن کي پورو ڪري سگهي، خطرن ۽ مصيبتن ۾ پناه ڏئي سگهي، اضطراب جي حالت ۾ سڪون ڏئي سگهي، جنهن وٽ قوت ۽ طاقت هجي، جيڪو مٿانهون هجي. اهڙي اِلَه جي عبادت، غلامي، اطاعت ۽ پوڄا ڪري سگهجي ٿي.



## عبادت جاتي قسم

غلامي

Slavery

اطاعت

Obedience

عبادت جون

رسمون

Rituals,

Acts of

Worship

باطني كيفيتون

محبت، اميد

خشيت، تذليل

خوف، عاجزي

تعظيم، توكل

ظاهري عمل

نماز، حج، قيام،

طواف، ركوع،

رمي، سجدو،

تسبيح، دعا، قرباني



## ✽ ظاهري عمل ۽ عبادت:

توحيد الوهيت يعني توحيد عبادت ۾ هيءَ ڳالهه به شامل آهي ته سموريون بدني عبادتون رڳو الله تعاليٰ لاءِ ٿي ڪيون وڃن. يعني عبادت جون سموريون رسمون رڳو الله لاءِ ٿي خاص هجن. بندگي جي رسمن ۾ نماز - قيام - رکوع - سجدو - دعا - حج - طواف - رمي - قرباني - قسم - نذر - پناهه گهرڻ - مدد گهرڻ وغيره.

## ✽ باطني ڪيفيتون ۽ عبادت:

توحيد الوهيت يعني توحيد عبادت ۾ هيءَ ڳالهه به شامل آهي ته سمورين باطني ۽ قلبي ڪيفيتن جي عبادت به رڳو الله تعاليٰ لاءِ خاص هجي. يعني ظاهري عملن سان گڏوگڏ دل جون باطني ڪيفيتون به عبادت ۾ شامل آهن، جن ۾ محبت - خوف - تعظيم - اميد - آسرو - عاجزي - ذلت محسوس ڪرڻ - توڪل اهي سڀ ڪيفيتون عبادت ۾ شامل هئڻ گهرجن ۽ اهي سڀ الله لاءِ خاص هئڻ گهرجن. اهي نهايت اهم آهن.

## عبادت جو جامع مفهوم

اسلام ۾ عبادت جو جامع مفهوم هي آهي ته قرآن ۽ سنت ۾ موجود سڀني حڪمن مطابق زندگيءَ جي هر شعبي ۾ الله جي ئي غلاميءَ اطاعت ۽ پرستش ڪئي وڃي توڙي انهن حڪمن جو تعلق عقيددي سان هجي، عبادتن سان هجي، معاشرت سان هجي، معاملن سان هجي يا رياست ۽ حڪومت جي حڪمن مان.

رسول الله ﷺ جن جي طرفان ڏنل هر حڪم توڙي اهو قرآن مجيد ۾ هجي، يا ڪنهن مستند صحيح يا حسن حديث ۾ هجي، هڪ مخلص مسلمان لاءِ اتباع ۽ پيرويءَ جي لاءِ آهي.

✽ عبادت جي باري ۾ جامع آيتون:

هيٺين آيتن ۾ عبادت جو لفظ پنهنجي جامع مفهوم ۾ استعمال ٿيو آهي:

إِيَّاكَ نَعْبُدُ.

(الفاتحه: 4)

اسين تنهنجي ئي عبادت ڪيون ٿا.

اعْبُدُوا اللَّهَ مَا لَكُمْ مِنْ إِلَهٍ غَيْرُهُ.

(هود: 61)

”الله جي بندگي ڪيو، ان کان سواءِ اوهان جو ڪو خدا ناهي.“

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ○

(الذاريات: 56)

”مون جن ۽ انسانن کي ان کان سواءِ ٻي ڪنهن ڪم لاءِ پيدا نه ڪيو آهي ته اهي رڳو منهنجي عبادت يعني غلامي، اطاعت، پوڄا ۽ پرستش ڪن.“

✽ مدد رڳو الله تعاليٰ کان گهري وڃي:

عبادت ۾ مدد گهرڻ به شامل آهي، جيئن اسان هر روز نماز ۾ چوندا آهيون:

(الفاتحه: 4)

إِيَّاكَ نَعْبُدُ وَإِيَّاكَ نَسْتَعِينُ ○

”اسان تنهنجي ئي عبادت ڪيون ٿا ۽ توکان ئي مدد گهرون ٿا.“



## توحيد خالقيت

”توحيد خالقيت“ مان مراد، الله تعالىٰ کي خالق (Creator) تسليم ڪرڻ آهي. هو اول آهي، ان کان اڳ ڪا به شيءِ نه هئي، ان سڀني شين کي عدم مان وجود بخشيو، ان تخليق جي شروعات ڪئي، ”خلق“ يخلق“ جا ڪيترا مطلب آهن:

- 1- ڪنهن شيءِ کي ٺاهڻ لاءِ خاڪو، نقشو تيار ڪرڻ.
- 2- ڪنهن شيءِ کي عدم (ڪجهه نه هئڻ) کان وجود ۾ آڻڻ يعني ابداع ۽ ايجاد. اها صفت رڳو الله تعالىٰ لاءِ مخصوص آهي. جيئن الله تعالىٰ زمين ۽ آسمان خلقيا. قرآن مجيد ۾ آهي:

بَدِيعُ السَّمَوَاتِ وَالْأَرْضِ. (البقرة: 117)

”هو آسمانن ۽ زمين جو موجد آهي.“

- 3- پهريان کان موجود ڪنهن شيءِ مان ٻي شيءِ تيار ڪرڻ جيئن الله تعالىٰ مٽيءَ مان انسان کي پيدا ڪيو، خالص باهه جي شعلي مان جنم کي پيدا ڪيو. اها شيءِ الله کان سواءِ ٻين هستين جي به خصوصيت ٿي سگهي ٿي. جيئن انسانن لوهه مان هوائي جهاز يا ٽينڪ بنائي، الله تعالىٰ نه رڳو خالق آهي بلڪه أَحْسَنُ الْخَالِقِينَ آهي.

الله تعالىٰ هر شيءِ جو خالق آهي: ❖

يعني هر عنصر (Element) ۽ هر مرڪب (Compound) کي عدم مان وجود بخشيندڙ آهي. فرمايو ويو:

قُلِ اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ. (الرعد: 16)

”اي نبي ﷺ! چؤ ته الله تعالىٰ هر شيءِ جو پيدا ٿيندڙ ۽ سڀ شيءِ



تي اڪيلو حاوي آهي.

الله تعاليٰ زمين ۽ آسمان جو خالق آهي:

الْحَمْدُ لِلَّهِ الَّذِي خَلَقَ السَّمَوَاتِ وَالْأَرْضَ.

(الانعام: 1)

”سڀ تعريفون ان الله لاءِ آهن جنهن آسمانن ۽ زمين کي پيدا ڪيو.“  
 ڪي بي دين مفڪر الله کي خالق تسليم ڪن ٿا، پر ان کي رب تسليم  
 نٿا ڪن. ڪي بي دين فلاسفر الله کي خالق ۽ رب تسليم ڪن ٿا پر  
حاکم، شارع، حڪم ڏيندڙ تسليم نٿا ڪن.

الله تعاليٰ ئي تخليق جي شروعات ڪئي ۽ اهوئي ٻيهر خلقيندو:

قُلِ اللَّهُ يَبْدَأُ الْخَلْقَ ثُمَّ يُعِيدُهُ فَإِنَّهُ تَوَفَّكُونَ ○

(يونس: 34)

”اي نبي ﷺ! چؤ ته الله ئي تخليق جي شروعات ڪري ٿو پوءِ وري  
 اهوئي ٻيهر پيدا ڪندو. پوءِ اوهان ڪٿان اونڌا ٿيندا ٿا وڃو؟“

## توحيدِ ربوبيت

رب جا پنج مفهوم:

- 1- پرورش ڪرڻ وارو، پالڻ وارو، وڌائڻ وارو.
- 2- نظر داري ڪرڻ وارو، خبر گيري ڪرڻ وارو.
- 3- جمع ڪرڻ وارو، سميٽڻ وارو.
- 4- سردار، اقتدار جو صاحب، غلبو رکڻ وارو، اختيارن رکڻ وارو.
- 5- مالڪ ۽ آقا.

توحيدِ ربوبيت جي وصف:

توحيدِ ربوبيت جو مطلب آهي ته الله اڪيلي سر، بنا ڪنهن جي مدد

جي، ساري ڪائنات جو خالق، مالڪ ۽ آقا آهي، اقتدار جو مالڪ بادشاهه آهي، مخلوقات جي نظرداري، خبر رکندڙ، پرورش ۽ تربيت ڪندڙ آهي.

مڪي جا مشرڪ توحيد ربوبيت جا مڃيندڙ هئا:

مڪي جا مشرڪ توحيد ربوبيت جا قائل هئا، پر توحيد الوهيت (توحيد عبادت) جا قائل نه هئا. اهي مڃيندا هئا ته الله تعاليٰ خالق آهي ان ئي سج چنڊ کي مسخر ڪيو آهي. يعني انهن کي انسانن لاءِ نفعي وارو بنايو آهي، اهي مڃيندا هئا ته الله تعاليٰ ئي مينهن وسائي ٿو. جنهنڪري مثل زمين جيئري ٿي پوندي آهي. (العنڪوت 61، 63) وديڪ تفصيل لاءِ سورة المؤمنين جون هيٺ ڏنل آيتون ڏسو:

قُلْ لِّبَنِ الْأَرْضِ وَمَنْ فِيهَا إِنْ كُنْتُمْ تَعْلَمُونَ ○

”اي نبي ﷺ! انهن کان پڇ، جيڪڏهن اوهان ڄاڻو ٿا ته ٻڌايو هيءَ زمين ڪنهن جي آهي؟ ۽ ان زمين ۾ جيڪي موجود آهن اهي ڪنهن جا آهن؟“

سَيَقُولُونَ لِلّٰهِ قُلْ أَفَلَا تَذَكَّرُونَ ○

اهي مشرڪ ضرور چوندا، الله ڄاڻي آهن. چوين ته پوءِ اوهان نصيحت چوڻا حاصل ڪيو؟

قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ ○

انهن کان پڇ ستن آسمانن ۽ عرش عظيم جو مالڪ ڪير آهي؟

سَيَقُولُونَ لِلّٰهِ قُلْ أَفَلَا تَتَّقُونَ ○

اهي ضرور چوندا اهي سڀ الله ڄاڻي آهن، ته پوءِ اوهان الله کان ڊڄو؟  
نٿا؟

قُلْ مَنْ بِيَدِهِ مَلَكُوتُ كُلِّ شَيْءٍ

جنهن کان پڇ، اهو ڪير آهي جنهن جي هٿ ۾ هر شيءِ جي بادشاهي آهي؟

وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ ○

اهو ڪير آهي جيڪو پناهه ڏئي ٿو ۽ جنهن جي مقابلي ۾ پناهه ڏيئي نٿي سگهجي جيڪڏهن اوهان ڄاڻو ٿا؟

سَيَقُولُونَ لِلَّهِ قُلْ فَأَنَّى تُسْحَرُونَ ○ (المؤمنون 84-89)

اهي ضرور چوندا، اهي ڳالهيون الله جي ئي اختيار ۾ آهن. چوین ته پوءِ اوهان کي ڪٿان دوکو لڳي ٿو؟ (پوءِ ڪٿان اوهان جي مت ماري ٿي وڃي؟)

مٿين آيتن مان هيٺيون ڳالهيون معوم ٿين ٿيون:

1- مڪي جا مشرڪ مڃيندا هئا ته زمين الله جي ئي آهي ۽ جيڪي به زمين ۾ آهي انهن جو مالڪ به الله آهي.

2- مڪي جا مشرڪ اهو به مڃيندا هئا ته ستن آسمانن جو مالڪ به الله تعاليٰ آهي.

3- مڪي جا مشرڪ مڃيندا هئا ته عظيم الشان اقتدار، عرش عظيم جو مالڪ به الله تعاليٰ آهي.

4- مڪي جا مشرڪ مڃيندا هئا ته هر شيءِ جي بادشاهت الله جي ئي هٿ ۾ آهي. اهڙي هڪ واحد هستي آهي جيڪا سڀني کي پناهه ڏيئي سگهي ٿي. ان جي مقابلي ۾ ڪوبه پناهه نٿو ڏيئي سگهي. البتہ مري ويل نيڪ ماڻهن جي خوشنودي حاصل ڪرڻ جي نيت سان انهن جا مجسما ۽ بت ٺاهي انهن جي پوڄا ڪندا هئا. اهڙي طرح اهي الوهيت ۽ عبادت ۾ شرڪ ڪندا هئا.



5- مڪي جا مشرڪ اختيارن ۾ الله تعالى سان ٻين آلهه کي به شريڪ ڪندا هئا.

6- مڪي جا مشرڪ صالحن ۽ مري ويل نيڪ ماڻهن جي بتن کي الله جي قرب جو اهم ذريعو سمجهندا هئا. اهي سمجهندا هئا ته انهن نيڪ ماڻهن جي بتن جي پوڄا پاڻ سان الله تعالى خوش ٿيندو آهي. اهي الله وٽ اثر ڪندڙ ۽ رسوخ وارا آهن. اهي الله تعالى تائين اسان جي رسائي ڪرائي سگهن ٿا. اهي الله تعالى سان اختيارن ۾ شريڪ آهن. انهن جو چوڻ هو:

مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ.  
 (الزمر: 3)  
 ”اسان انهن بتن جي عبادت نٿا ڪيون مگر رڳو هن ڪري ته اهي اسان کي خدا جي ويجهو ڪن.“

وڌيڪ تفصيل لاءِ سورة الزخرف جي هيٺين آيتن تي غور ڪيو:

وَلَيْنِ سَأَلْتَهُمْ مَنْ خَلَقَ السَّمٰوٰتِ وَالْاَرْضَ  
 ”۽ جيڪڏهن تون انهن مڪي جي مشرڪن کان پڇين ته آسمانن ۽ زمين کي ڪنهن پيدا ڪيو آهي؟“

لَيَقُولُنَّ خَلَقَهُنَّ الْعَزِيزُ الْعَلِيمُ ۝

ته ضرور اهو جواب ڏيندا ته عزيز (زبردست) ۽ علیم هستيءَ انهن کي پيدا ڪيو آهي.

الَّذِي جَعَلَ لَكُمُ الْاَرْضَ مَهْدًا

اها هستي جنهن زمين کي فرش بنايو

وَجَعَلَ لَكُم فِيهَا سُبُلًا لَّعَلَّكُمْ تَهْتَدُونَ ۝

(الزخرف: 10-9)

۽ ان هستيءَ جنهن زمين ۾ اوهان لاءِ رستا بنايا ته جيئن اوهان منزل  
مقصود جو رستو لهي سگهو.

وَلَيْنَ سَأَلْتَهُمْ مَنْ خَلَقَهُمْ

”جيڪڏهن تون انهن (مڪي جي مشرڪن کان پڇين ته کين ڪنهن  
پيدا ڪيو آهي؟

لَيَقُولَنَّ اللَّهُ فَإِنِّي يُوَفِّكُون ۝ (الزخرف: 87)

ته لازماً اهو جواب ڏيندا، الله ئي پيدا ڪيو آهي ته پوءِ هي ڪٿان دوکو  
کائي رهيا آهن؟“

وَقِيلَ لَهُ رَبِّ إِنَّا هُوَ لَآءِ قَوْمٌ لَا يُؤْمِنُونَ ۝ (الزخرف: 88)

۽ (حق جي شاهدي ڏيڻ وارا) چوندا ”اي اسان جا رب اهي پاڻ ايمان وارا  
نه بڻيا.“ (اهي اهي ماڻهو آهن جيڪي مڃين ئي نٿا)  
انهن آيتن مان هيٺيون ڳالهيون معلوم ٿين ٿيون:

1- مڪي جا مشرڪ الله کي عزيز (زبردست) ۽ عليم، خالق مڃيندا هئا  
جنهن زمين ۽ آسمان پيدا ڪيا.

2- اهي اهو به مڃيندا هئا ته الله زمين کي وڇاڻو بنائي ان ۾ جبل ۽ رستا  
بنايا ته هو ان ۾ هلي ڦري روزي ڪمائين ۽ پنهنجي منزل جو رستو  
معلوم ڪن.

3- مڪي جا مشرڪ توحيد ربوبيت جا قائل هئا پر توحيد الوهيت جا  
منڪر هئا. اهي عبادت ۾ شرڪ ڪندا هئا. اهي توحيد تشريع جا به  
منڪر هئا. پنهنجو پاڻ حلال، حرام ڪيل شيون الله تعاليٰ ڏانهن  
منسوب ڪندا هئا.

## توحيد الوهيت ۽ ربوبيت جو نت

1- توحيد الوهيت مان مراد الله کي الله ۽ معبود مڃي، الله جي ان ئي مفهوم کي الله سان منسوب ڪرڻو آهي، ان جو پيو نالو توحيد عبادت آهي. الله ۽ الوهيت جي لفظن جا اٺ مفهوم آهن:

- 1- لڪڻ.
- 2- حيراني
- 3- شوق سان توجه ڏيڻ
- 4- چنبڙڻ
- 5- سکون حاصل ڪرڻ
- 6- پناه ڏيڻ
- 7- بلند هئڻ
- 8- عبادت ڪرڻ

2- عبادت جي مفهوم ۾ ٽي ڳالهيون شامل آهن:

(1) غلامي (2) اطاعت (3) پوڄا پرستش

3- پوڄا پرستش ۾ ظاهري عمل به شامل آهن

4- پوڄا پرستش ۾ باطني عمل به شامل آهن.

5- رب جي مفهوم ۾ هي شامل آهن:

- 1- پرورش ڪندڙ
- 2- نظرداري ڪندڙ
- 3- مرڪزي حيثيت رکندڙ
- 4- سردار - اقتدار جو صاحب
- 5- مالڪ ۽ آقا

6- توحيد ربوبيت مان مراد الله تعاليٰ کي خالق، مالڪ، آقا، اقتدار جو

صاحب مخلوقات جي نگهباني ڪندڙ، خبر رکندڙ ۽ پرورش جو

ذميوار سمجهڻ آهي. جيڪو لاڳيت رزق، بارش ۽ روشنيءَ جو انتظام

ڪري ٿو اهوئي رب آهي.



## سوال

- 1- اِله جون اٺ مختلف معنائون بيان ڪيو.
- 2- پناه ڪهڙي هستي جي حاصل ڪري سگهجي ٿي؟ الله جي پناه ڇو حاصل ڪرڻ گهرجي؟
- 3- سڪون ۽ پناه جي تعلق جي وضاحت ڪيو.
- 4- حجاب ۽ شوق جي تعلق جي وضاحت ڪيو.
- 5- توحيدِ الوهيت جو جامع مفهوم بيان ڪيو.
- 6- عبادت جو جامع مفهوم بيان ڪيو.
- 7- توحيدِ ربوبيت جي وصف بيان ڪيو.
- 8- مڪي جا مشرڪ ڪهڙي قسم جو شرڪ ڪندا هئا؟

ارشاد باري تعاليٰ آهي:

وَلِلّٰهِ الْأَسْبَآءُ الْحُسْنٰى فَاَدْعُوْهُ  
بِهَا وَذَرُوْا الَّذِيْنَ يُلْحِدُوْنَ فِيْ  
أَسْبَآءِهِ  
(الاعراف: ١٨٠)

”۽ الله لاءِ ته صرف سٺيون صفتون  
آهن، ان ڪري کيس انهن سهڻن  
نالن سان پڪاريو ۽ انهن کي ڇڏي  
ڏيو، جيڪي ان جي سهڻن نالن ۾  
ڪجي اختيار ڪن ٿا.“

يارهون باب

توحيد في العبادة



## توحيد في العبادة

”توحيد في العبادة“ مان مراد هي آهي ته نه رڳو اطاعت ۽ غلامي بلڪه پوڄا ۽ پرستش، خوف ۽ اميد وغيره سڀ الله جي لاءِ هجن. عبادت جي مفهوم ۾ ٽي شيون شامل آهن:

- 1- بندگيءَ جون رسمون، پوڄا، پرستش.
- a- ظاهري عبادتي عملن ۾ نماز، طواف، حج، رڪوع، سجدو، دعا، پناهه گهرڻ، قرباني، ذبح ڪرڻ ۽ مدد گهرڻ شامل آهن.
- b- باطني ڪيفيتن ۾ محبت، اميد، آسرو، توڪل، خوف وغيره شامل آهن.

- 2- اطاعت، يعني فرمانبرداري.
  - 3- غلامي، محڪوم هئڻ.
- عبادت جي باري ۾ هيٺين آيتن تي غور ڪيو:

- 1- عبادت رڳو ان رب جي ٿي سگهي ٿي جيڪو خالق آهي:

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ ۝<sup>۱</sup>

(البقره: 21)

”اي انسانو! پنهنجي ان رب جي عبادت ڪيو جنهن اوهان کي ۽ اوهان کان اڳ وارن ماڻهن کي پيدا ڪيو ته من اوهان (الله جي عذاب کان) بچي سگهو.“

انهيءَ آيت مان معلوم ٿيو ته عبادت رڳو ان هستيءَ جي جائز آهي جيڪا خالق (Creator) هجي.

2- الله جو حڪم اهوئي آهي ته الله جي ئي عبادت ڪئي وڃي:

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ

(الاسراء: 23)

”ء (اي نبي ﷺ) اوهان جي جو اهو حڪم آهي ته ان کان سواءِ ڪنهن جي عبادت نه ڪيو.“

3- هر رسول جي دعوت جو مرڪز ۽ محور الله جي عبادت ئي هو:

وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِيَ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ ○

(الانبياء: 25)

”ء (اي رسول ﷺ) اسان توکان اڳ جيڪو به رسول موڪليو ان کي اها ئي وحي موڪلي ته بيشڪ مون کان سواءِ ڪو به ڪونهي، ان ڪري منهنجي ئي عبادت ڪيو.“

4- دين کي الله جي لاءِ خالص ڪري الله جي ئي عبادت ڪئي وڃي:

الله تعاليٰ نه رڳو پنهنجي عبادت جو حڪم ڏنو آهي بلڪه خالص عبادت جو حڪم ڏنو آهي يعني شرڪ جي ملاوت کان پاڪ عبادت. دين کي خالص ڪرڻ جو مطلب آهي، دين يعني اطاعت کي خاص الله لاءِ ڪندي ان جي عبادت ڪجي، رسول الله ﷺ جن جي زبان مبارڪ مان چورايو ويو:

a- قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ ○ (الزمر- 11)

”اي نبي ﷺ! انهن کي صاف چئي ڏي، مون کي ته حڪم ڏنو ويو آهي ته دين کي الله لاءِ خالص ڪري ان جي ئي عبادت ڪريان.“

b- قُلِ اللَّهُ أَعْبُدْ مُخْلِصًا لَهُ دِينِي.

(الزمر: 14)

”چئي ڏي! ته آئون پنهنجي دين کي الله لاءِ خالص ڪري، ان جي ئي عبادت ڪندس.“

5- دعا به عبادت آهي، غير الله کان گهرڻ انهن جي عبادت آهي، اهڙا ماڻهو دوزخي آهن:

وَقَالَ رَبُّكُمْ ادْعُونِي أَسْتَجِبْ لَكُمْ

”اوهان جو رب فرمائي ٿو، مون کي پڪاريو (مون کان دعا گهرو) مان اوهان جون دعائون قبول ڪندس،

إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ ○

(المؤمن: 60)

جيڪي ماڻهو تڪبر ۾ اچي منهنجي عبادت کان منهن موڙيندا، اهي ضرور ذليل ۽ خوار ٿي جهنم ۾ داخل ٿيندا.“  
ان آيت مان 3 ڳالهيون معلوم ٿيون:

- 1- دعا به عبادت ۾ شامل آهي.
- 2- دعا يعني عبادت نه ڪندڙ متڪبر هوندا آهن.
- 3- الله جي عبادت نه ڪندڙ ۽ ان کان دعا نه گهرندڙ دوزخ ۾ داخل ٿيندا.
- 6- الله کان سواءِ ڪنهن پيغمبر، ولي، فرشتي امام ۽ بزرگ جي عبادت تي نٿي سگهي:

الله کان سواءِ ڪنهن پيغمبر، ولي، فرشتي امام ۽ بزرگ جي عبادت تي نٿي سگهي. الله کان سواءِ ڪنهن جي به عبادت ڪرڻ ناجائز آهي، ساري ڪائنات ۾ رحمان ۽ رحيم الله جي ئي عبادت ۽ دعا تي سگهي ٿي، جيڪو قيامت جي ڏينهن جو مالڪ آهي. ان کان مدد گهرڻ جائز



آهي. ڪنهن به ٻئي کان هرگز جائز ناهي. اسان روزانو صبح و شام پنجن ئي نمازن ۾ اقرار ڪيون ٿا:

إِيَّاكَ نَعْبُدُ وَإِيَّاكَ نَسْتَعِينُ ○ (الفاتحه: 4)

”اي الله! اسين رڳو تنهنجي ئي عبادت ڪيون ٿا ۽ رڳو توکان ئي مدد گهرون ٿا.“

7- عيسائين کي به الله جي ئي عبادت جو حڪم ڏنو ويو:

عيسائين کي صاف چيو ويو ته هو تثليث ۽ ٻيڻسم ترڪ ڪن. الله جو رنگ اختيار ڪن. غير الله جي عبادت نه ڪن. حضرت مريم عليه السلام ۽ حضرت عيسيٰ عليه السلام کي عبادت ۾ شريڪ نه ڪن. جيڪڏهن اوهان عيسائي تثليث جو عقيدو ترڪ ڪرڻ نٿا چاهيو ته اوهان جي مرضي. اسان مسلمان ته ان هڪ خدا جي عبادت ڪنداسين.

صِبْغَةَ اللَّهِ ۖ وَمَنْ أَحْسَنُ مِنَ اللَّهِ صِبْغَةً

”اوهان به! الله جو رنگ اختيار ڪيو! اله جي رنگ کان سٺو ڪنهن جو رنگ هوندو؟“

وَنَحْنُ لَهُ عِبْدُونَ ○ (البقره: 138)

۽ اسان ته الله جي ئي عبادت ڪرڻ وارا آهيون.“

8- عبادت رڳو الله جي ٿي سگهي ٿي. الله کان سواءِ ڪوبه اله ڪونهي:

أَعْبُدُوا اللَّهَ مَا لَكُمْ مِنْ إِلَهٍ غَيْرُهُ. (الاعراف: 65)

”الله جي ئي عبادت ڪيو. ان کان سواءِ اوهان جو ڪو به ڪونهي.“

9- زمين ۽ آسمان جي نظام جي تدبير ڪندڙ ۽ منتظم اقتدار جي صاحب، اختيار جي مالڪ جي ئي عبادت ٿي سگهي ٿي.

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ  
 ”حقيقت هيءَ آهي ته اوهان جو رب اهو الله ئي آهي جنهن آسمان ۽  
 زمين کي ڇهن ڏينهن ۾ پيدا ڪيو.  
 ثُمَّ اسْتَوَىٰ عَلَى الْعَرْشِ يُدِيرُ الْأُمُورَ  
 پوءِ سلطنت جي تخت تي جلوه گر ٿي هي مدبر ڪائنات جو نظام  
 هلائي رهيو آهي.

مَا مِنْ شَفِيعٍ إِلَّا مِنْ بَعْدِ إِذْنِهِ  
 ڪوئي شفاعت (سفارش) ڪرڻ وارو سندس اجازت کان سواءِ سفارش  
 ڪندڙ نه آهي.

ذَلِكُمْ اللَّهُ رَبُّكُمْ فَاعْبُدُوهُ  
 (يونس: 3)

اهو ئي آهي الله اوهان جو رب، سو اوهان ان جي ئي عبادت ڪيو!  
 هن آيت مان معلوم ٿيو ته عبادت رڳو اهڙي خالق جي ٿي سگهي ٿي،  
 جيڪو تدبير ڪندڙ به هجي، بااختيار به هجي، اجازت ڏيڻ وارو به هجي  
 ۽ رب به هجي.

10- روح قبض ڪندڙ هستي (الله) جي ئي عبادت ٿي سگهي ٿي.

رسول الله ﷺ جن جي زبان مبارڪ مبارڪ چورايو ويو ته جيڪڏهن  
 اوهان کي منهنجي دين جي باري ۾ شڪ هجي ته اوهان کي غور ڪرڻ  
 گهرجي ته مان ته ان هستيءَ الله جي عبادت ٿو ڪريان، جو نه رڳو مون  
 کي، پر اوهان کي به موت ڏئي ٿو، روح قبض ڪري ٿو، مڪمل طور  
 تي اختيار رکي ٿو.

قُلْ يَا أَيُّهَا النَّاسُ إِن كُنْتُمْ فِي شَكٍّ مِّن دِينِي فَلَا أَعْبُدُ الَّذِينَ  
تَعْبُدُونَ مِن دُونِ اللَّهِ وَلَكِن أَعْبُدُ اللَّهَ الَّذِي يَتَوَفَّاكُم ۖ

(يونس: 104)

”اي رسول ﷺ! چؤ! اي انسانو! جيڪڏهن اوهان اڃا تائين منهنجي  
دين جي باري ۾ ڪنهن شڪ ۾ آهيو ته ٻڌي ڇڏيو ته اوهان الله کان سواءِ  
جن جي بندگي ڪيو ٿا، مان انهن جي بندگي نٿو ڪريان بلڪه مان ته  
ان الله جي عبادت ۾ ڪريان جيڪو اوهان جا روح قبض ڪندو آهي.“

11- جيڪو تڪويني ۽ تشريعي ڪمن جو حاڪم آهي، ان جي  
ئي عبادت ٿي سگهي ٿي:

إِن الْحُكْمُ إِلَّا لِلَّهِ ۖ أَمَرَ أَلَّا تَعْبُدُوا إِلَّا إِيَّاهُ ۚ ذَٰلِكَ الدِّينُ الْقَيِّمُ

(يوسف: 40)

”حڪم رڳو الله جو هلي ٿو (الله کان سواءِ ڪنهن جو حڪم نٿو هلي  
ان ئي حڪم ڏنو آهي ته ان کان سواءِ ڪنهن جي عبادت نه ڪيو، اهوئي  
سڌو دين آهي.“

الهي آيت مان هي ڳالهيون معلوم ٿين ٿيون:

1- خالق ۽ رب الله ئي حاڪم ۽ آمر آهي، ان کي ئي حڪم ڏيڻ جو اختيار  
حاصل آهي.

2- خالق ۽ رب الله ئي معبود آهي، ان جي ئي عبادت ڪئي وڃي.

3- دين قويم (سڌو ۽ صحيح دين جو طريقو) اهوئي آهي ته خالق ۽ رب الله  
کي ئي حاڪم، آمر ۽ معبود تسليم ڪري ان جي ئي عبادت، اطاعت،  
غلامي ۽ پرستش ڪئي وڃي.



12- قیامت جي ڏينهن جنهن ڏانهن موٽڻو آهي رڳو ان جي ئي عبادت ٿي سگهي ٿي:

قرآن ۾ رسول الله ﷺ جن جي زبان مبارڪ سان چورايو ويو ته اوهان پنهنجي عقيدي ۽ عمل جا ذميدار آهيو ۽ مان پنهنجي عقيدي ۽ عمل جو ذميدار آهيان. مان ته شرڪ کان پاڪ خالص الله جي عبادت ڪندس، ان کي ئي پڪاريندس. ان کان دعا گهرندس، ان ڏانهن مون کي موٽڻو آهي.

قُلْ إِنَّمَا أُمِرْتُ أَنْ أَعْبُدَ اللَّهَ وَلَا أُشْرِكَ بِهِ ۖ إِلَيْهِ أَدْعُوا وَإِلَيْهِ مَآبٍ ۝

(الرعد: 36)

”اي رسول ﷺ! چؤ! مون کي حڪم مليو آهي ته ان الله جي عبادت ڪريان ۽ ان سان ڪنهن کي شريڪ نه بنايان، مان ان جي طرف سڏيان ٿو، ۽ ان ڏانهن مون کي موٽڻو آهي.“

13- الله کي ڇڏي، ڪنهن ٻئي جي پناهه ڳولهن ”شرڪ في العبادت“ آهي:

سورة الناس جي شروعاتي ٽن آيتن ۾ الله جون ٽي صفتون بيان ڪيون آهن پوءِ انهن صفتن رکڻ واري خدا جي پناهه حاصل ڪرڻ جو حڪم ڏنو ويو آهي.

قُلْ أَعُوذُ بِرَبِّ النَّاسِ ۝ مَلِكِ النَّاسِ ۝ إِلَهِ النَّاسِ ۝

(الناس: 1-3)

”چؤ مان پناهه ٿو گهران، انسانن جي رب انسانن جي بادشاهه، انسانن جي حقيقي معبود جي.“

انهن آيتن مان هي ڳالهيون معلوم ٿين ٿيون.

- 1- پناه هميشه طاقتور ۽ بالادست هستي کان حاصل ڪئي ويندي آهي.
- 2- الله تعاليٰ ئي رب آهي، يعني آقا آهي، حڪم آهي، پالڻ وارو آهي، نظرداري ڪرڻ وارو آهي، مالڪ آهي، ان ڪري ان جي ئي پناه حاصل ڪئي ويندي آهي.
- 3- الله تعاليٰ ئي مَلڪ آهي يعني بادشاهه آهي اقتدار جو صاحب آهي، ان جو ئي حڪم هلي ٿو، اهوئي فيصلو ڪري ٿو. طاقت وارو آهي، ان ڪري ان جي پناه حاصل ڪئي وڃي.
- 4- الله تعاليٰ ئي اله آهي، معبود آهي طاقت وارو آهي، اهوئي سکون ڏيڻ وارو آهي، ان ڪري ان جي ئي پناه حاصل ڪرڻ گهرجي.
- 5- توحيد جي تنهي قسمن، توحيد ربوبيت، توحيد ملوڪيت، توحيد الوهيت تي ايمان لازمي آهي.

## عضون جي عملن جي عبادت بابت آيتون

- 1- رڪوع ۽ سجدو رڳو الله تعاليٰ کي ڪرڻ گهرجي:  
 عبادت جي مفهوم ۾ بدني ۽ جسماني عمل به شامل آهن، جهڙوڪ رڪوع ۽ سجدو. حڪم ڏنو ويو:  
 يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ. (الحج: 77)  
 ”اي انسانو! جن ايمان آندو آهي، رڪوع ۽ سجدو ڪيو ۽ پنهنجي رب جي ئي عبادت ڪيو.“  
 غير الله جي لاءِ رڪوع ۽ سجدو ڪرڻ حرام آهي.



## 2- نیک ڪم رڳو الله جي رضا (خوشيءَ) لاءِ ڪيا وڃن:

عبادت ۾ مالي عبادت جهڙوڪ: زڪواة ۽ صدقا به شامل آهن. ليڪن ان مالي عبادت جي پٺيان هڪ باطني ڪيفيت هوندي آهي جنهن کي اسين الله جي رضا يا خوشنودي چوندا آهيون. الله جي رضا خاطر مال خرچ ڪرڻ وارا دوزخ جي عذاب کان محفوظ رکيا ويندا.

وَسَيُجَنَّبُهَا الْأَتْقَى ۝ الَّذِي يُؤْتِي مَالَهُ يَتَزَكَّى ۝

”اهو جيڪو پاڪ ٿيڻ لاءِ پنهنجو مال ڏيندو هو. ان کي دوزخ جي باه کان پري رکيو ويندو.“

وَمَا لِأَحَدٍ عِنْدَهُ مِنْ نِعْمَةٍ تُجْزَى ۝ إِلَّا ابْتِغَاءَ وَجْهِ رَبِّهِ الْأَعْلَى ۝ وَلَسَوْفَ يَرْضَى ۝

(البقره: 21-27)

ان تي ڪنهن جو ڪو احسان ناهي جنهن جو بدلو ان کي ڏنو هجي. هو رڳو پنهنجي اعليٰ رب جي رضا لاءِ اهو ڪم ڪري ٿو ۽ اهو ضرور ان کان راضي يعني خوش ٿيندو.“

## 3- قرباني، نذر رڳو الله تعاليٰ جي لاءِ ئي جائز آهي:

عبادت جي مفهوم ۾ نذر ۽ نياز به شامل آهي. غير الله جي نالي تي ذبح ڪيل جانور کي قرآن حرام ٿو چوي. نذر ۽ لاءِ ئي ماڻهو غير الله جي نالي تي جانور ذبح ڪندا آهن.

إِنَّمَا حَرَّمَ عَلَيْكُمُ الْبَيْتَةَ وَالْدَّمَ وَلَحْمَ الْخِنْزِيرِ وَمَا أَهْلَ بِهِ لَعْنَةُ اللَّهِ ۝

(البقره: 173)

”الله جي طرف کان جيڪڏهن اوهان تي ڪا پابندي آهي ته اها هي آهي آهي ته مردار نه کائو، خون (رت) سوڙ جي گوشت کان پرهيڙ ڪيو.“



اهڙي ڪا شيءِ نه ڪاڻو، جنهن تي الله کان سواءِ ڪنهن ٻئي جو نالو ورتو ويو هجي.

4- نذر پورو ڪرڻ به ”عبادت“ آهي ۽ قيامت جي خوف جو دليل آهي؛

سورة الدهر ۾ ابرار جون صفتون بيان ڪيون ويون آهن. انهن صفتن مان هڪ صفت هيءَ به آهي ته اهي پنهنجا نذر پورا ڪندا آهن. نذر ڀڳو الله لاءِ جائز آهي، غير الله لاءِ حرام آهي. نذر به اصل ۾ عبادت جو ئي هڪ قسم آهي، فرمايو ويو:

يُوفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا ○ (الدھر: 7)

”هي اهي ماڻهو آهن جيڪي نذر پورو ڪندا آهن ۽ ان ڏينهن کان بچندا آهن جنهن جي آفت هر طرف پکڙيل هوندي.“

5- فرياد (مدد طلب ڪرڻ) به عبادت آهي؛

جهڙي طرح پناهه ڀڳو طاقتور هستي کان حاصل ڪئي ويندي آهي، اهڙي طرح مدد به ڀڳو بالادست ۽ طاقتور هستيءَ کان حاصل ڪئي ويندي آهي، رسول الله ﷺ جن ۽ اصحابن جنگ جي ميدان ۾ مدد لاءِ فرياد ڪئي، الله تعاليٰ اها دعا قبول فرمائي، مدد جي اها درخواست به عبادت جو هڪ قسم آهي.

إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِالْفِ مِّنَ الْمَلٰٓئِكَةِ مُرْدِفِينَ ○ (الانفال: 9)

”۽ ياد ڪيو اهو موقعو! جڏهن اوهان پنهنجي رب کان فرياد (مدد طلب) ڪري رهيا هئا، جواب ۾ ان فرمايو ”مان اوهان جي مدد لاءِ هڪ ٻئي پٺيان هڪ هزار فرشتا موڪلي رهيو آهيان.“

6- قسم رڳو الله تعاليٰ جو ڪاڌو ويندو، غير الله جو قسم ڪاڻڻ

حرام آهي:

قسم جو مطلب شاهدي آهي. الله جو قسم ڪاڻڻ مان مراد، الله کي شاهد بنائڻو آهي. قسم ڪڻڻ وارو الله کي شاهد بنائي پنهنجي ڳالهه کي مضبوط ڪندو آهي. ان ڪري غير الله جو قسم حرام آهي ۽ رڳو الله جو قسم جائز آهي. قسم ڪاڻڻ به هڪ قسم جي عبادت آهي. رسول الله ﷺ فرمايو:

(بخاري)

مَنْ كَانَ حَالِفًا فَلْيَحْلِفْ بِاللَّهِ.

”جو شخص قسم ڪاڻڻ چاهي، ان کي رڳو الله جو قسم ڪڻڻ گهرجي.“

## باطني ڪيفيتن جي عبادت بابت آيتون

1- خوف ۽ خشيت الله جو ئي حق آهي يعني رڳو الله کان ڊڄڻ

گهرجي:

عبادت جي مفهوم ۾ اها باطني ڪيفيت به شامل آهي جنهن کي اسان خوف ۽ خشيت جو نالو ڏيون ٿا.

اتَّخَشَوْنَهُمْ ۖ قَالَ هُوَ أَحَقُّ أَنْ تَخْشَوْهُ إِنْ كُنْتُمْ مُؤْمِنِينَ ۝ (التوبة: 13)

”ڇا اوهان انهن ڪافرن کان ڊڄو ٿا؟ جيڪڏهن مؤمن آهيو ته الله ان جو وڌيڪ مستحق آهي ته ان کان ڊڄڻ کپي.“

• خوف به هڪ باطني عبادت آهي، مؤمن رڳو الله کان خوف رکندو آهي.

إِنَّمَا ذَلِكُمُ الشَّيْطَانُ يُخَوِّفُ أَوْلِيَاءَهُ

”اهو اصل ۾ شيطان هو جيڪو پنهنجي دوستن (اولياءَ) کان هروڀرو



خوف ڏياري رهيو هو.

فَلَا تَخَافُوهُمْ وَخَافُونَ إِنْ كُنْتُمْ مُؤْمِنِينَ ○ (عمران-175)

ان ڪري اوهان آئنده (شيطان جي اولياء) انسانن کان نه ڊڄجو. مون کان ٿي ڊڄو، جيڪڏهن سچ پچ ايمان وارا آهيو. “  
ان آيت مان معلوم ٿيو ته:

- 1- الله اسان کي حڪم ڏنو آهي ته صرف ان جو خوف رکجي.
- 2- الله اسان کي اهو به حڪم ڏنو آهي ته اسين ٻين کان نه ڊڄون.
- 3- ابليس جو طريقو اهو آهي ته اهو پنهنجي اولياء ذريعي مؤمنن کي ڊيچارڻ جي ڪوشش ڪندو آهي.

4- جيڪو غير الله کان ڊڄي اهو حقيقي معنيٰ ۾ مؤمن ٿي نٿو سگهي.

• رغبت يعني شوق، رهبت يعني خوف به باطني اعمال عبادت آهي؛  
قرآن مجيد ۾ نبين لاءِ ٻڌايو ويو آهي ته اهي رغبت يعني شوق ۽  
رهبت يعني خوف ۽ خشوع جي باطني جذبي ۽ داخلي ڪيفيتن سان الله  
جي سامهون دعا لاءِ هٿ ڪٽندا هئا. فرمايو ويو:

إِنَّهُمْ كَانُوا إِسْرَعُونَ فِي الْخَيْرَاتِ وَيَدْعُونَنَا رَغَبًا وَرَهَبًا وَكَانُوا لَنَا خُشِعِينَ ○ (الانبيا: 90)

”اهي پيغمبر نيڪيءَ جي ڪمن ۾ ڊک ڊوڙ ڪندا هئا ۽ اسان کي رغبت  
۽ خوف سان پڪاريندا هئا اسان جي سامهون جُهڪيل هوندا هئا.“

2- شدید ترین محبت، رڳو الله تعاليٰ سان هئڻ گهرجي:

عبادت جي مفهوم ۾ باطني ڪيفيت جي اها حالت به شامل آهي جنهن  
کي اسان محبت چئون ٿا. قرآن چوي ٿو:



وَمِنَ النَّاسِ مَن يَتَّخِذُ مِنْ دُونِ اللَّهِ أَندَادًا يُحِبُّونَهُمْ كَحُبِّ اللَّهِ  
وَالَّذِينَ آمَنُوا أَشَدُّ حُبًّا لِلَّهِ

(البقره-165)

”۽ ڪجهه ماڻهو اهڙا آهن جي الله کان سواءِ ٻين کي ان جي برابر بنائين  
ٿا ۽ انهن سان اهڙي محبت ڪن ٿا جهڙي الله سان محبت هئڻ گهرجي،  
حالانڪ ايمان وارا سڀ کان وڌيڪ الله کي محبوب رکن ٿا.“

(يعني جيڪو شخص الله کان وڌيڪ ڪنهن ٻي هستي يعني غير الله  
سان محبت ڪري، اهڙي شخص جو ايمان شڪ ۾ آهي)

### 3- دعا ۽ پڪار جو مستحق رڳو الله تعاليٰ آهي:

الله تعاليٰ ئي دعا ۽ پڪار ٻڌي ٿو ۽ الله تعاليٰ ئي اسبابن کي متحرڪ  
ڪري جوابي ڪاروائي ڪري ٿو. دعا جو عمل به عبادت ۾ شامل آهي.  
شُرڪ في الدعاء به حقيقت ۾ شُرڪ في العبادة آهي.

### 4- رجاء (اميد) به عبادت آهي:

رجاء عربي ۾ اميد ۽ توقع کي چوندا آهن. جيڪو شخص آخرت ۾ الله  
تعالٰي سان ملاقات جي اميد رکي ٿو اهو ڪنهن شُرڪ جي آميزش کان  
پاک، خالص الله جي عبادت ڪندو.

اميد ۽ توقع به اصل ۾ باطني عبادت جوئي هڪ قسم آهي. فرمايو ويو:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ  
بِعِبَادَةِ رَبِّهِ أَحَدًا ○

(الكهف: 110)

”پوءِ جيڪو پنهنجي رب جي ملاقات جي اميد رکندو هجي ان کي  
گهرجي ته نيك عمل ڪري ۽ عبادت ۾ پنهنجي رب سان ڪنهن کي  
شريڪ نه ڪري.“

١- توڪل (سمورا معاملو الله جي حوالي ڪرڻ) به عبادت آهي؛  
 انسان جنهن کي وڏو سمجهندو آهي جنهن کي با اختيار ۽ علم وارو  
 سمجهندو آهي، جزا سزا جو مالڪ سمجهندو آهي، پنهنجي سمورا  
 معاملن جي حوالي ڪندو آهي ان عمل کي توڪل چئبو آهي. توڪل  
 به اصل ۾ هڪ باطني ڪيفيت جو نالو آهي ۽ اها به عبادت جو هڪ  
 قسم آهي. توڪل جو مطلب، الله کي وڪيل بنائي پنهنجا سمورا  
 معاملن جي سپرد ڪري ڇڏڻ آهي. قرآن چوي ٿو:

(a) وَعَلَى اللَّهِ فَلْيَتَوَكَّلِ الْمُؤْمِنُونَ ○  
 (ابراهيم: 11)  
 ”۽ مؤمن الله تعاليٰ تي ئي توڪل ڪندا آهن.“

(b) وَعَلَى اللَّهِ فَتَوَكَّلُوا إِنْ كُنْتُمْ مُؤْمِنِينَ ○  
 (المائدة: 23)  
 ”۽ الله تعاليٰ تي ئي توڪل ڪيو، جيڪڏهن اوهان مؤمن آهيو.“

(c) وَتَوَكَّلْ عَلَى اللَّهِ.  
 (الاحزاب: 3)  
 ”۽ الله تعاليٰ تي ئي توڪل ڪيو.“

### بيان جو تہ

- 1- عبادت جا ٽي مفهوم آهن: 1- غلامي، 2- اطاعت، 3- پرستش ۽ پوڄا.
- 2- عبادت رڳو ان جي ٿي سگهي ٿي جيڪو خالق آهي. مخلوق جي عبادت حرام آهي.  
 (البقره: 21)
- 3- جيڪو ڪائنات جو رب آهي، صرف ان جي عبادت ٿي سگهي ٿي.  
 (بني اسرائيل: 3)
- 4- جيڪو اله آهي، رڳو ان جي عبادت ٿي سگهي ٿي.  
 (الانبياء: 25)
- 5- زمين ۽ آسمان جي تدبير ڪندڙ جي عبادت ٿي سگهي ٿي. (يونس: 3)



- 6- جيڪو روح قبض ڪري ٿو رڳو ان جي عبادت تي سگهي ٿي. (يونس: 104)
- 7- جيڪو تڪويني ۽ تشريعي ڪمن جو حاکم آهي رڳو ان جي عبادت تي سگهي ٿي. (يوسف: 40)
- 8- جنهن ڏانهن مرڻ کان پوءِ موٽڻو آهي، صرف ان جي عبادت تي سگهي ٿي. (الرعد: 36)
- ثابت ٿيو ته الله تعاليٰ ئي خالق، رب، اله، مدبر، مختار ۽ حاکم آهي، تنهن ڪري اهو ئي عبادت جي لائق ٿي سگهي ٿو.
- 9- هر رسول الله جي عبادت جي دعوت ڏني. (الانبيا: 25)
- 10- الله جي خالص عبادت ڪئي وڃي، يعني عبادت جو ملاوت کان پاڪ هئڻ ضروري آهي. (الزمر: 11)
- 11- دعا به عبادت آهي، غير الله کان دعا گهرڻ سان انسان دوزخي ٿي وڃي ٿو. (المؤمن: 60)
- 12- عضون جا ظاهري اعمال به عبادت آهن، جيئن رکوع، سجود، زڪوات، انفاق، ذبح، قرباني، نذر، پناهه گهرڻ، مدد گهرڻ، فرياد قسم، دعا وغيره.
- 13- باطني ڪيفيتون به عبادت آهن، جهڙوڪ: خشيت، خوف، تعظيم، محبت، اميد، توکل، رغبت، عاجزي، پناهه، توبه، نذر، نياز وغيره.

## سوال

- 1- عبادت جا ٽي مطلب بيان ڪيو.
- 2- عضون جي ظاهري عملن تي مشتمل عبادت جا مثال بيان ڪيو.
- 3- باطني ۽ قلبي ڪيفيت جي عبادت جا مثال بيان ڪيو.
- 4- غير الله جي عبادت ڇو حرام آهي؟ قرآني دليلن سان ثابت ڪيو.



باب پارهون

توحيد في الدعاء

## توحيد في الدعاء

### دعا جي باري ۾ ڪجهه اصولي ڳالهائون

”توحيدِ دعا“ عبادت جو ئي هڪ قسم آهي. هتي ان جو تفصيل سان ذڪر ڪيو ٿو وڃي چو ته قرآن مجيد ۾ ان باري ۾ نهايت تفصيل کان ڪم ورتو ويو آهي. ان سان گڏ اها اسان جي معاشري جي به هڪ اهم ترين ضرورت آهي. ”توحيدِ دعا“ بابت قرآن مجيد جون ڪجهه آيتون:

1- الله دعائون ٻڌي ٿو ۽ جوابي ڪاروائي ڪري ٿو:

رڳو الله تعاليٰ ئي دعائون ٻڌي ٿو، ٻيا نه ٻڌن ٿا نه جوابي ڪاروائي ڪري سگهن ٿا.

وَقَالَ رَبُّكُمْ ادْعُونِي أَسْتَجِبْ لَكُمْ. (مؤمن: 60)

”اوهان جو رب چوي ٿو: مون کي پڪاريو! مان اوهان جون دعائون قبول ڪندس.“

2- جيڪو زندهه اله آهي، ان کان دعا گهرو (مئلن کان دعا ناجائز آهي):

قرآن جو اهو عقلي مطالبو آهي ته جيڪو زندهه هجي، صرف ان کان دعا گهرڻ کپي.

هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ. (مؤمن: 65)

”اهو ئي زندهه آهي، ان کان سواءِ ڪو معبود ڪونهي، ان کي اوهان پڪاريو، ان کان دعا گهرو، پنهنجي دين کي ان لاءِ خالص ڪندي.“

3- محڪوميت کي الله لاءِ خالص ڪندي ان کان ئي دعا ڪرڻ جو حڪم ڪيو ويو آهي:

وَادْعُوهُ مُخْلِصِينَ لَهُ الدِّينَ. (الاعراف: 29)

”ان (الله) کي ئي پڪاريو، پنهنجي دين کي ان لاءِ خالص ڪندي.“

4- الله کان دعا ڪرڻ ئي فطرت جي مطابق آهي، ٻين هستين کان دعا ڪرڻ فطرت جي خلاف آهي:

قرآن اهو به چوي ٿو ته الله تعاليٰ کان دعا ڪرڻ ئي فطرت جو آواز آهي. ٻين هستين کان دعا ڪرڻ فطرت جي خلاف آهي. فرمايو ويو:

قُلْ أَرَأَيْتَكُمْ إِنْ أَتَاكُمْ عَذَابُ اللَّهِ أَوْ أَتَتْكُمْ السَّاعَةُ أَغَيْرَ اللَّهِ تَدْعُونَ إِنْ كُنْتُمْ صَادِقِينَ ○ بَلْ إِلَٰهَةُ تَدْعُونَ فَيَكْشِفُ مَا تَدْعُونَ إِلَيْهِ إِنْ شَاءَ وَتَنْسَوْنَ مَا تُشْرِكُونَ ○ (الانعام: 41-42)

”انهن کان پڇ! ذرا سوچي ٻڌايو، جي ڪنهن وقت الله جي طرف کان ڪا وڏي مصيبت اچي ويندي آهي يا آخري گهڙي اچي پهچندي آهي ته ڇا ان وقت اوهان الله کان سواءِ ڪنهن ٻئي کي سڏيندا آهيو؟ ٻڌايو جي سڄا آهيو. ان وقت اوهان الله کي ئي سڏيندا آهيو جيڪڏهن هو چاهيندو آهي ته ان مصيبت کي اوهان کان هٽائيندو آهي. اهڙن موقعن تي اوهان پنهنجي شريڪن کي وساري ڇڏيندا آهيو.“

5- الله کان دعا گهرڻ فطرت جي بلڪل مطابق آهي:

اهائي ڳالهه سورة العنكبوت ۾ به فرمائي وئي آهي:

فَإِذَا رَكِبُوا فِي الْفُلِكِ دَعَوْا اللَّهَ مُخْلِصِينَ لَهُ الدِّينَ ۚ فَلَمَّا نَجَّاهُمْ



(العنكبوت: 65)

إِلَى الْبَرِّ إِذَا هُمْ يُشْرِكُونَ ۝

”جڏهن اهي ٻيڙيءَ تي سوار ٿيندا آهن ته پنهنجي دين کي خالص ڪندي ان کان ئي گهرندا آهن پوءِ جڏهن کين بچائي خشڪيءَ تي آڻيندو آهي ته هڪدم شرڪ ڪرڻ لڳندا آهن.“

6- الله تمام ويجهو آهي، الله کي وسيلي ۽ واسطي جي

ضرورت ناهي:

قرآني دعا جي باري ۾ هڪ ٻيو عقلي دليل پيش ٿو ڪري جڏهن ته الله قريب آهي ته پوءِ وسيلي ۽ واسطي جي ضرورت نٿي رهي. هو ته ساهه جي رڳ کان به ويجهو آهي، ارشاد آهي:

وَنَحْنُ أَقْرَبُ إِلَيْهِ مِنْ حَبْلِ الْوَرِيدِ ۝ (ق: 16)

”۽ اسين ان جي ساهه جي رڳ کان به وڌيڪ ويجهو آهيون.“

ڪي ماڻهو چوندا آهن اوهان ڪنهن وزير تائين سڌو نٿا پهچي سگهو اهڙي طرح خدا تائين پهچڻ لاءِ به ڪنهن نه ڪنهن جو واسطو ضروري آهي، اهو دليل نهايت ڪمزور آهي. ان لاءِ جو وزيرن کي اوهان جي حالتن جو علم ناهي، نه اهي اوهان کي سڃاڻن ٿا، نه اهي دلين جي رازن کان واقف آهن، نه اهي قدوس آهن، نه سبوح آهن، نه انهن کي ڪامل علم آهي، ان ڪري وزيرن تائين پهچڻ لاءِ ڪنهن وچين واسطي جي ضرورت هوندي آهي، انهن واسطن ۾ انسان، ٽيلفون، فيڪس، خط، ملاقات وغيره شامل آهن. ليڪن الله تعاليٰ اوهان کي به سڃاڻي ٿو ۽ اوهان جي ضرورت کي به سمجهي ٿو، ان تائين پهچڻ لاءِ رڳو دعا جي ضرورت آهي، قرآن چوي ٿو:

وَإِذَا سَأَلَكَ عِبَادِي عَنِّي فَإِنِّي قَرِيبٌ ۝

”اي نبي ﷺ! جي منهنجا پانها توکان مون لاءِ پڇن ته انهن کي ٻڌاء ته مان انهن کي ويجهو آهيان.

أَجِيبْ دَعْوَةَ الدَّاعِ إِذَا دَعَا  
(البقره: 186)

پڪارڻ وارو جڏهن مون کي پڪاري ٿو ته مان ان جي پڪار ٻڌان ٿو ۽ جواب ڏيان ٿو.

ثابت ٿيو ته دعا ۾ ڪنهن واسطي ۽ وسيلي جي ضرورت ناهي.

7- توحيد في الدعاء حق آهي جڏهن ته شرڪ في الدعاء باطل آهي:

قرآن چوي ٿو ته الله کان دعا ڪرڻ حق آهي ۽ ”من دون الله“ کان دعا ڪرڻ باطل آهي:

ذَلِكَ بِأَنَّ اللَّهَ هُوَ الْحَقُّ

اهو هن ڪري جو الله ئي حق آهي

وَأَنَّ مَا يَدْعُونَ مِنْ دُونِهِ هُوَ الْبَاطِلُ.  
(الحج: 62)

۽ ٻيا (جن کي الله کي ڇڏي) هي پڪارن ٿا، اهي سڀ باطل آهن.

8- خالق کان ئي دعا ڪرڻ جائز آهي، مخلوق کان دعا ڪرڻ

جائز ناهي:

قرآن هڪ ٻيو عقلي دليل ڏئي ٿو. خالق ۽ مخلوق برابر ٿي نٿا سگهن.

مخلوق رڳو خالق کان دعا ڪري سگهي ٿو. هڪ مخلوق، ڪنهن ٻي

مخلوق کان دعا ڪرڻ جو حق نٿي رکي.

أَفَمَنْ يَخْلُقُ كَمَنْ لَا يَخْلُقُ أَفَلَا تَذَكَّرُونَ  
(النحل: 17)

”پوءِ جيڪو پيدا ڪري ٿو ۽ جيڪي ڪجهه به پيدا نٿا ڪن ٻئي هڪ

جهڙا آهن؟ ڇا پوءِ اوهان هوش ۾ نٿا اچو.“



9- من دون الله خالق ناهن بلڪ مخلوق آهن، زنده ناهن بلڪ  
مردا آهن؛

وَالَّذِينَ يَدْعُونَ مِنْ دُونِ اللَّهِ  
”آهي ٻيون هستيون جن کي الله کي ڇڏي  
لَا يَخْلُقُونَ شَيْئًا وَهُمْ يُخْلَقُونَ“<sup>ط</sup>

ماڻهو پڪارين ٿا (دعا ڪن ٿا) آهي ڪنهن به شيءِ جا خالق نه آهن،  
بلڪ پاڻ مخلوق آهن.

أَمْوَاتٌ غَيْرُ أَحْيَاءٍ ۖ وَمَا يَشْعُرُونَ أَيَّانَ يُبْعَثُونَ ○ (النحل: 21-20)  
آهي مردا آهن، زنده نه آهن ۽ کين اهو به معلوم ناهي ته کين ڪڏهن  
(ٻيهر زنده ڪري اٿاريو ويندو؟)

10- انهن ماڻهن تي حيرت آهي جيڪي انهن بي وس هستين  
کي پڪارين ٿا (دعا گهرن ٿا) جيڪي هڪ مک به پيدا  
ڪري نٿا سگهن؛

قرآن مجيد ۾ ”من دون الله“ جي بي وسي ۽ بي اختيارِي بابت فرمائي  
ٿو ته آهي هڪ مک به پيدا نٿا ڪري سگهن. انهن کان دعا گهرڻ هڪ  
بيوقوفِي آهي. سورة الحج ۾ آهي؛

يَا أَيُّهَا النَّاسُ ضَرْبٌ مِّثْلٌ فَاسْتَبِعُوا لَهُ ۖ إِنَّ الَّذِينَ تَدْعُونَ مِنْ  
دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ ۖ وَإِنْ يَسْلُبْهُمُ الذُّبَابُ  
شَيْئًا لَا يَسْتَنْقِذُوهُ مِنْهُ ۖ ضَعُفَ الطَّالِبُ وَالْبَطْلُوبُ ○ مَا  
قَدَرُوا اللَّهَ حَقَّ قَدْرِهِ ۖ إِنَّ اللَّهَ لَقَوِيٌّ عَزِيزٌ ○ (الحج: 73-74)



”انسانو! هڪ مثال ڏنو ٿو وڃي، غور سان ٻڌو، جن معبودن کان اوهان الله کي ڇڏي دعا ڪيو ٿا، اهي سڀ ملي هڪ مک به پيدا ڪرڻ چاهين ته ڪري نٿا سگهن، بلڪه جي مک انهن کان ڪا شيءِ ڪسي وڃي ته اهي ڇڏائي نٿا سگهن. مدد گهرندڙ به ڪمزور ۽ جن کان مدد گهري وڃي اهي به ڪمزور، انهن ماڻهن الله جو قدر نه سڃاتو، جهڙو ان جي سڃاڻڻ جو حق آهي، واقعو هي آهي ته قوت ۽ عزت وارو ته الله ئي آهي. (معلوم ٿيو ته دعا رڳو خالق کان ڪرڻ جائز آهي).

11- ”من دون الله“ بي وس ۽ بي اختيار آهن:

قرآن هي نج چي ٿو ته من دون الله ذري جيترو به اختيار نٿا رکن.

قُلْ ادْعُوا الَّذِينَ زَعَمْتُمْ مِنْ دُونِ اللَّهِ

”اي نبي ﷺ! انهن مشرڪن کي چؤ ته پڪاري ڏسو انهن معبودن کي جن کي اوهان الله کان سواءِ پنهنجو معبود سمجهي وينا آهيو،

لَا يَمْلِكُونَ مِثْقَالَ ذَرَّةٍ فِي السَّمٰوٰتِ وَلَا فِي الْأَرْضِ وَمَا لَهُمْ فِيهَا مِنْ شَرِكٍ وَمَا لَهُ مِنْهُمْ مِنْ ظَهِيرٍ ○  
(سبا: 22)

اهي نه آسمانن ۾ هڪ ذري جا مالڪ آهن نه زمينن ۾، اهي آسمان ۽ زمين جي ملڪيت ۾ به شريڪ ناهن، انهن مان ڪوبه به جو مددگار نه آهي.“

12- من دون الله جن کان دعا ڪئي وڃي ٿي اهي ذري جيترو به اختيار نٿا رکن.

ذٰلِكُمْ اِلٰهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطِيرٍ ○  
(فاطر: 13)

”اهوئي الله اوهان جو رب آهي! بادشاهي ان جي آهي، ان کي ڇڏي جن  
بين کي اوهان پڪاريو ٿا، اهي قطمير (ڪجور جي ڪوڪڙيءَ جو چلڪي)  
جا به مالڪ نه آهن.

إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا لَكُمْ  
(فاطر: 14)

”انهن کي پڪاريندا آهن ته اهي اوهان جون دعائون ٻڌي نه سگهندا ۽ ڪٿي  
فرض محال، ٻڌن به ته اوهان کي ان جو ڪو جواب ڏيئي نه سگهندا.“  
ان آيت مان معلوم ٿيو ته:

a- غير الله ”من دون الله“ ڪارڪ جي ڪڪڙيءَ جي ڪل جيترو به اختيار  
نتا رکن.

b- اهي دعا ٻڌي نٿا سگهن، ان ڪري انهن کان دعا گهرڻ حرام آهي.

c- جيڪڏهن ڪٿي دعا ٻڌي به سگهن ته مراد پوري ڪري نٿا سگهن.

d- الله تعاليٰ رب آهي، بادشاهه آهي، اختيار رکي ٿو، سميع ۽ بصير آهي.

دعائون ٻڌي ٿو، دعائون ٻڌي جوابي ڪاروائي ڪري ٿو. هر شخص

جي مراد پوري ڪرڻ جي پوري قدرت رکي ٿو.

13- ”من دون الله“ (خاص ڪري قبرن ۾ پوريل) انساني دعائن

کان غافل آهن ۽ قيامت تائين جواب ڏيئي نٿا سگهن:

قرآن هي به چوي ٿو ته جيڪي قبرن ۾ آهن، اهي قيامت تائين ماڻهن  
جي دعائن جو جواب نٿا ڏئي سگهن:

وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ

الْقِيَّةِ وَهُمْ عَنْ دُعَائِهِمْ غَفُلُونَ ○ (الاحقاف: 5)

”آخر ان شخص کان وڌيڪ پتڪيل ڪير هوندو؟ جو الله کي ڇڏي ان کي پڪاري، جيڪو قيامت تائين ان کي جواب نه ڏيئي سگهي. بلڪ ان جي دعا (پڪارڻ) کان به بي خبر (لاعلم) هجي.“  
(ان حقيقت کان پوءِ به جاهل ماڻهو انهن غافل ۽ بيخبر ماڻهن کان دعائون ٿا پڻن).

14- ”من دون الله“ دعائن جو جواب ڏيئي نٿا سگهن:

قرآن قبر وارن کي ”عِبَادُ امثالِکُمْ“ چوي ٿو. يعني اوهان جهڙا ٻانها. قرآن هي عقلي سوال به ڪري ٿو ته ڇا هڪ ٻانهو ٻئي ٻانهي کان سوال ڪيئن ڪري سگهي ٿو؟

إِنَّ الَّذِينَ تَدْعُونَ مِنْ دُونِ اللَّهِ عِبَادُ امثالِکُمْ فَادْعُوهُمْ فَلْيَسْتَجِيبُوا لَکُمْ اِنْ کُنْتُمْ صَادِقِينَ ○ (الاعراف: 194)

”اوهان الله کي ڇڏي جن کي پڪاريو ٿا اهي ته وڳو ٻانها آهن جيئن اوهان ٻانها آهيو، انهن کان دعائون گهري ڏسو! اهي اوهان جي دعائن جو جواب ڏين! جيڪڏهن انهن جي باري ۾ اوهان جا خيال صحيح هجن.“ (پر اوهان جا خيال غلط آهن، اهي ڌوڙ جواب ڏيندا)

15- غير الله جن کان دعائون گهريون ٿيون وڃن سي خود

پنهنجي مدد نٿا ڪري سگهن:

وَالَّذِينَ تَدْعُونَ مِنْ دُونِهِ لَا يَسْتَجِيبُونَ نَصْرَکُمْ وَلَا اَنْفُسَهُمْ



(الاعراف: 197)

يَنْصُرُونَ ○

”ء (اي مشرڪوا) جن کي اوهان الله کان سواءِ (پنهنجي مدد لاءِ) پڪاريو ٿا. اهي اوهان جي مدد جي قدرت نٿا رکن پر اهي ته پنهنجي مدد به ڪري نٿا سگهن.“

● انهيءَ مان معلوم ٿيو ته:

a- غير الله ”من دون الله“ آلهه انسانن جي مدد نٿا ڪري سگهن.

b- انهن کان دعا ڪرڻ جائز نه آهي.

c- اهي ٻين جي مدد ته ڇا ڪندا، پنهنجي مدد به ڪري نٿا سگهن.

16- موت جي وقت فرشتن کي ڏسي مشرڪ به ”من دون الله“

کي وساري ٿا ڇڏين، جن کان دعائون گهريون ٿيون وڃن:

قرآن موت جو نقشو ڇڏي انساني فطرت کان مطالعو ٿو ڪري ته هو توحيد اختيار ڪري.

إِذَا جَاءَتْهُمْ رُسُلُنَا يَتَوَفَّوْنَهُمْ ۖ قَالُوا آيِنَ مَا كُنْتُمْ تَدْعُونَ مِنْ دُونِ اللَّهِ ۚ

”جڏهن اسان جا موڪليل ملائڪ انهن جا روح قبض ڪرڻ لاءِ پهچندا ته ان وقت کان پڇندا، ٻڌايو هاڻي ڪٿي آهن اوهان جا معبود؟ جن کي اوهان الله جي بدران پڪاريندا هئا (دعا گهريندا هئا)

قَالُوا ضَلُّوا عَنَّا وَشَهِدُوا عَلَىٰ أَنْفُسِهِمْ أَنَّهُمْ كَاْفِرِينَ ○

(الاعراف: 37)

اهي چوندا سڀ اسان کان گم ٿي ويا ۽ پاڻ پنهنجي خلاف شاهدي

ڏيندا ته اسان واقعي حق جا منڪر هئاسون.“

17- من دون الله فائدو يا نقصان نٿا ڏيئي سگهن ان ڪري انهن

کي پڪارڻ بيڪار آهي:

قرآن صاف صاف حڪم ڏي ٿو:

وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ. (يونس: 106)

”۽ الله کي ڇڏي ڪنهن اهڙي هستيءَ کي نه پڪار! (ڪنهن ٻي کان دعا نه ڪر) جيڪا توکي نه فائدو پهچائي سگهي ۽ نه نقصان.“

18- من دون الله کي پڪارڻ، پاڻيءَ کي پڪارڻ برابر آهي،

پاڻي نه سميع آهي ۽ نه قدير:

سورة الرعد ۾ من دون الله کي پاڻيءَ سان مشابهت ڏني وئي آهي. پاڻي نه ته سميع آهي ۽ نه قدير، پاڻي پاڻ مرادو انسان جي منهن (وات) ۾ نٿو اچي سگهي، من دون الله نه ته دعائون ٻڌي سگهن ٿا، نه دعا جي جواب ۾ انسان جي ڪا ضرورت پوري ڪري سگهن ٿا.

لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ إِلَّا كَبَاسِطٌ كَفِّهِ إِلَى الْمَاءِ لِيَبْدُغَ فَأَهُوَ بِبَالِغِهِ وَمَا دُعَاءُ الْكَافِرِينَ إِلَّا فِي ضَلَالٍ ○ (الرعد: 14)

”ان (الله) کي پڪارڻ برحق آهي، باقي رهيون ٻيون هستيون جن کي (الله کي ڇڏي) اهي پڪارن ٿا اهي انهن جي دعائن جو ڪو جواب نٿا ڏيئي سگهن، انهن کي پڪارڻ ته ائين آهي جيئن ڪو شخص پاڻيءَ



ڏانهن هٿ ڊگهيري ان کي درخواست ڪري ته تون منهنجي وات تائين پهچي وڃ، حالانڪ پاڻي ان تائين پهچڻ وارو ناهي. اهڙي طرح ڪافرن جون دعائون به ڪجهه ناهن اهي بلڪل بيڪار آهن.“

19- الله کان دعا ڪندي ان سان گڏ ڪنهن ٻئي کان به دعا ڪرڻ

حرام آهي:

”ڪي ماڻهو الله کان دعا نه ڪندا آهن، رڳو غير الله کان دعا ڪندا آهن، اهو ته ڪفر آهي. ڪي ماڻهو الله کان به دعا ڪندا آهن ۽ ٻين کان به دعا ڪندا آهن. اهو شرڪ في الدعا آهي. ٻين لفظن ۾ انهن گمراهن جو هي عقيدو هوندو آهي ته الله به اختيار رکي ٿو ۽ ٻيون هستيون به ڪجهه نه ڪجهه ضروري اختيار وٺن ٿيون. ان ڪري انهن هستين کان دعا ڪرڻ ۾ ڪهڙو حرج آهي. ليڪن قرآن ان کان به منع ڪئي.“

وَأَنَّ السَّجْدَ لِلَّهِ فَلَا تَدْعُوا مَعَ اللَّهِ أَحَدًا ○ (الجن: 18)

”۽ هي ته مسجدون الله جي لاءِ آهن، تنهنڪري انهن ۾ الله سان گڏ ڪنهن ٻئي کي نه پڪاريو.“

20- الله جا ٻانها الله کان سواءِ ٻئي ڪنهن کان دعا نه ڪندا آهن:

سورة الفرقان ۾ ”عباد الرحمن“ جون صفتون بيان ڪيون ويون آهن، انهن مان هڪ صفت هي به آهي ته هي الله کان سواءِ ڪنهن ٻئي کان دعا نه ڪندا آهن. ولي بشحن لاءِ توحيد پهرين شرط آهي.

وَالَّذِينَ لَا يَدْعُونَ مَعَ اللَّهِ إِلَهًا آخَرَ. (الفرقان: 68)

”رحمن جا ٻانها اهي آهن جيڪي الله کان سواءِ ڪنهن ٻئي معبود کي نه پڪاريندا آهن.“



21- من دون الله، کان دعا ڪرڻ وارو ڪافر ڪامياب نه ٿيندو:

قرآن چوي ٿو ته ”من دون الله“ کان دعا ڪرڻ وارو پاڻ وٽ ڪو دليل يا برهان نٿو رکي. اهو ڪڏهن به ڪامياب نه ٿيندو.

وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ ○  
(مؤمنون: 117)

”جيڪو الله سان گڏ ڪنهن ٻئي معبود کي پڪاري جنهن لاءِ وٽن ڪو دليل نه هجي، ته ان جو حساب ان جي رب وٽ آهي، اهڙا ڪافر ڪڏهن به ڪامياب نه ٿيندا.“

22- من دون الله، کان دعا ڪرڻ وارن کي عذاب ڏنو ويندو:

قرآن ۾ نبي ڪريم ﷺ جن کي چيو ويو ته هو به جيڪڏهن غير الله کان دعا ڪندو ته عذاب ڏنل ماڻهن ۾ شامل ٿي ويندو.

فَلَا تَدْعُ مَعَ اللَّهِ إِلَهًا آخَرَ فَتَكُونَ مِنَ الْمُعَذَّبِينَ ○

(الشعراء: 213)

”اي نبي ﷺ! الله سان گڏ ڪنهن ٻئي معبود کي نه پڪار! نه ته تون به سزا پائڻ وارن ۾ شامل ٿي ويندين.“

23- ڪافرن جي ناگوار ٿي هوندي به الله کان ئي دعا ڪئي ويندي:

فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ. (مؤمن: 14)

”الله کي ئي پڪاريو! پنهنجي دين کي ان لاءِ خاص ڪندي، توڙي اوهان جو اهو فعل ڪافرن کي ڪيترو به برو لڳي.“

## بيان جوئت

- 1- الله تعالى هر هڪ جون دعائون ٻڌي ٿو. جوابي ڪاروائي ڪري ٿو. ٻي ڪا هستي نه دعائون ٻڌي ٿي. نه جوابي ڪاروائي ڪري سگهي ٿي. (المؤمن: 60)
- 2- الله تعالى جيئن ته زندهه اله آهي. ان ڪري ان کان دعا ڪرڻ جائز آهي. ٻيون هستيون ڇاڪاڻ ته اله نه آهن ۽ زندهه به نه آهن ان ڪري انهن کان دعا ڪرڻ ناجائز آهي. (المؤمن: 65)
- 3- پنهنجو دين الله لاءِ خالص ڪندي ان کان دعا ڪرڻ جو حڪم ڏنو ويو آهي. (الاعراف: 29)
- 4- الله کان دعا ڪرڻ فطرت جي بلڪل مطابق آهي جڏهن ته ٻين کان دعا ڪرڻ فطرت جي خلاف آهي. (الانعام: 40-41)
- 5- الله تعالى تمام ويجهو آهي. ساهه واري رڳ کان به وڌيڪ ويجهو. ان ڪري ان تائين پهچڻ لاءِ دعا ۾ ڪنهن واسطي يا وسيلي جي ضرورت نه آهي. (البقره: 62)
- 6- توحيد في الدعائي حق آهي ۽ من دون الله کان دعا گهرڻ باطل آهي. (الحج: 62)
- 7- ٻيون هستيون جن کان ماڻهو دعائون گهرندا آهن ضعيف، بي وس ۽ بي اختيار آهن. واريءَ جي ذري جيترو به اختيار ٿا رکن. جڏهن ته الله ڪامل اختيار رکي ٿو. (الحج: 73)
- 8- من دون الله، ڪارڪ جي ڪڪڙيءَ جي ڪل جيترو به اختيار ٿا رکن. (الفاطر: 13)
- 9- اهي دعائون ڪونه ٿا ٻڌن. جي ٻڌي سگهن ته جواب ڏيئي نه سگهندا. جڏهن ته الله سميع ۽ بصير آهي ۽ علير آهي. (الفاطر: 14)



10- من دون الله، قيامت تائين جواب نٿا ڏيئي سگهن. اهي غافل، لاعلم ۽ بي خبر آهن جڏهن ته الله باخبر ۽ علير هستي آهي. (الاحقاف: 5)

11- من دون الله، خالق ناهن بلڪه مخلوق آهن، مرده آهن، زنده ناهن. ڪين اها به خبر ناهي ته ڪيترو وقت قبرن ۾ پيا رهندا. (النحل: 20-21)

12- من دون الله، ٻين جي ته ڇا پر پنهنجي مدد به نٿا ڪري سگهن. (الاعراف: 197)

13- من دون الله، ڪو فائدو يا نقصان پهچائي نٿا سگهن ان ڪري انهن کي پڪارڻ ۽ انهن کان دعا گهرڻ حرام آهي. انهن کي سڏڻ لئين آهي جڻڪ پاڻيءَ کي سڏڻ. (الرعد: 14)

من دون الله مک به پيدا ڪري نٿا سگهن. (الحج: 73)

14- دليل کان سواءِ، الله سان گڏ ٻين کي به پڪارڻ وارو فلاح حاصل ڪري نٿو سگهي. (المؤمنون: 117)

15- غير الله کان دعا ڪرڻ وارن کي عذاب ڏنو ويندو. (الشعراء: 213)

16- ڪافرن جا ناراضيءَ جي باوجود الله کان ئي دعا ڪئي ويندي. (المؤمن: 14)

17- الله جي بدران غير الله کان دعا ڪرڻ به حرام آهي. (الجن: 20)

18- ۽ الله سان گڏ ٻين کان به دعا ڪرڻ به حرام آهي. (الجن: 18)

## سوال

1- من دون الله کان دعا گهرڻ ڇو حرام آهي؟ عقلي ۽ نقلي دليل بيان ڪيو.

2- صرف الله کان ئي دعا ڇو گهرجي؟

3- الله ۽ من دون الله جي اختيارن، صفتن ۽ حقن جي فرق کي هڪ چارٽ جي صورت ۾ واضح ڪيو.



## ارشاد باري تعاليٰ آهي:

قُلِ اللَّهُمَّ مَلِكُ الْمُلْكِ تُؤْتِي الْمُلْكَ  
مَنْ تَشَاءُ وَتَنْزِعُ الْمُلْكَ مِمَّنْ تَشَاءُ  
وَتُعِزُّ مَنْ تَشَاءُ وَتُذِلُّ مَنْ تَشَاءُ  
بِيَدِكَ الْخَيْرُ إِنَّكَ عَلَى كُلِّ شَيْءٍ  
قَدِيرٌ ○ (آل عمران: ۲۶)

” (اي رسول ﷺ) چؤ ته اي الله! اي بادشاهت  
جا مالڪ! تون جنهن کي چاهين بادشاهت  
ڏين ٿو ۽ جنهن کان چاهين بادشاهت کسي  
ونين ٿو ۽ تون جنهن کي وٺيئي عزت ڏين ۽  
جنهن کي چاهين ذليل ڪرين. هر طرح جي  
پلائي تنهنجي هٿ ۾ آهي. بيشڪ تون هر  
شيء تي وس وارو آهين.“

تیرهون باب

توحید استغفار

## توحيد استغفار

الله تعاليٰ جي صفتن مان هڪ صفت مغفرت به آهي. الله جي باري ۾ هي عقيدو رکڻ ته رڳو اهوئي اسان جا گناهه معاف ڪري سگهي ٿو، ”توحيد استغفار“ چئجي ٿو. ان صفت جي بيان لاءِ قرآن مجيد ۾ ان جا ٽي سهڻا صفاتي نالا (الاسماء الحسنیٰ) استعمال ٿيا آهن. غافر، غفور ۽ غفار.

غَفَرَ يَغْفِرُ، معنيٰ لڪائڻ ۽ ڍڪڻ آهي.

### 1- غَافِرٌ:

اسم فاعل آهي، مغفرت ڪرڻ واري کي غافر چئجي ٿو. غافر اها ذات پاڪ آهي جيڪا قيامت ۾ گناهن تي پردو وجهندي. قرآن ۾ آهي؛

غَافِرِ الذَّنْبِ هو گناهن کان معاف ڪرڻ وارو آهي. (المؤمن: 3)

وَمَنْ يَغْفِرِ الذُّنُوبَ إِلَّا اللَّهُ. (آل عمران: 135)

”آخر الله کان سواءِ ڪير گناهه معاف ڪري سگهي ٿو؟“

مخلوق ڪيڏو به وڏو درجو رکندڙ هجي، قيامت جي ڏينهن مغفرت جو

اختيار نٿي رکي، ڪٿي اهو نبي هجي، رسول هجي، ولي هجي، صاحبي

هجي، امام هجي. اها ئي ڳالهه سيد الاستغفار ۾ به چئي وئي آهي، جنهن

جي آخر ۾ انسان چوي ٿو:

لَا يَغْفِرُ الذُّنُوبَ إِلَّا أَنْتَ. (بخاري الدعوات باب 20)



”اي الله! توکان سواءِ ڪا ٻي اهڙي هستي ڪانهي جيڪا گناهن کان معاف ڪري سگهي.“

## 2- غُفُورُ:

غُفُورُ فَعُولٌ جي وزن تي اسم صفت ۽ اسم مبالغه آهي. اسم صفت دائمي هئڻ جو اثر آهي. غفور اها هستي آهي جيڪا تمام گهڻي ۽ هميشه مغفرت فرمائڻ واري آهي.

فَبَنِ اضْطُرَّ فِي مَخْصَصَةٍ غَيْرِ مُتَجَانِفٍ لِإِثْمٍ فَإِنَّ اللَّهَ غَفُورٌ

رَحِيمٌ ○

(المائدہ: 3)

”البتہ جيڪو شخص پڪ کان مجبور ٿي حرام ڪائي ۽ جيڪو گناهہ ڏانهن ميل نہ رکندو هجي، تہ اهڙي شخص لاءِ الله تعاليٰ نهايت گهڻو معاف ڪرڻ وارو ۽ تمام گهڻو رحم فرمائڻ وارو آهي.“

## 3- غَفَّارٌ:

غَفَّارٌ فَعَّالٌ جي وزن تي اسم مبالغه آهي. غفار اهو آهي جو ٻي حد و حساب مغفرت فرمائي ۽ جو ملائڪن جي اکين کان بہ بندن جي گناهن کي لڪائي.

وَإِنَّ لَغَفَّارٍ لِّبَنِّ تَابٍ وَآمَنَ وَعَمِلَ صَالِحًا ثُمَّ اهْتَدَى. (طہ: 82)

”۽ مان يقيناً تمام گهڻي مغفرت ۽ درگذر ڪرڻ وارو آهيان، هر ان شخص لاءِ جيڪو توبہ ڪري ۽ نيڪ عمل ڪري ۽ مستقبل ۾ سڌو هلندو رهي.“

## بيان جو تہ

- 1- مغفرت الله تعالى جو ئي اختيار آهي.
- 2- الله قيامت جي ڏينهن جو مالڪ آهي. ﴿مَالِكِ يَوْمِ الدِّينِ﴾ (الفاتحه: 3)
- 3- قيامت جي ڏينهن سمورا اختيار الله تعالى کي هوندا.  
﴿وَالْأَمْرِ يَوْمَئِذٍ لِلَّهِ﴾ (الانفطار: 19)
- 4- رڳو الله تعالى ئي مغفرت فرمائيندو. (آل عمران: 135)
- 5- الله تعالى کان سواءِ ٻي ڪا اهڙي با اختيار هستي نه آهي جيڪا محشر جي ڏينهن گناهن جي پرده پوشي ڪري سگهي. گناهه معاف ڪري، درگذرن کان ڪم وٺي، ۽ گناهن تي سزا نه ڏي. ان ڪري مخلوق کي هر وقت الله تعالى کان ئي مغفرت طلب ڪرڻ گهرجي.

## سوال

- a. قرآن ۾ (غ ف ر) لفظن سان الله جا ڪيترا نالا استعمال ٿيا آهن؟ هر هڪ کي مثال ڏئي سمجهايو.
- b. توحيد استغفار جو سيد الاستغفار سان ڪهڙو تعلق آهي؟

باب چوڏهون

پناه گهرڻ جي توحيد



## پناه گهرڻ جي توحيد

• وصف:

رڳو الله تعاليٰ کان پناه گهرڻ کي توحيد استعاذه چئبو آهي. اهو به توحيد عبادت ۽ توحيد دعا جوئي هڪ قسم آهي. الله تعاليٰ جيئن ته زبردست آهي، طاقتور آهي، بااختيار آهي، ان ڪري ڪنهن مخلوق جن يا انسان کان انديشو هجي ته رڳو الله کان ئي پناه گهرڻ کپي. الله کان سواءِ ٻي ڪنهن هستيءَ کان پناه گهرڻ شرڪ في الاستعاذه آهي.

• سوال ۽ استعاذه جو فرق:

سوال به دعا آهي. استعاذه به دعا آهي. حديث ۾ سوال ”اللَّهُمَّ إِنِّي أَسْأَلُكَ“ سان شروع ٿئي ٿو ۽ استعاذه ”اللَّهُمَّ إِنِّي أَعُوذُ بِكَ“ سان شروع ٿئي ٿو. سوال ۾ پناهو گهرندو آهي ته کيس ڇا ڇا کپي جڏهن ته استعاذه ۾ پناه گهرندو آهي ته هو ڪهڙين شين کان بچڻ چاهي ٿو ۽ ڪنهن ڪنهن جي شر کان حفاظت گهري ٿو.

## الله تعاليٰ ئي پناه ڏيڻ وارو آهي

پناه ڏيڻ واري لاءِ ضروري آهي ته هو طاقتوارو ۽ اقتدار جو صاحب هجي. ڪوبه انسان ڪنهن ڪمزور هستيءَ جي پناه حاصل نٿو ڪري. قرآن حڪم ڏنو آهي ته، انسانن ۽ جنن جي شر کان بچڻ لاءِ اسان کي الله تعاليٰ جي پناه حاصل ڪرڻ گهرجي.

﴿قُلْ أَعُوذُ بِرَبِّ النَّاسِ ۝..... مِنَ الْجِنَّةِ وَالنَّاسِ ۝﴾

رسول الله ﷺ جن اسان کي 100 جي لڳ ڀڳ اهڙيون دعائون  
سيکاريون آهن جيڪي ”اللَّهُمَّ إِنِّي أَعُوذُ بِكَ مِنْ ..... سان شروع ٿين  
ٿيون. ان مان ثابت ٿئي ٿو ته هر ننڍي طاقت جي شر کان بچڻ لاءِ سڀ  
کان وڏي طاقت الله جي پناهه ورتي وڃي.

پراڻي زماني ۾ ماڻهو ڪنهن خاص واديءَ ۾ داخل ٿيندا هئا ته ان واديءَ  
جي مخصوص جن کان پناهه گهرندا هئا. هن زماني ۾ بي ڪي ماڻهو  
نانگ وڃون ٽڪرڻ تي حضرت سليمان ع جي پناهه گهرندا آهن. اسان  
جا ڪي پهلو ان آکاڙي ۾ لهڻ کان پوءِ ”يا علي“ جو نعرو هڻي حضرت  
علي رضه جي پناهه گهرندا آهن. پناهه اصل ۾ مدد گهرڻ جي هڪ  
صورت آهي. قرآن جنن کان پناهه گهرڻ کي، جنن جي عبادت قرار ڏنو  
آهي. فرمايو ويو:

كَانُوا يَعْبُدُونَ الْجِنَّ.

(سبا: 41)

”اهي جنن جي عبادت ڪندا هئا.“

ان آيت جي وضاحت هيٺين آيت مان ٿئي ٿي ته اهي ڪيئن جنن جي  
عبادت ڪندا هئا:

وَأَنَّهُ كَانَ رِجَالٌ مِّنَ الْإِنسِ يَعُوذُونَ بِرِجَالٍ مِّنَ الْجِنِّ (الجن: 6)

”۽ انسانن مان ڪي جنن جي ڪن فردن جي پناهه طلب ڪندا هئا.“

الله تعاليٰ ”مُجِير“ آهي يعني پناهه ڏيڻ وارو ۽ سڀ کان وڌيڪ طاقتور  
آهي.

پلا ڪير ان جو مقابلو ڪري سگهي ٿو؟ فرمايو ويو:

(المؤمنون: 88)

وَهُوَ يُجِيرُ وَلَا يُجَارُ عَلَيْهِ.

”هو پناه ڏيندو آهي ۽ ٻيو ڪوبه الله تعاليٰ جي مقابلي ۾ پناه نٿو ڏيئي سگهي.“

قرآن جي آخري ٻن سورتن ۾ انسانن کي هدايت ڪئي وئي آهي ته اهي مخلوقات جي شر کان بچڻ لاءِ رات جي شر کان بچڻ لاءِ، وسوسن کان بچڻ لاءِ، انسانن، شيطانن ۽ جنن جي شر کان بچڻ لاءِ رب الناس، الله الناس، ملڪ الناس جي پناه حاصلن ڪن.

## سوال

- 1- قرآن ۾ بيان ڪيل جنن جي عبادت جو ڪهڙو مفهوم آهي؟
- 2- پناه ڪنهن جي وٽي آهي؟
- 3- قرآن جي آخري سورتن ۾، ڪهڙيون صفتون رکندڙ هستيءَ کان پناه گهرڻ جو حڪم ۽ ڪهڙي ڪهڙي مخلوق جي شر کان بچڻ جو حڪم آهي؟
- 4- توحيد استغاده جي وصف بيان ڪيو.
- 5- سوال ۽ استعاده جو فرق بيان ڪيو.
- 6- حديث جي ڪتابن مان اَللّٰهُمَّ اِنِّیْ اَسْئَلُكَ سان شروع ٿيندڙ ويه (20) دعائون پنهنجي ڪاپي تي ترجمي سان گڏ لکو ۽ حفظ ڪيو.
- 7- حديث جي ڪتابن مان اَللّٰهُمَّ اِنِّیْ اَعُوْذُ بِكَ سان شروع ٿيندڙ ويه (20) دعائون پنهنجي ڪاپي تي ترجمي سان گڏ لکو ۽ حفظ ڪيو.



باب پندرھون

توحید تشریح  
(حاکمیت)

## توحيد تشريع (حاکميت)

• وصف:

توحيد حاکميت يا توحيد تشريع جو مطلب هي آهي ته سڀني دنيا جي ڪمن ۾ الله تعاليٰ کي ئي حاکم ۽ شارح سمجهڻ گهرجي. الله تعاليٰ ئي حاکم اعليٰ آهي. الله جي باري ۾ هي عقيدو ڪافي نه آهي ته اهو خالق آهي ۽ اهو رب آهي. اسلام جو مطالبو هي آهي ته ان کي خالق به مجيئو وڃي، ته رب به مجيئو وڃي، مالڪ به مجيئو وڃي، بادشاهه به مجيئو وڃي، صاحب تصرف به مجيئو وڃي، ته حاکم ۽ شارع به مجيئو وڃي. آخري رسول حضرت محمد ﷺ جن جي ذريعي مليل شريعت جي هر فيصلو کي تسليم ڪرڻ به لازمي ۽ ضروري آهي. چو ته تکويني اقتدار سان گڏ تشريحي اقتدار به الله تعاليٰ جو حق آهي. جيڪا هستي آسمانن تي حڪمراني ڪري رهي آهي، رڳو ان کي ئي ڌرتيءَ تي حڪمراني جو حق آهي.

## توحيد ملوڪيت

حڪمراني، اقتدار ۽ بادشاهت الله جي ئي آهي جنهن ۾ ان سان ڪو شريڪ نه آهي. ان حقيقت جو نالو توحيد ملوڪيت يا توحيد حاکميت آهي.

• هيٺين آيتن تي غور ڪيو:

a- لَهُ الْهُلْكَ لَا إِلَهَ إِلَّا هُوَ

(الزمر: 6)

”بادشاهي ان جي آهي، ان کان سواءِ ڪو معبود نه آهي.“

(الزمر: 44)

b- لَهُ مُلْكُ السَّمَوَاتِ وَالْأَرْضِ

”آسمانن ۽ زمين جي بادشاهيءَ جو مالڪ اهو آهي.“

c- وَلَمْ يَكُنْ لَهُ شَرِيكٌ فِي الْمُلْكِ.

(الفرقان: 2)

”بادشاهيءَ ۾ ان جو جو ڪو شريڪ نه آهي.“ (اهو اڪيلو حڪومت ڪري رهيو آهي)

(يس: 183)

d- بِيَدِهِ مَلَكُوتُ كُلِّ شَيْءٍ.

”هر شيءِ جي بادشاهي ان جي هٿ ۾ آهي.“

(الناس: 2)

e- مَلِكِ النَّاسِ.

”انسانن جو بادشاهه آهي.“

(الشوري: 49)

f- لِلَّهِ مُلْكُ السَّمَوَاتِ وَالْأَرْضِ.

”زمين ۽ آسمانن جي بادشاهي صرف الله جي لاءِ ئي آهي.“  
خيال رهي ته زمين جي بادشاهت به الله تعاليٰ جي ئي آهي. فرعونن، نمرودن، ۽ بالادست رياستن جي حڪمرانن کي سپر پاور سمجھڻ شرڪ في الملوكيت آهي. ڪمزور مسلمان، ڪافرن جي طاقت کان رعب ۾ اچي ٿا وڃن. ليڪن الله تعاليٰ قرآن ۾ فرمائي ٿو:

(آل عمران: 196)

لَا يَغُرُّكَ تَقَلُّبُ الَّذِينَ كَفَرُوا فِي الْبِلَادِ.

”دنيا جي ملڪن ۾ خدا جي نافرمان ماڻهن جي هلڻ چلڻ کان ڪنهن دوکي ۾ مبتلا نه ٿيو.“

اڄ جا ڪمزور مسلمان آمريڪا جي عراق تي ۽ روس جي شيشان تي



بمباري ڏسن ٿا ۽ مسلمانن جي مسڪيني، بدحالي، بي وسي ۽ لاچارِي جا منظر اخبارن ۽ ٽي ويءَ تي ڏسن ٿا ته وڏين طاقتن جي جاه ۽ جلال کان مرعوب ٿي مسلمانن جي مستقبل کان مايوس ٿي ٿا وڃن. پر الله جي شيرن کي جن جي نگاه ۾ الله جي قوت، طاقت، اقتدار، بادشاهي ۽ ملوڪيت سمايل رهي ٿي، اهي دنيا جي طاقتن کي ڪڪ برابر به نٿا سمجهن. پاڻ کي الله جي فوج جو سپاهي سمجهي باطل جي خلاف صف ٺاهي بيهندا آهن. الله جي ڪلمي کي بلند ڪرڻ جي ڪوشش ڪندا آهن. اڪيلي الله کي طاقت جو منبع ۽ اقتدار جو مالڪ سمجهندا آهن. ان کان ئي ڊڄندا آهن. اهائي توحيد حاکميت يا توحيد ملوڪيت آهي.

## حاکميت الاهي

اسان جي دؤر ۾ جڏهن جمهوريت ۽ سيڪيولرازم جون صدائون هر طرف بلند ٿي رهيون آهن ۽ اسلامي عقيدن ۽ اسلامي ثقافت ۽ تهذيب تي سخت حملا لڳاتار ٿي رهيا آهن، هر لکيل پڙهيل مسلمان لاءِ لازمي ۽ ضروري آهي ته اهي حاکميت الاهي (توحيد تشريع) جي عقيدتي کي صحيح طور سمجهن. اسلام جو مطالبو هي آهي ته الله کي صرف خالق ٿي نه پر رب به تسليم ڪيو وڃي. ان سان گڏ ان کي حاکم ۽ شارع Law Giver به تسليم ڪيو وڃي. الله جي تکويني حاکميت سان گڏ ان جي تشريعي حاکميت کي به تسليم ڪيو وڃي.

مغرب چاهي ٿو ته اسلام کي به عيسائيت وانگر چرچ ۽ مسجد ۾ محدود ڪيو وڃي. مغرب نٿو چاهي ته قرآن ۽ سنت جي مطابق دنيا ۾ ڪٿي به ڪا الاهي حڪومت قائم ٿئي. هو نٿا چاهين ته قرآن ۽ سنت جي قانونن جي مطابق دنيا جي ڪنهن به ملڪ ۾ عدالتي نظام قائم ٿئي. مغرب چاهي ٿو ته سود تي ٻڌل معاشي نظام کي مسلمان رد نه

ڪن ۽ غير سودي نظام کي پنهنجي ملڪن ۾ رائج ۽ نافذ نه ڪن. مغربي جمهوريت هڪ مادر پدر آزاد جمهوريت آهي، جيڪا ڪنهن روحاني ۽ اخلاقي حدن ۽ پابندين جي ڦاٽل نه آهي. ان ۾ عوام جي چونڊيل نمائندن کي حق حاصل آهي ته اهي هر قسم جا فيصلو ڪن. اسلام اهڙي آزاد جمهوريت جو ڦاٽل نه آهي، جمهوريت ۾ عوام جي راءِ کي ريفرنڊم جي ذريعي معلوم ڪيو ويندو آهي يا عوام جي نمائندن جي راءِ کي پارليامينٽ ۾ ڏٺو ويندو آهي.

پاڪستان جي دستور ۾ قرارداد مقاصد ذريعي حاکميت الاهي کي تسليم ڪيو ويو آهي ۽ ائين ترميم جي ذريعي ان کي دستور جو مستقل حصو بنايو ويو آهي. وفاقي شعر عدالت کي اهو اختيار ڏنو ويو آهي ته هر ان قانون جو جائزو وٺي جيڪو قرآن ۽ سنت سان ٽڪرائي. اها ڳالهه مغرب وارن کي هرگز پسند نه آهي ۽ مغرب مختلف طريقن سان ڪوشش ڪندو رهيو آهي ته ان دستور کي ترڪي وانگر سيڪيولر بنايو وڃي.

### ● توحيد تشريع ۽ سيڪيولرازم:

سيڪيولرازم جو مطلب لامذهبي يا لادينِي نه آهي، بلڪ ان جو مطلب هي آهي ته حڪومت ۽ رياست جو مذهب سان ڪو تعلق نه هئڻ گهرجي. سيڪيولرازم مذهب کي گهر مسجد ۽ عبادت خانن تائين محدود ڪري ٿو ڇڏي. ان جو توحيد، ربوبيت ۽ توحيد الوهيت سان ڪو جهڳڙو نه آهي. ان جو جهڳڙو توحيد تشريع سان آهي. سيڪيولرازم ۽ اسلام هڪ ٻئي جو ضد آهن.

سيڪيولرازم اهو گوارا نٿو ڪري ته سيڪيولر ملڪ ۾ اسلامي سزائون نافذ هجن، سود تي پابندي هجي، ميوزڪ ۽ ناچ گاني تي پابندي هجي،

عرياني ۽ فحاشيءَ تي پابندي هجي. البتہ عبادتن جي اجازت آهي. ان ڪري سيڪيولرازم تصوف کي همٿائي ٿو. مغرب جي سيڪيولر ملڪن جي نظر ۾ تصوف هڪ اهڙو فلسفو آهي جنهن مان انهن جي سياسي ۽ مالي مفادن کي ڪو ڌڪ نٿو لڳي ۽ هو تصوف سان گڏ رهي سگهي ٿو. ان جي برخلاف سيڪيولرازم اسلامي شريعت جو دشمن آهي. سيڪيولرازم جي نقطہ نظر ۾ فوجداري قانونن، معاشي عائلي قانونن وغيره ۾ خدا ۽ مذهب جو ڪو ڪردار نه هئڻ گهرجي. انهن سڀني ڪمن ۾ عوام جي راءِ ۽ انهن جي نفس جي خواهشن ۽ انهن جي نمائندن جي راءِ تي حڪم اعليٰ آهي.

• هر مسلمان تي اها ڳالهه واضح آهي ته جنهن الله اسان کي نماز ادا ڪرڻ جو حڪم ڏنو آهي. ان چور جو هٿ ڪاٽڻ جو حڪم ڏنو آهي. جنهن الله اسان کي روزن ۽ حج جو حڪم ڏنو آهي ان اميرن کان زڪوة وصول ڪرڻ، غير شادي شده زاني مرد ۽ عورت کي ڪوڙا هڻڻ ۽ غير شادي شده زاني مرد ۽ عورت کي سنگسار ڪرڻ جو حڪم ڏنو آهي. جنهن الله اسان کي سچ ڳالهائڻ، امانتون واپس ڪرڻ، وصيت ۽ وراثت جو حڪم ڏنو آهي. ان سود، فحاشي ۽ عريانيءَ کي حرام قرار ڏنو آهي. الله تعاليٰ جي حڪمن ۾ ڪجهه قبول ۽ پيا رد ڪري نٿا سگهجن. نه اسلام کي ذاتي عملن تائين محدود ڪري ٿو سگهجي. اسلام هڪ نظام حيات آهي. الله تعاليٰ شارع (Law Giver) آهي. هن عبادتن جو به حڪم ڏنو آهي ته معاشرتي قانونن جو به حڪم ڏنو آهي. هن معاشي قانونن جو به حڪم ڏنو آهي. الله تعاليٰ اخلاقن جي به تعليم ڏني آهي. هن اجتماعي طرز تي ٻڌل هڪ مضبوط رياست ٺاهڻ جو به حڪم ڏنو آهي.



جتي اسلام جو عدل جو نظام رائج هجي.

• هي آيتون ڏسو:

# 1- خالق کي ئي حڪم ڪرڻ جو حق آهي:

(a) أَلَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ ○ (الاعراف: 54)

”ٻڌو! ان جي خلق آهي ۽ ان جو امر آهي، وڏو برڪت وارو آهي، الله سڄي جهان جو مالڪ ۽ پروردگار آهي.“

ان آيت مان معلوم ٿيو ته خالق کي ئي حڪم ۽ امر هئڻ جو حق آهي.

(b) بَلْ لِلَّهِ الْأَمْرُ جَمِيعًا ○ (الرعد: 31)

”بلڪ سمورو امر ۽ اختيار الله جي ئي هٿ ۾ آهي.“

(c) يُدَبِّرُ الْأَمْرَ (يونس: 3)

”الله ئي ڪائنات جو انتظام هلائي رهيو آهي.“

(d) يَتَنَزَّلُ الْأَمْرُ بَيْنَهُنَّ لِيَتْلُوَنَّ أَنْ لَّهِ عَلَى كُلِّ شَيْءٍ قَدِيرٌ ○

(الطلاق: 12)

”انهن (زمين ۽ آسمانن) جي وچ ۾ حڪم نازل ٿيندو رهندو آهي. (اها) ڳالهه هن لاءِ ٻڌائي ٿي وڃي ته) اوهان کي ڄاڻ هجي ته الله هر شيءِ تي قدرت رکي ٿو.“

متين آيتن مان خبر پئي ته الله ئي خالق به آهي ۽ حڪم به. الله اهڙو حڪم آهي، جنهن جي هٿ ۾ سمورا اختيار آهن. الله تدبير ڪندڙ آهي. هو اهڙو مدير آهي، جيڪو پنهنجي حڪمت ۽ ڏاهپ کي پنهنجي قدرت ۽ طاقت سان دنيا ۾ نافذ ڪندو آهي.

تنهن ڪري کيس بهترين حاڪم ﴿خَيْرُ الْحَاكِمِينَ﴾ ۽ ﴿أَحْكَمُ الْحَاكِمِينَ﴾ چيو ويو.

(e) وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ ○ (المائدة: 44)

”۽ جيڪي ماڻهو الله جي نازل ڪيل قانونن جي مطابق فيصلو نه ڪن، اهي ئي ڪافر آهن.“

(قرآن ۾ ٻي جاءِ تي اهڙن ماڻهن کي فاسق ۽ ظالم به ڪوٺيو ويو آهي)

(f) إِنَّ الْحُكْمَ إِلَّا لِلَّهِ (الانعام: 57)

”فيصلي جو سمورو اختيار الله کي ئي آهي.“

(g) أَلَا لَهُ الْحُكْمُ وَهُوَ أَسْرَعُ الْحُسْبَيْنِ ○ (الانعام: 62)

”خبردار! فيصلي جا سڀ اختيار ان کي ئي حاصل آهن ۽ هو حساب وٺڻ ۾ تمام تيز آهي.“

• مٿيون ٻئي آيتون سورة الانعام جون آهن، جيڪا مڪي سورة آهي. ان سورت ۾ مشرڪين جي هٿرادو حلال ۽ حرام جي قانونن کي باطل چيو ويو آهي.

أَمْرَ لَهُمْ شُرَكَائِهِمْ كُفَرًا عَمَّا يُشْرِكُونَ ﴿٢١﴾

(الشوري: 21)

”ڇا انهن جا ڪي شريڪ خدا آهن جن انهن لاءِ اهو دين ٺاهيو آهي جنهن جو اذن الله نه ڏنو آهي.“

• سورة الشوري جي ان آيت مان معلوم ٿيو ته:

1- مڪي جي مشرڪن جو عقيدو هو ته غير الله به دين جي شريعت ٺاهي آهي.

2- مڪي جي مشرڪن جي ان عقيدي ۽ ان شريعت جي الله تعاليٰ هرگز اجازت نه ڏني آهي.

3- (الدين) مان مراد محڪوميت، اطاعت، بندگي آهي، جنهن ۾ اسلام جا سڀ حڪم به شامل هوندا آهن.

4- (شَرَعُوا لَهُمْ) انهن لاءِ قانون ٺاهيا. مان مراد حلال، حرام جا حڪم ۽ ٻيا سڀ حڪم آهن جيڪي خدائي حڪمن سان ٽڪراءُ ۾ آهن.

وَهُوَ اللَّهُ لَا إِلَهَ إِلَّا هُوَ لَهُ الْحُكْمُ فِي الْأُولَىٰ وَالْآخِرَةِ وَلَهُ الْحُكْمُ  
وَالْيَهُ تَرْجَعُونَ ○  
(القصص: 70)

”۽ هو الله آهي جنهن کان سواءِ ڪوبه معبود نه آهي، دنيا ۽ آخرت ۾ ان لاءِ تعريف آهي، حڪم ڏيڻ ان جو اختيار آهي ۽ ان ڏانهن اوهان ڪي موٽايو ويندو.“

2- الله تعاليٰ بهترين حاڪم آهي:

الله تعاليٰ نه رڳو حاڪم آهي مگر (خَيْرُ الْحَاكِمِينَ) آهي. (أَحْكَمُ الْحَاكِمِينَ) آهي ۽ (خَيْرُ الْفَاصِلِينَ) آهي، فرمايو ويو:

وَهُوَ خَيْرُ الْحَاكِمِينَ ○  
(الاعراف: 87)

”اهوئي سڀ کان بهتر فيصلو ڪندڙ آهي.“

أَلَيْسَ اللَّهُ بِأَحْكَمِ الْحَاكِمِينَ ○  
(التين: 6)

”ڇا الله سڀني حاڪمن کان وڏو حاڪم نه آهي؟“



### 3- الله تعالى ٿي سپر پاور (Super Power) آهي، اعليٰ

#### عدالت آهي:

دنيا ۾ ڪي عدالتون ننڍيون هونديون آهن، انهن جي مٿان ٻيون وڏيون عدالتون هونديون آهن. ان کان مٿي هاءِ ڪورٽ، سپريم ڪورٽ هونديون آهن. هيٺين عدالتن جي فيصلن کي وڏين عدالتن ۾ چيلنج ڪري سگهيو آهي پر الله تعالىٰ اهڙو آخري حاڪم آهي، جنهن جي فيصلن ۾ ڪوبه ڦير ڦار ڪري نٿو سگهي، اضافو نٿو ڪري سگهي، نظر ثاني نٿو ڪري سگهي. هو آخري اٿارٽي آهي. دنيا جي عدالتن ۾ مقدما سالن جا سال هلندا رهندا آهن پر الله تعالىٰ جي عدالت ۽ فيصلا هڪدم ڪيا ويندا آهن. فرمايو ويو:

وَاللّٰهُ يَحْكُمُ لَا مُعَقَّبَ لِحُكْمِهِ ۖ وَهُوَ سَرِيعُ الْحِسَابِ (الرعد: 41)

”الله حڪومت ڪري رهيو آهي، ڪوبه ان جي فيصلن تي نظر ثاني ڪرڻ وارو نه آهي ۽ ان کي حساب وٺڻ ۾ دير نٿي لڳي.“

### 4- الله تعالىٰ کان بهتر ڪنهن جو فيصلو ٿي نٿو سگهي:

وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ ○ (المائدہ: 50)

”الله تي يقين رکڻ وارن لاءِ الله کان بهتر فيصلو ڪير ڪري سگهي ٿو؟“

### 5- الله تعالىٰ مشوري کان بي نياز آهي:

دنيا جي عدالتن ۾ هڪ کان وڌيڪ جج هوندا آهن ۽ جيوري جا ڪيترا ئي ميمبر هوندا آهن، جج پاڻ ۾ اختلاف ڪندا آهن، ڪڏهن ڪڏهن

گڏيل فيصلا ٿيندا آهن ۽ ڪڏهن رائي جي گهٽائيءَ تي فيصلا ڪيا ويندا آهن. دنيا جي عدالتن جي برخلاف الله تعالى جا سمورا فيصلا عدل تي مبني هوندا آهن. انهن ۾ غلطيءَ جو امڪان نه هوندو آهي. الله تعالى جو علم هر شيءِ تي محيط آهي. هو دليلن ۽ نيتن کان واقف آهي. ان کي پنهنجي حڪومت ۾ نه ڪنهن جي مشوري جي ضرورت هوندي آهي نه هو پنهنجي فيصلن ۾ ڪنهن کي شريڪ ڪندو آهي. سورة الكهف ۾ فرمايو ويو:

وَلَا يُشْرِكُ فِي حُكْمِهِ أَحَدًا ○ (الكهف: 26)

”هو پنهنجي حڪومت ۽ حڪمن ۾ ڪنهن کي شريڪ نٿو ڪري.“  
خبر پئي ته اهو پنهنجي حڪم ۽ اختيار ۾ ڪنهن کي ساٿي نٿو بنائي،  
چو ته هو پاڻ علم ۽ حڪيم آهي، ان کي ڪنهن جي مشوري جي ضرورت نه آهي.

6- الله تعالى ئي حاکم مطلق آهي:

الله تعالى حاکم مطلق آهي. هو ڪنهن جي دٻاءُ ۾ نه آهي. نه هو ڪنهن کان ڊڄي عدل ۽ انصاف جو خون ٽوڪري، نه ڪنهن جي محبت ۾ ظلم تي ٻڌل فيصلو ٿو ڪري. دنيا جي عدالتن ۽ ان جي فيصلن تي ظالم حڪمرانن جو دٻاءُ هوندو آهي، جنهن ڪري اهي عدل نه ڪنديون آهن. الله تعالى سان اهو معاملو نه آهي. فرمايو ويو:

إِنَّ اللَّهَ يَحْكُمُ مَا يُرِيدُ. (المائدہ: 1)

”بيشڪ الله تعالى جيڪي چاهي ٿو، حڪم ڏئي ٿو.“

## 7- اصل شارع ۽ قانون ساز الله آهي ان جا فيصلا برحق آهن:

صحيح ڳالهه اها آهي ته الله تعاليٰ ئي اصل شارع (Law Giver) آهي. رڳو ان جا فيصلا حق تي ٻڌل هوندا آهن، ۽ اهائي هڪ اهڙي هستي آهي جا 100 سيڪڙو صحيح فيصلا ڪري سگهي ٿي. قرآن چوي ٿو:

إِنَّ الْحُكْمَ إِلَّا لِلَّهِ ۖ يَقُصُّ الْحَقُّ وَهُوَ خَيْرُ الْفَصِلِينَ ○ (الانعام: 57)

”نه آهي ڪنهن ٻئي جو فيصلو يا قانون، مگر الله جو اهوئي حق بيان ڪري ٿو ۽ اهوئي بهترين فيصلي ڪرڻ وارو آهي.“

إِنَّ الْحُكْمَ إِلَّا لِلَّهِ ۖ أَمَرَ أَلَّا تَعْبُدُوا إِلَّا إِيَّاهُ ۖ (يوسف: 40)

”حڪومت ۽ اقتدار الله کان سواءِ ڪنهن لاءِ نه آهي. ان جو حڪم آهي ته ان کان سواءِ اوهان ڪنهن جي بندگي ۽ اطاعت نه ڪيو.“

## 8- تڪويني ۽ تشريعي حاڪميت الله جي ئي آهي:

زمين ۽ آسمان ۾ ان جي حڪومت آهي يعني تڪويني حڪومت به ان جي آهي ته تشريعي حڪومت به ان جي هئڻ گهرجي. جبري دنيا ۾ به ان جي حڪومت آهي ته اختياري دنيا ۾ به ان جي حڪومت هئڻ گهرجي. تڪويني حڪومت به هر قسم جي عيب کان پاڪ آهي ۽ ان جي شريعت به عيب کان پاڪ آهي ڇو ته هو حڪيم ۽ علير آهي، ان ڪري هر دائري ۾ ان جا حڪم ڪامل علم ۽ ڪامل حڪمت تي ٻڌل آهن. سورة الزخرف ۾ اهو نڪتو واضح ڪيو ويو آهي.

وَهُوَ الَّذِي فِي السَّمَاءِ إِلَهٌُ وَفِي الْأَرْضِ إِلَهٌُ ۚ وَهُوَ الْحَكِيمُ



## ○ الْعَلِيمُ

(الزخرف: 84)

”اهوئي هڪ آسمان ۾ به اله آهي ۽ زمين ۾ به اله آهي ۽ اهوئي حڪيم ۽ علیم آهي.“

### 9- تکوینی حاکمیت جا مثال:

ڪائنات تي ان جي حڪومت آهي سج ۽ چنڊ ان جي حڪم تي گردش ڪن ٿا. ڪائنات ۾ توازن ان جو قائم ڪيل آهي. اسان جي جسم ۾ دل ان جي حڪم سان ڌڙڪي ٿي. ان تي اسان جو ڪو ڪنٽرول نه آهي. اسان جا نهن ۽ وار اسان کان پڇي ڪونه ٿا وڌن. اهي ان جي تکوینی ۽ جبري حڪومت جا مثال آهن. قرآن مجید ۾ ان جا گهڻا مثال آهن. سورة الرحمن جون ٻه آيتون ڏسو:

وَالسَّيِّءَاتُ رَفَعَهَا وَوَضَعَ الْمِيزَانَ ○  
(الرحمن: 7)

”آسمان کي ان بلند ڪيو ۽ ميزان قائم ڪئي.“

### 10- تشریعی حاکمیت جا مثال:

الله انسان کي اختیار جي آزادي ڏني. پوءِ ان کي پنهنجا تشریعی حڪم به ڏنا ۽ انسان کي حڪم ڏنائين ته ان اختیاري دائري ۾ به اسين ان جي شریعت تي عمل ڪيون. چيو ویو:

(a) وَأَقِمْوْا الْوِزْنَ بِالْقِسْطِ وَلَا تُخْسِرُوا الْمِيزَانَ ○  
(الرحمن: 9)

”انصاف سان ٺيڪ ٺيڪ توريو ۽ تاراڙي ۽ ۾ گڙبڙ نه ڪيو.“

(b) الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ (النور:2)  
 ”زانيه عورت ۽ زاني مرد ٻنهي مان هر هڪ کي سؤ ڪوڙا هڻو.“

(c) وَالسَّارِقُ وَالسَّارِقَةُ فَاقْطَعُوا أَيْدِيَهُمَا. (المائدہ:38)  
 ”چور مرد هجي يا عورت، ٻنهي جا هٿ ڪاٽيو.“

(d) كُتِبَ عَلَيْكُمُ الْقِصَاصُ فِي الْقَتْلِ ۖ الْحُرُّ بِالْحُرِّ وَالْعَبْدُ بِالْعَبْدِ  
 وَالْأُنْثَىٰ بِالْأُنْثَىٰ ۖ (البقرہ:178)

”اوهان لاءِ قصاص جو حڪم قتل جي مقامي ۾ لکيو ويو آهي، آزاد ماڻهو قتل ڪيو هجي ته ان آزاد کي ئي قتل ڪيو وڃي، غلام قتل ڪري ته اهو غلام قتل ڪيو وڃي، عورت اهو ڏوهه ڪري ته اها قصاص پري.“

(e) وَأَحَلَّ اللَّهُ الْبَيْعَ وَحَرَّمَ الرِّبَا. (البقرة:275)

”الله تجارت حلال ڪئي آهي ۽ سود حرام ڪيو آهي.“  
 معلوم ٿيو ته قصاص، چوري، زنا ۽ وياج جا حڪم اهي سڀ ان جي تشريعي قانون جو حصو آهن.

11- رسول الله ﷺ جن کي به شريعت جي مطابق فيصلن جو حڪم ڏنو ويو:

حقيقي شارع الله آهي، الله تعاليٰ پنهنجي آخري رسول حضرت محمد ﷺ جن کي به پنهنجي عطا ڪيل شريعت ۽ قانون مطابق عدل ۽ انصاف ڪرڻ جو حڪم ڏنو آهي، فرمايو ويو:



وَأَنْ حَكَمْتَ فَأَحْكُم بَيْنَهُم بِالْقِسْطِ<sup>ط</sup> (المائدة: 42)

”اي نبي ﷺ! فيصلو ڪرين ته پوءِ ٽيڪ ٽيڪ انصاف سان فيصلو ڪر.“

وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ<sup>ط</sup> (النساء: 58)

”اي مسلمانو! جڏهن ماڻهن جي وچ ۾ فيصلو ڪيو ته عدل سان فيصلو ڪيو.“

12- قرآن جي نازل ڪرڻ جو مقصد شريعت جي مطابق عدل ۽ انصاف سان فيصلو ڪرڻ آهي:

قرآن ڪريم ۾ نازل ڪيل وحي جلي ۽ حديثن ۾ بيان ڪيل وحي خفي، ٻنهي جو بنيادي مقصد اهو ئي آهي ته عليم، حڪيم، عادل الله تعاليٰ جي قانون مطابق دنياوي فيصلا ڪيا وڃن. چيو ويو:

إِنَّا أَنْزَلْنَاهُ إِلَيْكَ بِالْحَقِّ لَتَحْكُمَ بَيْنَ النَّاسِ بِمَا أَرَاكَ<sup>ط</sup> (النساء: 105)

”اي نبي ﷺ! اسان هي ڪتاب حق سان تنهنجي طرف نازل ڪيو آهي ته جيئن جيو سڌو رستو الله توکي ڏيکاريو آهي ان مطابق ماڻهن جي وچ ۾ فيصلا ڪرين.“

13- فيصلن جو معيار شريعت آهي پر منافق شريعت جي فيصلن کان پاسو ٿا ڪن:

سچا ۽ مخلص مسلمان الله تعاليٰ کي شارع مڃي، ان جي شريعت جي



مطابق ٿي سارا فيصلا ڪندا آهن. پنهنجي سڀ معاملن ۾ قرآن ۽ سنت  
ڏانهن ڦيرائيندا آهن، ان جي برخلاف منافق الله جي نازل ڪيل شريعت  
جي فيصلن کان پاسو ڪري انهن کي نه مڃيندا آهن. سورة آل عمران ۾  
منافقن جي ان روش تي روشني وڌي وئي آهي:

يُدْعَوْنَ إِلَى كِتَابِ اللَّهِ لِيَحْكُمَ بَيْنَهُمْ ثُمَّ يَتَوَلَّى فَرِيقٌ مِّنْهُمْ

(آل عمران: 23)

”انهن کي جڏهن الله جي ڪتاب ڏانهن سڏيو ٿو وڃي ته جيئن انهن جي  
وچ ۾ فيصلو ڪري ته انهن مان هڪ ٽولو ان کان پاسو ڪن ٿا.“

14- خدا جي حڪمن جي رستي ۾ رڪاوٽ جو سبب انسان جون

نفساني خواهشون هونديون آهن:

سڄن ۽ مخلص مسلمانن، جڏهن ۽ حڪمرانن تي هميشه باطل پرستن  
جو دٻاءُ هوندو آهي ته هو انهن جي خواهشن مطابق فيصلا ڪن ۽ الله  
جي قانون کي پٺي پويان اڇلائي ڇڏين. الله تعاليٰ قرآن مجيد ۾  
پنهنجي آخري رسول حضرت محمد ﷺ جن کي واضح طور حڪم  
ڏنو ته ”مَا أُنزِلَ اللَّهُ“ مطابق فيصلا ڪن ۽ ماڻهن جي خواهشن (اهوائن)  
جي پيروي نه ڪن.

معلوم ٿيو ته الله جي حڪمن جي رستي ۾ اهل باطل جون نفسياتي  
خواهشون رڪاوٽ بڻجي وينديون آهن.

وَأَنِ احْكُم بَيْنَهُم بِمَا أَنزَلَ اللَّهُ وَلَا تَتَّبِعْ أَهْوَاءَهُمْ. (المائدہ: 49)

”اي نبي ﷺ! تون الله جي نازل ڪيل قانون مطابق انهن ماڻهن جي  
معاملن جا فيصلا ڪر! ۽ انهن جي خواهشن جي پيروي نه ڪر.“

فَاَحْكُم بَيْنَ النَّاسِ بِالْحَقِّ وَلَا تَتَّبِعِ الْهَوَىٰ. (ص: 26)

”پوءِ تون ماڻهن جي وچ ۾ حق سان حڪومت ڪر ۽ نفس جي خواهشن جي پيروي نه ڪر!“

15- سچا مسلمان وحيءَ جي حڪمن کي ”سمعنا واطعنا“ چئي

قبول ڪندا آهن:

منافقن جي رويي جي برخلاف سچا ۽ مخلص مسلمان الله تعاليٰ جي شريعت جي فيصلن کي ﴿سَمِعْنَا وَأَطَعْنَا﴾ چئي قبول ٿا ڪن. فرمايو ويو:

إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا (النور: 51)

”ايمان آڻڻ وارن جو معاملو ته هي آهي جو جڏهن انهن کي الله ۽ رسول ڏانهن سڏيو ٿو وڃي ته جيئن رسول انهن جي مقدمي جو فيصلو ڪن ته اهي چون ته اسان ٻڌو ۽ اطاعت ڪئي.“

16- ڇا جاهليت جو قانون ٿا چاهيو!

اسان جي حڪيم خالق، اسان جي پلائيءَ لاءِ قرآن ۽ سنت ۾ حڪم تي ٻڌل حڪم عطا ڪيا آهن انهن حڪمت واري قانونن جي هوندي جاهليت جي قانونن ۽ جاهليت جي دؤر جي رسمن ۽ رواجن جي مطابق فيصلا ٿا چاهين؟

اهوئي سوال سورة مائده ۾ ڪنيو ويو آهي. الله جي حڪم جي مقابلي ۾

جاهليت جو حڪم هوندو آهي، جيڪو پيءُ ڏاڏي جي رسمن ۽ بدعتن تي ٻڌل هوندو آهي.

(المائدہ: 50)

أَفْحُكُمُ الْجَاهِلِيَّةِ يَبْغُونَ<sup>ط</sup>

”ته ڇا پوءِ جاهليت جو فيصلو ٿا چاهين؟“

## 17- منافق پنهنجا فيصلا طاغوت وارن کان ٿا ڪرائين:

پنهنجي وقت جون ظالمر ۽ جابر سرڪش ۽ متڪبر، ڇڙواڳ قوتون جن جي هٿ ۾ اقتدار ۽ فيصلن جو اختيار هوندو آهي، مخلص مسلمانن تي پنهنجا ظالمر قانون لاڳو ڪرڻ جي ڪوشش ڪندا آهن، پر سچا مسلمان طاغوت جي عدالت کي تسليم ٿي نه ڪندا آهن، اهي پنهنجي سمورن اختلافي معاملن کي ”ما انزل الله“ ڏانهن کڻي ويندا آهن، ان جي برخلاف منافق پنهنجي دنيا جي فائدين لاءِ پنهنجي معاملن جي فيصلي لاءِ طاغوتي عدالتن کي فرياد ڪندا آهن، فرمايو ويو:

يُرِيدُونَ أَنْ يُتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ<sup>ط</sup>

(النساء: 60)

”مگر (هي منافق) چاهين ٿا ته پنهنجي معاملن جا فيصلا ڪرائڻ لاءِ طاغوت ڏانهن رجوع ڪن، حالانڪ انهن کي طاغوت کان ڪفر ڪرڻ جو حڪم ڏنو ويو هو.“

هتي غير اسلامي قانونن ۽ غير اسلامي عدالتن کي طاغوت چيو ويو آهي، جيڪي الله جي نازل ڪيل حڪمن سان ٽڪراءُ ۾ هونديون آهن.

## 18- غير الله جي حڪم مڃڻ کان منع ڪيل آهي:

هڪ مسلمان لاءِ جائز نه آهي ته هو الله کان سواءِ ڪنهن ٻئي کي (حڪم)



يعني جج تسليم ڪري جڏهن ته اسان وٽ الله جو نازل ڪيل تفصيلي ڪتاب موجود آهي. خود محمد رسول الله ﷺ جي زبان مبارڪ مان هي سوال ڪيو ويو:

أَفَعَيَّرَ اللَّهُ أَبْتَغَى حُكْمًا وَهُوَ الَّذِي أَنْزَلَ إِلَيْكُمُ الْكِتَابَ مُفَصَّلًا ۖ

(الانعام: 114)

”ته ڇا مان الله کان سواءِ ڪو ٻيو فيصلي ڪرڻ وارو تلاش ڪريان؟ حالانڪ ان پوري تفصيل سان اوهان ڏانهن ڪتاب نازل ڪيو آهي.“

## 19 - شهریت جا قانون به توحيد تشريع ۾ شامل آهن:

سورة الممتحنه ۾ اسلامي حڪومت ۾ شهري قانون (Citizenship Laws) بيان ڪيا ويا آهن. دارالڪفر ۽ دارالسلام ۾ رهندڙ ماڻهن جي مهر جي بدلائڻ جي حڪمن سان گڏ هي به ٻڌايو ويو آهي ته هجرت ڪري اچڻ وارين عورتن کي ڇاڇڻ ۽ پرڪڻ ضروري آهي. ٿي سگهي ٿو انهن نئين مهاجر عورتن ۾ ڪي جاسوس هجن. انهن سڀني حڪمن کي الله جو حڪم چيو ويو آهي. اهي سمورا قانون الله جي علم، الله جي حڪمت ۽ دانائيءَ تي مبني آهن ۽ انهن قانونن جو مقصد به اسلامي رياست کي مضبوط ڪرڻ ۽ مسلمانن جي گڏيل مفادن جو تحفظ ڪرڻو آهي.

ذٰلِكُمْ حُكْمُ اللَّهِ يَحْكُمُ بَيْنَكُمْ ۖ وَاللَّهُ عَلِيمٌ حَكِيمٌ (الممتحنه: 10)

”اهو الله جو حڪم آهي، هو اوهان جي وچ ۾ فيصلو ٿو ڪري ۽ هو علير ۽ حڪيم آهي.“

ان آيت مان معلوم ٿيو ته رياست ۽ شهریت جا قانون به توحيد حاڪميت يعني تشريع جو حصو آهن.

20- الله جي نازل ڪيل قانونن مطابق فيصلو نه ڪرڻ وارا  
ڪافر، ظالم ۽ فاسق هوندا آهن:

سورة المائدة ۾ ﴿مَا أَنزَلَ اللَّهُ﴾ مطابق فيصلو نه ڪرڻ وارن کي  
﴿الْكَافِرُونَ﴾، ﴿الظَّالِمُونَ﴾ ۽ ﴿الْفَاسِقُونَ﴾ چيو ويو آهي.  
فرمايو ويو:

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ ○ (المائدة: 44)  
”جيڪي ماڻهو الله جي نازل ڪيل قانون مطابق فيصلو نه ڪن اهي ئي  
ڪافر آهن.“

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ ○ (المائدة: 45)  
”جيڪي ماڻهو الله جي نازل ڪيل قانون مطابق فيصلو نه ڪن اهي ئي  
ظالم آهن.“

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْفَاسِقُونَ ○ (المائدة: 47)  
”جيڪي ماڻهو الله جي نازل ڪيل قانون مطابق فيصلو نه ڪن اهي ئي  
فاسق آهن.“

21- حلال ۽ حرام ڪرڻ به الله جو حق آهي:

شين کي حلال يا حرام قرار ڏيڻ به الله تعاليٰ جو تشريعي اختيار آهي.  
فرمايو ويو:

(a) وَلَا تَقُولُوا لِبَا تَصِفُ أَلْسِنَتُكُمُ الْكَذِبَ هَذَا حَلَلٌ وَهَذَا حَرَامٌ  
”پنهنجي زبان سان چئو ته هيءُ شيءِ حلال آهي ۽ هيءُ حرام آهي“



لَتَفْتَنُوا عَلَى اللَّهِ الْكَذِبَ ط

نه (اهڙا حڪم ڏيئي) الله تي ڪوڙ نه هڻو.

إِنَّ الَّذِينَ يَفْتَنُونَ عَلَى اللَّهِ الْكَذِبَ لَا يُفْلِحُونَ ○ (النحل: 116)

جيڪي ماڻهو الله تي ڪوڙ ٺاهين اهي هرگز ڪامياب نه ٿيندا.

(b) قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَامًا

وَحَلَالًا ط قُلْ اللَّهُ أَذِنَ لَكُمْ أَمْ عَلَى اللَّهِ تَفْتَرُونَ ○ (يونس: 59)

”اي نبي ﷺ! انهن کي چؤ! اوهان ڪڏهن اهو به سوچيو آهي ته جيڪو رزق الله اوهان لاءِ لاڻو هو، ان ۾ اوهان پاڻ ئي ڪنهن کي حرام چيو ڪنهن کي حلال. پڇين ته ڇا الله اوهان کي ان جي اجازت ڏني هئي؟“

(c) يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ (التحرير: 1)

”اي نبي ﷺ! تون ان شيءِ کي چو ٿو حرام ڪرين جيڪا الله تو لاءِ حلال ڪئي آهي.“

(d) يَا أَيُّهَا الَّذِينَ آمَنُوا لَا تُحَرِّمُوا طَيِّبَاتٍ مَا أَحَلَّ اللَّهُ لَكُمْ وَلَا

تَعْتَدُوا ط (المائدة: 87)

”اي انسانو! جن ايمان آندو آهي! جيڪي پاڪ شيون الله اوهان لاءِ حلال ڪيون آهن، انهن کي حرام نه ڪيو ۽ حد کان نه ٽپو.“

22- شريعت ۽ قانون مقرر ڪرڻ وارو رڳو الله تعاليٰ آهي؛

هن آيت تي غور ڪيو: ارباب، يعبدو ۽ اله جي لفظن تي خصوصي



توجه فرمايو:

اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ وَالْمَسِيحَ ابْنَ مَرْيَمَ ۚ وَمَا أَمْرُؤَ إِلَّا لِيَعْبُدُوا إِلَهًا وَاحِدًا ۚ لَا إِلَهَ إِلَّا هُوَ سُبْحَنَهُ عَمَّا يُشْرِكُونَ ○  
(توبه: 31)

”انهن (يعني يهودين) پنهنجي عالمن ۽ درويشن کي الله کان سواءِ پنهنجو رب کڻي بنايو آهي. اهڙي طرح (عيسائين به) مسيح ابن مريم کي به، حالانڪ انهن کي هڪ خدا کان سواءِ ڪنهن جي عبادت جو حڪم نه ڏنو ويو هو. هو الله آهي ان کان سواءِ ڪو عبادت جي لائق نه آهي، بي عيب پاڪ هستي.“

● ان آيت ۾ عالمن ۽ درويشن جي عبادت مان مراد انهن جي اطاعت آهي. قرآن ۽ سنت جي مقابلي ۾ عالمن، صوفين، دنيا ترک ڪرڻ وارن فقيرن (رهبان) ۽ گوشه نشينن جي ارشادن کي مڃڻ ۽ ان تي عمل ڪرڻ شرڪ في الحڪم آهي. قرآن ۽ سنت جي حلال ۽ حرام جي اصولن کي ترک ڪري احبار (عالمن) ۽ (رهبان) صوفين جي مقرر ڪيل حلال، حرام کي مڃڻ به شرڪ آهي ۽ انهن کي ارباب بنائڻ جي برابر آهي. جيئن مٿين آيت جي تفسير ۾ نبي ڪريم ﷺ جن حضرت عدي بن حاتم رضه سان وضاحت فرمائي.

## 23- فروعِي معاملن ۾ اجتهاد سان قانون ٺاهڻ:

امت جا فقيه، عالم ۽ قانوني ماهر (شريعت اسلامي جا) قرآن ۽ سنت جي روشنيءَ ۾ نون مسئلن جي حل ڪرڻ لاءِ اجتهاد ڪري سگهن ٿا پر اجتهاد جي صحيح هئڻ لاءِ ٿي ضروري شرط آهن.

1- اجتهاد قرآني حڪم جي خلاف نه هجي.

2- اجتهاد ڪنهن متواتر ۽ صحيح حديث جي خلاف نه هجي.

3- اجتهاد امت جي اجماع جي خلاف نه هجي.

24- مغربي جمهوريت ۽ تشريعي توحيد:

عوام جا چونڊيل نمائندا سلطنت جو نظام هلائڻ ان جو نالو جمهوريت آهي. اسلام ان جو مخالف نه آهي. خلفاء راشدين به اصحابن سڳورن جا چونڊيل نمائندا هئا، انهن جي هٿ تي ماڻهن خوشيءَ سان بيعت ڪئي هئي. پر مغربي جمهوريت ان کان مختلف شيءِ آهي. مغربي جمهوريت ۾ عوام جي چونڊيل نمائندن کي پارليامينٽ ۾ خدائي قانون ۽ شرعي قانونن کي اڪثريت سان بدلائڻ جا اختيار حاصل هوندا آهن. اهو شرڪ في التشريع آهي.

اسلام پارليامينٽ جي اهڙي بالادستيءَ کي نٿو مڃي. البتہ جيڪڏهن پارليامينٽ خدائي قانون ۽ شريعت هيٺ رهندي فروعِي معاملن ۾ مٿي ڏنل ٽن شرطن مطابق قانون سازي ڪري ته اعتراض نه آهي.

## بيانِ جوت

1- الله تعاليٰ خالق به آهي، رب به آهي، شارع به آهي يعني دنيا لاءِ قانون سازي به ڪري ٿو. ان کي اهو اختيار آهي. ان کي توحيد تشريع چئجي ٿو.

2- الله تعاليٰ زمين ۽ آسمان جو بادشاهه آهي، انسان جو بادشاهه آهي، ان جي هٿ ۾ هر شيءِ جي بادشاهت آهي. ان جي بادشاهت ۾ ان سان گڏ ڪوبه شريڪ نه آهي. ان عقيدي جو نالو توحيد حاكميت يا توحيد ملوڪيت آهي. هن زمين تي به حڪومت جو حق ان کي حاصل آهي. (الزمر: 6)

3- تکوینی حاکمیت به الله تعالیٰ جي آهي. تشریعی حاکمیت به ان جي آهي. (الرحمن: 7-9)

يعني کائنات جي جبري دائري ۾ به ان جي بادشاهي آهي ان کري اختیاري دائري ۾ به ان جي فرمائرواڻي هئڻ گهرجي.

4- خالق کي حاکم هئڻ جو حق هئڻ گهرجي. الله تعالیٰ نه رڳو حاکم آهي پر خير الحاکمین ۽ احکم الحاکمین به آهي. هو آخري اٿارٽي آهي. هو اهڙو حاکم آهي جنهن جي فيصلن تي ڪو نظرثاني ڪري نٿو سگهي. هو حاکم مطلق آهي.

5- الله تعالیٰ اهڙو حاکم آهي جيڪو ڪنهن سان مشورو نٿو ڪري. هن کي ڪنهن جيوري (jury) جي ضرورت نه آهي. (الکھف: 26)

6- الله تعالیٰ اهڙو حاکم آهي جنهن جي راه ۾ ڪا رڪاوٽ نه آهي. ان تي ڪو دٻاءُ نه آهي. هو پنهنجي فيصلن ۾ خود مختار آهي. فيصلو نافذ ڪري ٿو ڇڏي. (الرعد: 41)

7- قرآن ۽ سنت ۾ الله تعالیٰ طرفان عائلي فوجداري، معاشي ۽ اقتصادي قانون ڏنا ويا آهن.

8- چور جو هٿ ڪٽڻ، شادي شده زانيءَ کي رجم (سنگسار ڪرڻ) غير شادي شده زانيءَ کي سؤ درا هئڻ، شراب پيئڻ تي درا، اهي سڀ شرعي سزائون آهن. اهي سڀ الله تعالیٰ جي طرفان آهن. انهن حدن جو انڪار ڪفر آهي ۽ توحيد تشریع جي خلاف آهي.

9- اسلامي رياست جي شهري جا قانون به توحيد تشریع ۾ شامل آهن.



- 10- الله جي قانونن سان ٽڪراء وارو هر قانون جاهليت جو قانون آهي.
- (المائدہ: 50)
- 11- الله کان سواءِ غير الله کي حاکم ۽ جج بنائڻ حرام آهي. اهڙا ماڻهو فاسق، ظالم ۽ کافر هوندا آهن.
- (المائدہ: 44-45-47)
- 12- قرآن کان سواءِ سنت تي مبني وحيءَ جي نازل ٿيڻ جو مقصد به عدل ۽ انصاف سان شريعت جو نفاذ آهي.
- (النساء: 105)
- 13- رسول الله ﷺ جن کي به الله تعاليٰ پنهنجي شريعت جي مطابق عادلانہ فيصلو ڪرڻ جو حڪم ڏنو آهي.
- (النساء: 58، المائدہ: 42)
- 14- مناق توحيد تشريع کي نٿا مڃين. انهن جون نفسياتي خواهشون رڪاوٽ بنيل آهن. اختلافي معاملن ۾ مناق طاغوت وٽ پنهنجا کيس کڻي ان کان فيصلو ڪرائيندا هئا.
- (النساء: 60)
- 15- سچا مسلمان سمعنا واطعنا چئي شريعت جي قانونن کي دل و جان سان تسليم ڪن ٿا.
- 16- حلال ۽ حرام جي معاملن ۾ به قانون ٺاهڻ الله جو حق آهي.
- (النحل: 116)
- 17- علماء، اخبار، رهبان، دنيا ترک ڪندڙ فقير راهب صوفي ۽ درويشن جي انهن ڳالهين کي قبول ڪرڻ جيڪي قرآن ۽ سنت سان ٽڪرائين ۽ قرآن ۽ سنت جي حرام ۽ حلال جي خلاف انهن جي حلال ۽ حرام کي مڃڻ به شرک في التشريع آهي.
- (توبه: 31)
- 18- جتي قرآن ۽ سنت خاموش هجن، فروعِي ڳالهين ۾، قرآن ۽ سنت جي عام قاعدن جي روشني ۾ امت جا عالم، مجتهد، شريعت جي قانون جا

ماهر، اجتهاد جي ذريعي ”محدود“ قانون سازي ڪري سگهن ٿا. مغربي جمهوريت ۾ الله جي بدران عوام يا ان جا نمائندا اهو حق استعمال ڪن ٿا، اهو اسلام جي نظر ۾ حرام آهي.

19- سيڪيولرازم جو مطلب لادينيت نه آهي، بلڪ دين کي رڳو گهر ۽ مسجد تائين محدود ڪرڻو آهي.

20- سيڪيولرازم ۽ توحيد تشريع هڪ ٻئي جو ضد آهن. هڪ سيڪيولر حڪومت (رياست) الله جي تشريعي حاڪمي کي تسليم نٿي ڪري.

21- سيڪيولرازم جو توحيد خالقيت، توحيد ربوبيت ۽ توحيد الوهيت سان ڪوبه جهڳڙو نه آهي. بلڪ ان جي اصلي جنگ توحيد تشريع سان آهي.

## سوال

- 1- توحيد حاڪميت ۽ توحيد الوهيت جي وصف بيان ڪيو.
- 2- سيڪولر جمهوريت ۽ اسلامي شريعت ۾ ڪهڙو فرق آهي؟
- 3- توحيد حاڪميت جي 22 نڪتن تي مشتمل خلاصو بيان ڪيو.
- 4- تڪويني حاڪميت ۽ تشريعي حاڪميت جي فرق کي مثالن ذريعي واضح ڪيو.
- 5- مَا آتَزَلَ اللهُ مُطَابِقَ فَيَصْلُوهُ كَنَدَرُونِ كِي قَرَانِ چا ٿو چوي؟



# باب سورھون

تَتُّ يَا خِلاصو  
تو حید جا قسم



# توحيد جي قسمن جو ت خلاصو

## 1. توحيد ذات

الله جي ذات هڪ آهي. هو احد آهي. سڀني کان جدا صمد آهي. مخلوقات جهڙو نه آهي. هو اول آهي. آخر آهي. هميشه کان آهي هميشه رهندو. ظاهر آهي. باطن آهي. الله فنا نه ٿيندو. ان جو ڪو حسب نسب ڪونهي. ان عقيدي کي توحيد ذات چئبو آهي.

## 2. توحيد خالقيت

رڳو اڪيلي الله کي خالق تسليم ڪرڻ جو نالو آهي توحيد خالقيت. دنيا ۾ گهڻي قدر ان تي اتفاق ٿي وڃي ٿو.

## 3. توحيد ربوبيت

لغت مطابق رب جا پنج مفهوم آهن:

- 1- پرورش ڪرڻ وارو، وڌائڻ وارو.
- 2- خبر رکڻ وارو، حفاظت ڪرڻ وارو.
- 3- جمع ڪرڻ وارو، گڏ ڪرڻ وارو.
- 4- سردار، اقتدار جو صاحب، غلبو ۽ اختيار رکڻ وارو.
- 5- مالڪ، آقا.

توحيد ربوبيت جو مطلب الله جو ڪنهن جي مدد کان سواءِ، سموري ڪائنات جو خالق، مالڪ، صاحب اقتدار بادشاهه ۽ مخلوق جي سار سنڀال، خبرگيري، پرورش جو ذمہ دار هجڻ آهي. مڪي جا مشرڪ

توحيد ربوبيت جا قائل هئا. پر توحيد الوهيت (توحيد عبادت) جا قائل نه هئا.

## توحيد الوهيت يا توحيد عبادت

الله جا اٺ مفهوم آهن. انهن سڀني مفهومن سان گڏ الله کي معبود تسليم ڪرڻ کي توحيد الوهيت چئجي ٿو. ان کي توحيد عبادت به چئبو آهي.

## توحيد اسماء و صفات

الله تعاليٰ جون صفتون مخلوقات جهڙيون نه آهن. مخلوق جون صفتون ناقص ۽ محدود هونديون آهن.

الله جون صفتون ڪامل، اڪمل ۽ لامحدود هونديون آهن. ان عقيدي کي توحيد صفات چئبو آهي.

توحيد اسماء و صفات تي اهڙي طرح ايمان آڻڻ کپي جو ان مان نه ته انسانن جي صفتن سان مشابھت پيدا ٿئي ۽ نه الله جي صفتن جو ڪهڙي به طرح انڪار پيدا ٿئي. ٻين لفظن ۾ الله جي نالن ۽ صفتن کي اصلي قرآني لفظن ۽ اصلي حديث جي لفظن مطابق مڃڻ جو نالو توحيد اسماء و صفات آهي. الله جي صفتن کي ان طرح مڃڻ گهرجي جيڪو ان جي شان و شان هجي.

## توحيد تنزيه

الله جي ذات کان غلط طور منسوب ڪيل منفي صفتن کي خارج ڪرڻ ۽ منفي صفتن کان پاڪ ڪرڻ کي توحيد تنزيه چئبو آهي. الله ۾ ڪو نقص، عيب يا ڪمي آهي ئي ڪانه. الله تعاليٰ جون تنزيهي صفتون

نفيء جي لفظ سان بيان ڪيون وينديون آهن. جيئن ﴿لَمْ يَلِدْ﴾، ﴿وَلَا يَتُودُّهُ﴾، ﴿لَا تَأْخُذُهُ سِنَةٌ﴾ وغيره.

### توحيدِ علم

الله تعاليٰ جو علم ڪامل ۽ اڪمل آهي. ان کي سڀ لڪل ۽ غيبِي شين جو به علم آهي. الله جي مڪمل علم جهڙو علم ڪنهن مقرب ٻانهي، فرشتي، نبي يا رسول وٽ به نه هوندو آهي. هو مستقبل جو به علم رکي ٿو ۽ دل جي رازن ۽ نيتن کي به ڄاڻي ٿو. ان عقيدِي کي ”توحيدِ علم“ چئجي ٿو.

### توحيدِ اختيار

ڪامل اختيار رڳو الله تعاليٰ وٽ آهن. ان کي ڪا مجبوري نه آهي. هو پنهنجي ارادي ۽ منشا کي نافذ ڪري ڇڏيندو آهي. ان جي رستي ۾ ڪا رڪاوٽ نه آهي. ان وٽ اهڙا ڪامل ۽ اڪمل اختيار آهن جيڪي ڪنهن مقرب مخلوق وٽ به نه آهن. ان عقيدِي کي توحيدِ اختيار چئبو آهي.

### توحيدِ نفع ۽ نقصان

توحيدِ نفع ۽ نقصان اصل ۾ توحيدِ اختيار جو ئي هڪ قسم آهي. ان جو مطلب آهي ته نفع يا نقصان رڳو الله تعاليٰ پهچائي سگهي ٿو. غير الله ۽ من دون الله وٽ اهڙو اختيار نه آهي. الله جا رسول، نبي، اولياء، صالح ٻانهي ۽ ٻي مخلوق جهڙوڪ ستارا وغيره به نفع ۽ نقصان جو ڪو اختيار نٿا رکن.



## توحيدِ عبادت

عبادت جي مفهوم ۾ 3 شيون شامل آهن. 1- غلامي. 2- اطاعت. 3- پوڄا ۽ پرستش. ظاهري عبادت جا عمل ۽ باطني ڪيفيتون ان ۾ شامل آهن. توحيدِ عبادت جا ڪيترا قسم آهن. توحيدِ دعا، توحيدِ استغفار، توحيدِ استعاذه (پناهه گهرڻ) ان ۾ شامل آهن.

## توحيدِ في الدعاء

توحيدِ عبادت جو ٿي هڪ قسم توحيدِ دعا آهي. دعا رڳو الله تعاليٰ کان ڪري سگهجي ٿي. غير الله ۽ من دون الله کان دعا گهرڻ، انهن کي پڪارڻ (مدد لاءِ) حرام آهي. الله جي بدران ڪنهن ٻئي کان دعا ڪرڻ يا الله سان گڏ ڪنهن ٻئي کان به دعا ڪرڻ حرام آهي.

## توحيدِ استغفار

مغفرت رڳو الله تعاليٰ جي اختيار ۾ آهي. قيامت ۾ الله کان سواءِ ڪا ٻي هستي گناهن کي معاف ڪرڻ جو اختيار نٿي رکي. ﴿وَمَنْ يَغْفِرِ الذُّنُوبَ إِلَّا اللَّهُ﴾ ان ڏينهن سڄو اختيار الله جي هٿ ۾ هوندو. ﴿وَالْأَمْرُ يَوْمَئِذٍ لِلَّهِ﴾ ان عقيدي کي تسليم ڪرڻ توحيدِ استغفار آهي.

## توحيدِ استعاذه

الله تعاليٰ کي مختار ڪامل مڃي ان کان پناهه طلب ڪرڻ جو نالو توحيدِ استعاذه آهي.

مخلوقات جي شر کان بچڻ لاءِ الله تعاليٰ جي دامن ۾ پناهه وٺڻ  
گهرجي، چو ته هو خالق آهي.

## توحيدِ تشريع

الله تعاليٰ جي تکويني حاڪميت کان سواءِ ان جي تشريعي حاڪميت  
يعني توحيد تشريع کي مڃڻ کي توحيد تشريع يا توحيد حاڪميت  
چئبو آهي.

ڪن عالمن توحيد تشريع کي توحيدِ ألوهيت جو حصو چيو آهي،  
(ڇاڪاڻ ته ألوهيت جي مفهوم ۾ عبادت کان سواءِ بلندي، بالادستي ۽  
قوت اختيار) به شامل آهي ۽ ڪن ان کي توحيدِ ربوبيت جو حصو چيو  
آهي (ڇاڪاڻ ته ربوبيت جي مفهوم ۾ سرداري، تصرف ۽ اختيار به  
شامل آهي) مختار گل هئڻ جو مفهوم ٻنهي کي شامل آهي.  
توحيد تشريع جي مطابق الله تعاليٰ جي سمورن حصن تي ايمان آڻڻ  
ضروري آهي. انهن ۾ وصيت، وراثت، نڪاح، طلاق، حدود ۽ تعزير جا  
قانون، حلال حرام جا قانون اچي وڃن ٿا. مڪي جي مشرڪن الله جي  
قانونن کي ڇڏي پاڻ پنهنجا حلال ۽ حرام جا قانون ٺاهيا هئا. انهن کي  
سورة الانعام ۾ باطل قرار ڏنو ويو.

### ● سيڪيولرازم ۽ توحيد تشريع:

سيڪيولرازم جي اصل لڙائي توحيد تشريع سان آهي توحيد عبادت ۽  
توحيد ربوبيت سان نه آهي.

### ● جمهويت ۽ توحيد تشريع:

عوام يا عوام جي نمائندن کي الله جي قانون جي خلاف پنهنجي  
نفساني خواهشن جي مطابق قانون ٺاهڻ جو حق حاصل نه آهي.

## ● اجتهاد ۽ توحيد تشريع:

الله جي قانون جي سائي هيٺ فروعِي معاملن ۾ علما مجتهد ۽ اسلامي قانون جا ماهر اجتهاد ذريعي قانون سازي ڪري سگهن ٿا. اهڙو اجتهاد جيڪو قرآن، سنت ۽ امت جي اجماع جي خلاف نه هجي.

## ● اسماء ۽ صفات جي حوالي سان ٻه گمراهه فرقا:

الله جي صفتن جي باري ۾ ٻن فرقن افراط ۽ تفريط کان ڪم ورتو. هڪڙا مشبه ٻيا معطلة سڏجن ٿا. مشبه فرقي الله جي صفتن کي مخلوق جي صفتن سان مشابهت ڏني. معطلة وري انهن جي اهڙي تايل ڪئي جنهن سان اسماء ۽ صفتن جو انڪار ٿئي ٿو. ڪيترا معتزلي فرقي وارا ان پئي ٿولي سان واسطو رکندا هئا.

## ● اسماء ۽ صفتن جي باري ۾ اهل سنت جو صحيح عقيدو:

اهل سنت جو عقيدو هي آهي ته الله تعاليٰ جي نالن ۽ صفتن تي اجمالي ايمان رکيو وڃي ۽ تمثيل، تشبيه، تاويل ۽ تڪييف (ڪيفيت) کان بچندي تفصيلن جي صحيح علم کي الله جي حوالي ڪيو وڃي.

## ● هنن آيتن تي غور ڪيو:

لَيْسَ كَمِثْلِهِ شَيْءٌ. (الشوري: 11)

”ڪائنات جي ڪابه شيءِ ان وانگر نه آهي.“

فَلَا تَضْرِبُوا لِلّٰهِ الْأَمْثَالَ. (النحل: 74)

”الله لاءِ مثال نه گهڙيو.“

وَلِلّٰهِ الْمَثَلُ الْأَعْلَىٰ. (النحل: 60)

”۽ الله لاءِ ئي سڀ اعليٰ صفتون آهن.“



## توحيد بابت حديثون

توحيد ۽ شرڪ جي موضوع تي، آخر ۾ ڪجهه حديثون ڏنيون پيون وڃن، جن مان هن موضوع جي ڪجهه حصن جي وڌيڪ وضاحت ٿئي ٿي.

### شرڪ ڪرڻ واري سان الله بي تعلق ٿي ويندو آهي

رسول الله ﷺ جن فرمايو: الله تعاليٰ فرمائي ٿو:

أَنَا أَغْنَى الشُّرَكَاءَ عَنِ الشِّرْكِ مَنْ عَمِلَ عَمَلًا أَشْرَكَ فِيهِ مَعِيَ غَيْرِي تَرَكْتُهُ وَشُرَكَاهُ.

(مسلم، عن ابي هريره رضى الله عنه)

”مان تمام شريڪن کان سڀ کان وڌيڪ شرڪت کان بي نياز آهيان. جيڪو شخص ڪنهن عمل ۾ مون سان ڪنهن ٻئي کي به شريڪ ٿو ڪري ته آئون ان کي شريڪ وٽ ڇڏي ويندو آهيان.“

### توحيد تي موت اچي ته جنت ملي ٿي

رسول الله ﷺ فرمايو:

مَنْ مَاتَ وَهُوَ يَعْلَمُ أَنَّهُ لَا إِلَهَ إِلَّا اللَّهُ دَخَلَ الْجَنَّةَ.

(مسلم، عن عثمان بن عفان رضى الله عنه)

”جيڪو شخص ان حال ۾ مٿو جو هو يقين سان ڄاڻندو هو ته الله کان سواءِ ڪو به ڪونهي ته اهو جنت ۾ داخل ٿيندو.“

### شرڪ ناشڪريءَ جو دليل آهي

حديث قدسي ۾ رسول الله ﷺ جن فرمايو ته الله تعاليٰ فرمائي ٿو:

قَالَ اللَّهُ تَعَالَى: إِنِّي وَالْجَنُّ وَالْإِنْسُ فِي نَبَا عَظِيمٍ أَخْلَقْتُ وَيَعْبُدُ غَيْرِي وَارْتُفِقُ وَيَشْكُرُ غَيْرِي.

(بيهقي في شعب الايمان)

”منهنجو ۽ جنن ۽ انسانن جي ٽولي جو معاملو هڪ ڳوري ڳالهه بڻجي چڪو آهي، پيدا مان ٿو ڪريان ۽ هو عبادت مون کان سواءِ ٻين جي ٿا ڪن، رزق مان ٿو ڏيان ۽ هو شڪر مون کان سواءِ ٻين جو ٿا ادا ڪن.“

## شرڪ سان نفرت هجي ته ايمان جو ميناڇ نصيب ٿيندو

رسول الله ﷺ جن فرمايو:

ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ: ﴿1﴾ أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا ﴿2﴾ وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ ﴿3﴾ وَأَنْ يَكْرَهُ أَنْ يَعُودَ فِي الْكُفْرِ كَمَا يَكْرَهُ أَنْ يُقَذَّفَ فِي النَّارِ.

(بخاري و مسلم عن انس)

”ٽي شيون اهڙيون آهن جنهن شخص ۾ هجن ان کي ايمان جو ميناڇ نصيب ٿيندو.“

- 1- الله ۽ رسول ﷺ ان کي ٻين سڀني کان وڌيڪ محبوب هجن.
- 2- ان کي جنهن کي شخص سان محبت هجي رڳو الله جي لاءِ محبت هجي.
- 3- ۽ ڪفر ڏانهن موٽڻ اوترو کيس ناگوار هجي جيترو ناگوار ان کي هيءَ ڳالهه هجي ته کيس باهه ۾ وڌو وڃي.

## شرڪ کان بچڻ جو اجر مغفرت آهي

رسول الله ﷺ جن فرمايو:

فِي هَذِهِ الْآيَةِ ﴿هُوَ أَهْلُ التَّقْوَىٰ وَأَهْلُ الْمَغْفِرَةِ﴾ قَالَ رَسُولُ اللَّهِ ﷺ: قَالَ رَبُّكُمْ: أَنَا أَهْلٌ أَنْ اتَّقَىٰ فَلَا يُشْرِكُ بِي غَيْرِي، وَأَنَا أَهْلٌ لِّبَنِ اتَّقَىٰ أَنْ يُشْرِكَ بِي أَنْ أَعْفِيَ لَهُ. (ابن ماجه عن انس)

سورة المدثر جي آيت (هو ان لائق آهي ته ان جو خوف ڪيو وڃي ۽ هن

لائق آهي ته مغفرت فرمائي) جي باري ۾ رسول الله ﷺ جن فرمايو  
 اوهان جي رب جو ارشاد آهي:

”آئون ان لائق آهيان جو منهنجو ڀڙ رکيو وڃي ۽ مون سان ڪنهن ٻئي کي  
 شريڪ نه ڪيو وڃي ۽ آئون ان لائق آهيان ته جيڪو شخص ان ڳالهه کان  
 بچيو ته مون سان ڪنهن کي شريڪ ڪري ته آئون ان جي مغفرت ڪريان.“

## فرض نماز کان پوءِ توحيد جو اقرار سنت آهي

نبي ڪريم ﷺ جن فرض نماز کان پوءِ هي ڪلما پڙهندا هئا:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَيَاةُ، وَهُوَ عَلَى  
 كُلِّ شَيْءٍ قَدِيرٌ، اَللّٰهُمَّ لَا مَانِعَ لِمَا اَعْطَيْتُ وَلَا مُعْطِيَ لِمَا مَنَعْتَ،  
 وَلَا يَنْفَعُ ذَا الْجَدِّ مِنْكَ الْجَدُّ.

(بخاري و مسلم)

”ڪو به نه آهي سواءِ هڪ الله جي ان جو ڪو شريڪ ڪونهي، بادشاهي  
 ان جي آهي، حمد ۽ ساراهه ان لاءِ آهي ۽ هو هر شيءِ تي قدرت رکي ٿو.  
 اي الله تون جيڪي ڏين ان کي ڪورو ڪڍ وارو ڪونهي ۽ جيڪي تون  
 نه ڏين ان کي ڏيڻ وارو ڪوبه ڪونهي، ۽ توکان سواءِ ڪنهن کي ڪا  
 شيءِ فائدو پهچائي نٿي سگهي.“

## توحيد ملوڪيت

حضرت ابوهريره رضى الله عنه کان روايت آهي ته رسول الله ﷺ جن فرمايو:

يَقْبِضُ اللَّهُ الْأَرْضَ يَوْمَ الْقِيَمَةِ وَيَطْوِي السَّمَاءَ بِيَمِينِهِ ثُمَّ يَقُولُ:

أَنَا الْمَلِكُ! أَيْنَ مُلُوكُ الْأَرْضِ؟ (بخاري، مسلم — عن ابي هريره رضى الله عنه)

”قيامت جي ڏينهن الله تعاليٰ زمين کي پنهنجي مٿ ۾ وٺندو ۽ آسمان  
 کي پنهنجي ساڄي هٿ ۾ ويڙهي فرمائيندو: ”مان ٿي بادشاهه آهيان  
 زمين جا بادشاهه ڪٿي آهن؟“



## ڪلاس ورڪ/هوم ورڪ

هتي مختلف عنوانن هيٺ آيتن جو شروعاتي ۽ آخري حصو ڏنو پيو وڃي ۽ سورة ۽ آيت جو نمبر پڻ لکيو پيو وڃي. پنهنجي ڪاپي تي قرآن مجيد مان انهن آيتن جو ترجمو لکو. سڄي آيت جو ترجمو لکڻ جي ضرورت نه آهي، رڳو بيان ڪيل حصي جو ترجمو لکو:

### 1\_ نبين جي توحيد جي دعوت

حضرت نوحؑ	يَقُومُوا عِبَادُوا اللَّهَ مَا لَكُمْ مِنْ إِلَهٍ غَيْرُهُ	(الاعراف: 59)
حضرت هودؑ	يَقُومُوا عِبَادُوا اللَّهَ مَا لَكُمْ مِنْ إِلَهٍ غَيْرُهُ	(الاعراف: 65)
حضرت صالحؑ	يَقُومُوا عِبَادُوا اللَّهَ مَا لَكُمْ مِنْ إِلَهٍ غَيْرُهُ	(الاعراف: 73)
حضرت شعيبؑ	يَقُومُوا عِبَادُوا اللَّهَ مَا لَكُمْ مِنْ إِلَهٍ غَيْرُهُ	(الاعراف: 85)
حضرت محمدؐ	قُلْ إِنَّمَا أُمِرْتُ أَنْ أَعْبُدَ اللَّهَ وَلَا أَشْرِكَ بِهِ	(الرعد: 36)
آيت الڪرسي	اللَّهُ لَا إِلَهَ..... وَهُوَ الْعَلِيُّ الْعَظِيمُ	(البقرة: 255)
سورة الحشر	هُوَ اللَّهُ..... وَهُوَ الْعَزِيزُ الْحَكِيمُ	(الحشر: 22-24)
سورة الحديد	سَبَّحَ لِلَّهِ..... بِذَاتِ الصُّدُورِ	(الحديد: 1-6)

### 2\_ توحيد جا عقلي دليل

لَوْ كَانَ فِيهِمَا آلَهِةٌ..... عَتَا يَصِفُونَ	(الانبياء: 22)
لَذَهَبَ كُلُّ إِلَهٍ بِمَا خَلَقَ وَلَعَلَّ بَعْضُهُمْ عَلَى بَعْضٍ	(المؤمنون: 91)
قُلْ لَوْ كَانَ مَعَهُ آلَهِةٌ..... ذِي الْعَرْشِ سَبِيلًا	(بنی اسرائیل: 42)

### 3\_ شرڪ جي خرابي ۽ تباهي

قُلْ تَعَالَوْا..... بِهِ شَيْئًا	(الانعام: 151)
لَا تَجْعَلْ..... مَّخْذُورًا	(بنی اسرائیل: 22)
وَلَا تَجْعَلْ..... مَّذْخُورًا	(بنی اسرائیل: 39)

- وَمَنْ يُشْرِكْ ..... مَكَانٍ سَحِيقٍ ○ (الحج: 31)  
 الَّذِي جَعَلَ ..... فِي الْعَذَابِ الشَّدِيدِ ○ (ق: 26)  
 إِنَّ الشِّرْكَ لَظُلْمٌ عَظِيمٌ ○ (لقمان: 13)  
 إِنَّ اللَّهَ لَا يَغْفِرُ ..... إِثْمًا عَظِيمًا ○ (النساء: 48)  
 إِنَّهُ مَنْ يُشْرِكْ ..... وَمَا لَهُ الثَّارُ. (المائدة: 72)  
 وَلَوْ أَشْرَكُوا ..... كَانُوا يَعْمَلُونَ ○ (الانعام: 88)  
 لَئِنْ أَشْرَكْتَ ..... مِنَ الْخُسْرَاءِ ○ (الزمر: 65)

#### 4\_ توحيد في الذات

هينين آيتن جو ترجمو، حوالي سوڌو پنهنجي ڪاپي تي لکو:

- قُلْ هُوَ اللَّهُ ..... كُفُّوا أَحَدٌ ○ (سورة الاخلاص)  
 وَقَالُوا اتَّخَذَ اللَّهُ ..... كُلٌّ لَهُ قِنْتُونَ ○ (البقرة: 116)  
 وَقَالَتِ الْيَهُودُ ..... أَنِّي يَوْمَئِذٍ كُفُونٌ ○ (التوبه: 30)  
 أَنِّي يَكُونُ ..... كُلُّ شَيْءٍ ○ (الانعام: 101)  
 وَأَنْتَ ..... سُبْحَانَكَ ○ (المائدة: 116)  
 لَقَدْ كَفَرَ ..... الْبَيْتِ ابْنُ مَرْيَمَ ○ (المائدة: 72)  
 وَجَدْتُهُمْ وَقَوْمَهُمَا يَسْجُدُونَ لِلشَّمْسِ مِنْ دُونِ اللَّهِ ... (النمل: 24)  
 وَجَعَلُوا ..... يَصِفُونَ ○ (الانعام: 100)  
 لَقَدْ كَفَرَ ..... ثَالِثُ ثَلَاثَةٍ. (المائدة: 73)

#### 5\_ نالن ۽ صفتن جي توحيد

- لَيْسَ كَمِثْلِهِ شَيْءٌ. (الشوري: 11)  
 فَلَا تَضْرِبُوا لِلَّهِ الْأَمْثَالَ (النحل: 74)  
 وَلِلَّهِ الْمَثَلُ الْأَعْلَى (النحل: 60)

#### 6\_ تنزيهي صفتون

- كُلُّ شَيْءٍ هَالِكٌ إِلَّا وَجْهَهُ لَهُ الْحُكْمُ (القصص: 88)

كُلُّ مَنْ عَلَيْهَا قَانٍ ○ ..... وَالْأَكْرَامِ ○  
 لَا تَأْخُذْهُ سِنَّةٌ وَلَا نَوْمٌ  
 وَلَا يَأْتُودُهُ حِفْظُهُمَا  
 وَلَقَدْ خَلَقْنَا ..... وَمَا مَسَّنَا مِنْ لُغُوبٍ ○  
 وَمَا كَانَ رَبُّكَ نَسِيًّا ○

(الرحمن: 26-27)  
 (البقرة: 255)  
 (البقرة: 255)  
 (ق: 38)  
 (مريم: 64)

## 7 - توحيد صفت علم

وَمَا تَسْقُطُ مِنْ وَرَقَةٍ ..... كِتَابٍ مُبِينٍ ○  
 يَعْلَمُ مَا فِي السَّمُوتِ ..... وَاللَّهُ عَلِيمٌ بِذَاتِ الصُّدُورِ ○  
 وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ .....  
 قُلْ لَا يَعْلَمُ ..... وَمَا يَشْعُرُونَ أَيَّانَ يُبْعَثُونَ ○  
 عَالِمُ الْغَيْبِ وَالشَّهَادَةِ .....  
 سَوَاءٌ مِنْكُمْ ..... وَسَارِبٌ بِالنَّهَارِ ○  
 إِنَّ اللَّهَ كَانَ عَلَيْكُمْ رَقِيبًا ○ .....  
 هُوَ مَعَكُمْ ..... وَاللَّهُ بِمَا تَعْمَلُونَ بَصِيرٌ ○  
 إِنَّ اللَّهَ كَانَ عَلَى كُلِّ شَيْءٍ شَهِيدًا ○ .....  
 وَاللَّهُ هُوَ السَّمِيعُ الْعَلِيمُ ○ .....  
 لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ ○ .....

(الانعام: 59)  
 (التغابن: 4)  
 (الانعام: 188)  
 (النمل: 65)  
 (الحشر: 22)  
 (الرعد: 10)  
 (النسا: 1)  
 (الحديد: 4)  
 (النساء: 33)  
 (المائدة: 76)  
 (الشورى: 11)

## 8 - توحيد صفت اختيار

بَلْ لِلَّهِ الْأَمْرُ جَمِيعًا ○  
 لَا يُسْأَلُ عَمَّا يَفْعَلُ وَهُمْ يُسْأَلُونَ ○  
 مَا يَفْتَحِ اللَّهُ لِلنَّاسِ ..... وَهُوَ الْعَزِيزُ الْحَكِيمُ ○  
 قُلْ فَمَنْ يَمْلِكُ لَكُمْ ..... أَوْ أَرَادَ بِكُمْ نَفْعًا  
 فَعَالَ لِمَا يُرِيدُ  
 وَاللَّهُ يَحْكُمُ لَا مُعَقَّبَ لِحُكْمِهِ

(الرعد: 31)  
 (الانبياء: 23)  
 (الفاطر: 2)  
 (الفتح: 11)  
 (البروج: 16)  
 (الرعد: 41)



(الشوري: 31)

وَمَا لَكُمْ مِّنْ ..... وَلَا نَصِيرٍ ۝

(الاحزاب: 3)

وَكُفَىٰ بِاللهِ وَكِيلًا ۝

(الانعام: 14)

قُلْ أَغْيَرَ اللهُ ..... وَالْأَرْضِ

(الاعراف: 188)

قُلْ لَا أَمْلِكُ ..... مَا شَاءَ اللهُ

(يونس: 106)

وَلَا تَدْعُ ..... وَلَا يَضُرُّكَ

(الجن: 21-20)

قُلْ إِنَّمَا أَدْعُوا ..... وَرَشْدًا

(آل عمران: 154)

قُلْ إِنَّ الْأَمْرَ كُلَّهُ لِلَّهِ

(السجدة: 5)

يُدَبِّرُ الْأَمْرَ مِنَ السَّمَاءِ إِلَى الْأَرْضِ

(آل عمران: 26)

وَتَعْلَمُ مَن تَشَاءُ وَتُذِلُّ مَن تَشَاءُ

(الحج: 18)

وَمَن يُهِنِ اللهُ فَمَا لَهُ مِن مُّكْرِمٍ

(النساء: 139)

أَيَسْتَغْفِرُونَ عِندَهُمُ الْعِزَّةَ فَإِنَّ الْعِزَّةَ لِلَّهِ جَمِيعًا ۝

## 9 - توحيد صفت اختيار

(الزمر: 6)

لَهُ الْبُلْكُ لَا إِلَهَ إِلَّا هُوَ

(الزمر: 44)

لَهُ مُلْكُ السَّمَاوَاتِ وَالْأَرْضِ

(الفرقان: 2)

وَلَمْ يَكُنْ لَهُ شَرِيكٌ فِي الْمُلْكِ

(يس: 83)

بِيَدِهِ مَلَكُوتُ كُلِّ شَيْءٍ

(الناس: 2)

مِلْكُ النَّاسِ

(الشوري: 49)

لِلَّهِ مُلْكُ السَّمَاوَاتِ وَالْأَرْضِ

(آل عمران: 196)

لَا يَغْرِبُكَ تَقَلُّبُ الَّذِينَ كَفَرُوا فِي الْبِلَادِ

## 10 - توحيد استعاده

(سبا: 41)

كَانُوا يَعْبُدُونَ الْجِنَّ

(الجن: 6)

كَانَ رِجَالٌ مِنَ الْإِنسِ يَعُوذُونَ بِرِجَالٍ مِنَ الْجِنِّ

(المؤمنون: 88)

وَهُوَ خَيْرٌ وَلَا يُجَارُ عَلَيْهِ

## 11 - توحيد حاكميت - توحيد تشريع

- وَهُوَ الَّذِي فِي السَّمَاءِ إِلَهٌُ وَفِي الْأَرْضِ إِلَهٌُ  
وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ ○  
إِنَّ الْحُكْمَ إِلَّا لِلَّهِ  
أَلَا لَهُ الْحُكْمُ وَهُوَ أَمْرُ الْحُسَيْنِ ○  
بَلْ لِلَّهِ الْأَمْرُ جَمِيعًا ○  
أَلَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ ○  
إِنَّ الْحُكْمَ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ الْقَيِّمُ ○  
وَاللَّهُ يَحْكُمُ لَا مُعَقَّبَ لِحُكْمِهِ  
وَهُوَ اللَّهُ لَا إِلَهَ إِلَّا هُوَ..... وَالْيَهُ تَرْجَعُونَ ○  
اللَّهُ أَبْتَدَعَ..... مُفَصَّلًا ○  
وَلَا يُشْرِكُ فِي حُكْمِهِ أَحَدًا  
اتَّخَذُوا أَحْبَارَهُمْ..... عِبَادًا يُشْرِكُونَ ○  
لَمْ تُحَرِّم مِمَّا أَحَلَّ اللَّهُ لَكَ
- (الزخرف: 84)  
(المائدة: 44)  
(الانعام: 57)  
(الانعام: 62)  
(الرعد: 31)  
(الاعراف: 54)  
(يوسف: 40)  
(الرعد: 41)  
(القصص: 70)  
(الانعام: 114)  
(الكهف: 26)  
(التوبة: 31)  
(التحرير: 1)

## 12 - تحليل وتحريم - توحيد تشريع

- وَلَا تَقُولُوا لِمَا تَصِفُ أَلْسِنَتُكُمُ..... لَا يَفْلَحُونَ ○  
قُلْ أَرَأَيْتُمْ مَا أَنْزَلَ اللَّهُ..... تَفْتَرُونَ ○  
يَا أَيُّهَا النَّبِيُّ لِمَ تُحَرِّم مِمَّا أَحَلَّ اللَّهُ لَكَ
- (النحل: 116)  
(يونس: 59)  
(التحرير: 1)

## 13 - توحيد ربوبيت

- وَلَيْسَ سَأَلَتْهُمْ..... لَيَقُولَنَّ اللَّهُ  
وَلَيْسَ سَأَلَتْهُمْ..... لَيَقُولَنَّ اللَّهُ
- (العنكبوت: 61)  
(العنكبوت: 63)

- وَلَيْنَ سَأَلْتَهُمْ ..... لَيَقُولَنَّ اللَّهُ (لقمان: 25)
- وَلَيْنَ سَأَلْتَهُمْ ..... لَيَقُولَنَّ (الزخرف: 9)
- وَلَيْنَ سَأَلْتَهُمْ ..... لَيَقُولَنَّ اللَّهُ (الزخرف: 87)

## 14 - توحيد الوهيت يا توحيد عبادت

- يَا أَيُّهَا الَّذِينَ آمَنُوا ..... رَبِّكُمْ (الحج: 77)
- دُعَا عِبَادَتِ آهِي: وَقَالَ رَبُّكُمْ ..... دَاخِرَيْنِ ○ (غافر: 60)
- وَقَالَ رَبُّكُمْ ادْعُونِ أَسْتَجِبْ لَكُمْ (المؤمن: 60)
- وَإِذَا سَأَلَكَ ..... إِذَا دَعَاكَ (البقرة: 186)
- وَالَّذِينَ ..... يَنْصُرُونَ ○ (الاعراف: 197)
- ذِكْرُكُمْ اللَّهُ ..... مَا اسْتَجَابُوا لَكُمْ (فاطر: 13-14)
- خوف عبادت آهِي: فَلَا تَخَافُوهُمْ ..... مُؤْمِنِينَ ○ (آل عمران: 175)
- أَتَخْشَوْنَهُمْ قَالَ اللَّهُ ..... كُنْتُمْ مُؤْمِنِينَ ○ (التوبة: 13)
- إِنَّمَا ذِكْرُكُمْ ..... مُؤْمِنِينَ ○ (آل عمران: 175)
- خشيت عبادت آهِي: فَلَا تَخْشَوْهُمْ ..... وَآخِشُونَ ○ (المائدة: 3)
- اميد عبادت آهِي: فَمَنْ كَانَ يَرْجُوا ..... أَحَدًا ○ (الكهف: 110)
- توكل عبادت آهِي: وَعَلَى اللَّهِ ..... مُؤْمِنِينَ ○ (المائدة: 23)
- وَعَلَى اللَّهِ فَلْيَتَوَكَّلِ الْمُؤْمِنُونَ ○ (آل عمران: 160)
- وَعَلَى اللَّهِ ..... مُؤْمِنِينَ ○ (الانعام: 23)
- استعانت عبادت آهِي: إِيَّاكَ ..... نَسْتَعِينُ ○ (الفاتحه: 4)
- قرباني عبادت آهِي: قُلْ ..... الْمُسْلِمِينَ ○ (الانعام: 162-163)
- إِنَّمَا حَرَّمَ عَلَيْكُمْ ..... بِهِ لَغَيْرِ اللَّهِ (البقرة: 173)
- وَسَيُجَنَّبُهَا ..... وَلَسَوْفَ يَرْضَى ○ (الليل: 17-21)
- فسر عبادت آهِي: مَنْ كَانَ حَالِفًا فَلْيَحْلِفْ بِاللَّهِ (البخاري)



بِسْمِ اللَّهِ الرَّحْمَنِ الرَّحِيمِ

# نفس جي پاڪائي

(مفهوم اصليت ۽ تدبيرون)

خليل الرحمن چشتي  
محمد خان منھاس

سنڌيڪار

غلام مصطفيٰ مشتاق ميمڻ

اسري قرآن اڪيڊمي

اسري اسلامڪ فائونڊيشن هالا روڊ حيدرآباد

بِسْمِ اللَّهِ الرَّحْمَنِ الرَّحِيمِ

# انْفَاقِ فِي سَبِيلِ اللَّهِ

(اللہ جي واٽ ۾ خرچ ڪرڻ)

خليل الرحمن چشتي  
محمد خان منهاس

سنڌيڪار  
ڊاڪٽر محمد عبدالحی میمن

اسري قرآن اڪيڊمي  
اسري اسلامڪ فائونڊيشن هالا روڊ حيدرآباد





بسم الله والصلوات والسلام على نبينا محمد وعلى آله وصحابه وسلم \_ اما بعد

مرڪز اسلامي سنڌ، اسرئ اسلامڪ فائونڊيشن جو هڪ ادارو آهي جيڪو ويهه سالن کان وٺي ديني ۽ اصلاحي ڪمن ۾ لڳل آهي. ان اداري جي ذيلي برانچ قرآن اڪيڊمي تحت سنڌ جي مختلف هنڌن تي قرآني تعليم ناظره، حفظ ۽ قرآن فهمي جا مرڪز هلي رهيا آهن جتي هزارين شاگرد تعليم حاصل ڪري رهيا آهن.

هن اداري جي مقاصد ۾ قرآن شريف ۽ صحيح حديث پاڪ جي اشاعت ۽ ترويج آهي، جنهن سلسلي تحت هن اداري ڪيترائي ديني ڪتاب ۽ انهن جا ترجما سنڌي زبان ۾ ڇپائي ورهيا آهن. ان سلسلي جي ڪري ڪي قائم رکندي اسان الفوز اڪيڊمي جي ڪتابن جو سنڌي ترجمو عوام جي فائدي لاءِ پيش ڪري رهيا آهيون.

هنن ڪتابن کي شايع ڪرڻ ۾ اسان جو الله پاڪ جي رضا کانسواءِ ٻيو ڪوبه مقصد نه آهي. ان مقصد کي ماڻڻ لاءِ هي ڪتاب جيئن ته خالص قرآن مجيد ۽ صحيح حديث جي روشنيءَ ۾ تيار ڪيا ويا آهن، تنهن ڪري اميد آهي ته مسلمانن لاءِ دين کي صحيح طور تي سمجهڻ ۽ سکڻ ۾ نهايت لاپاءِ ثابت ٿيندا.